

د.د. خ. ا.، گوند ددغه قتل پړه د دولت په غاړه واچوله. د گوند په ځينو دننه کړيو کې دا آواز ه خپره وه چې گنې دا وژنه د خلق گوند د حفيظ الله امين د ډلې له خوا ترسره شوی ده او د گوند ځينو کړيو ويل چې ددې وژنې مرتکب ببرک کارمل دی، ځکه په پرچم ډله کې خيبر ډېر مهم او د اعتبار وړ غړی، د فهم خاوند او د کارمل د ځای ناستی سيال گڼل کېده. په هر صورت مير اکبر خيبر په ډير مرموز ډول وژل شو او د.د. خ. ا. گوند د هغه له وژنې پراخه سياسي گټه پورته کړه، د سياسي اختناق پنځه کلنه خاموشي د خيبر په مړينه ماته شوه او د.د. خ. ا. گوند چې د هغه د وژل کېدو مسؤليت يې د هغه وخت د دولت په غاړه اچولی و، د خپل سياسي قدرت په وخت کې چې د خيبر له مرگه لږ وروسته په لاس ورغی د هغه د وژلو د فاعليڼود موندلو لپاره يې هېڅ گام پورته نکړ. د تره کی، امين او کارمل په وخت کې يې هېڅ تلين ونه ځانځل شو، ان چې د قبر د جوړولو او بنياسته کولو کوم اقدام يې هم ونکړ.

دولت نه یې د هغه د قاتلینو غوښتنه کوله. خو یو میاشت وروسته یې چې په خپله حکومت جوړ کړ، حتی د هغه نوم یې هم په خوله وانه خیست او د هغه وژنه تراوسه پټه پاتې ده.

سیاسي جنازه او ستر لاریون:

د وژل شوی میر اکبر خیبر کور چې په لومړۍ مکروریان کې ؤ، جنازه یې هلته پورته. د خلق او پرچم مشرانو، چې دغه مهال یې د روسانو په منځګړۍ توب اتحاد کړی ؤ، په جنازه باندې راټول شول. د جنازې د تکفین او تدفین مراسم یې داسې پلان کړی وو چې د کابل، پروان، غزنی، وردګ، لوګر، کاپیسا، ننگرهار او لغمان ولایتونو د ولایتي کمیټو او د کابل ښار له شاوخوا نه په ډېر شمېر کې خلک د جنازې او فاتحې په مراسمو کې ګډون وکړي. داسې پلان یې طرحه کړی ؤ چې سبا ته د ورځې د لسو بجو په شاوخوا کې د هغه جنازه د هغه له کور نه په یو ستر مارش سره پورته کړي، د مکروریان له پل څخه تیر شي، او د دولتي مطبوعي په مخامخ عمومي لاره (هغه لاره چې میر اکبر خیبر په کې وژل شوی و) جنازه تېره کړي. د امریکا د متحده ایالاتو د سفارت له مخې تېر شي، د پل څخه جومات ته یې یوسي، هلته یې جنازه وکړي، او بیا د جاده میوند په لاره جنازه په اوږو واخلي او شهدای صالحین هدیرې ته یې یوسي. له مکروریان څخه تر هدیرې پورې نږدې پنځلس کیلومتره واټن ؤ.

جنازه د ورځې د لسو بجو په شاوخوا کې د ګوند د نږدې لس زرو غړو په ګډون د یو ستر لاریون په بهیر کې د پلان سره سمه پورته شوه او په ټاکلې لاره پرته له نقلیه وسایطو، د یو منظم ستر مارش په ترڅ کې په اوږو واخیستل شوه، د امریکا د سفارت مخې ته او د دولتي مطبوعي په جاده کې په څو نږدې نږدې ځایونو کې له مخکې نه ټاکل شوی شعارونه د موظفو اشخاصو او افرادو په واسطه په لور غږ او په ډله ییزه توګه پورته کېدل. کوم وخت چې جنازه د امریکا د سفارت له مخې نه تېرېدله د «مرګ په توره ارجحاع، مرګ پر نړیځوار امپریالیزم او مرګ په سړي

وژونکو» شعارونه اوریدل کېدل.

په پلان کې داسې وړاندوینه شوی وه، له دې امله چې خیبر د یو کمونست شخص په توګه شهرت درلود، چې که د اخوان المسلمین د سیاسي تحریک او یا د حکومت د مداخلې له امله د پل خشتي د جامع جومات امام د جنازې له ادا کولو نه انکار وکړي نو د احمدجان سسنگاني په نوم یو ملا چې د خیبر باجه او د سلیمان لایق اوښې و هم حاضر شوی ؤ چې د جنازې لرونځ ادا کړي.

د جنازې د مراسمو د مارش د سر په لیکه کې د د. خ. ا. ګوند د مرکزي کمیټې او د سیاسي بیورو غړی ولاړ وو او ورپسې په ترتیب سره د ولایتي کمیټو، ښاري کمیټو او د ناحیو د کمیټو غړو په لاریون کې په منظمو کتارونو کې حرکت کاوه. د طرحه شوی پلان سره سم جنازه د یو ستر مارش په بهیر کې چې فکر نه کوم د کابل ښار به تردې دمخه داسې جنازه او لاریون لیدلی وي، له مکروریان، پل خشتي جومات او له دغه ځایه د جنازې له ادا کولو وروسته د شهدای صالحینو هدیرې ته په ډېر شور او زور او د شعارونو په ورکولو سره یوړل شوه.

په هدیره کې ستره غونډه:

جنازه د یو اوږد واټن له وهلو وروسته د شهدای صالحین لرغونی هدیرې ته چې د کابل په جنوب ختیځه لمنه کې پرته ده ورسېده. زه هم چې په دغه وخت کې د کابل د امنیه قوماندانۍ افسروم، د امنیې د قوماندان میرگل خان لخوا دنده راسپارل شوی وه چې په ملکي لباس کې د جنازې او تدفین په مراسمو کې ګډون وکړم او گزارش وړاندې کړم. لیدل مې چې یو زیات شمېر د پولیسو افسرانو، لوړ پوړو ملکي مامورینو، د کابل پوهنتون استادانو د جنازې په مراسمو کې ګډون درلود. ما فکر کاوه چې دوی هم لکه زما په شان دنده لري، یا به د ګوند غړی وي، او یا به د خیبر دوستان وي چې له کوره تر هدیرې پورې یې په مراسمو کې ګډون کړی دی.

له دود سره سم د هدیرې په یوه څنډه کې په یو نسبتاً پراخ میدان کې قبر له مخکې نه کیندل شوی ؤ. د قبر تر څنګ په یو هوار لوړ ځای کې د وینا لپاره

میکروفون ځای پر ځای شوی ؤ او د یو څو موټرونو د باده یوله پاسه شاوخوا ته لوږ سپیکرونه نصب شوی وو. د یوې غونډې او وینا لپاره له وړاندې نه تدابیر او تیاري نیول شوی ؤ. جنازه خاورو ته وسپارل شوه، مولوی احمد جان یوه لنډه شان دعا وکړه او د مشر تابه پلاوی د خبرو لپاره ټاکلي ځای ته ورغی.

د جنازې او لاریون په زرگونو گډون کوونکي پرته له کوم شور او زوږه د غلته راټول شوی وو. د حکومت لخوا هېڅ مخنیوي نه و شوی، پولیس او امنیتي ځواک شتون نه درلود.

غونډه د نور محمد تره کي په وینا پیل شوه چې د د. خ. ا. گوند د اعلاميې پښتو متن اعلاماوه. د اعلاميې دري متن د ډاکټر شاه ولی لخوا ولوستل شو. په اعلامیه کې داسې ویل شوی وو: «استاد میر اکبر خیبر د د. خ. ا. گوند له پیاوړو کادرونو څخه و، په رڼا ورځ په عمومي جاده کې خوتن ورسله والو ترهگرو چې په جیب کې سپاره وو په شهادت ورسولو او وتښتېدل. د دې پېښې پر د دولت په غاړه ده، دا یو سیاسي وژنه ده. د هغې عاملین باید ډېر ژر ونیول شي او د قانون منگولو ته وسپارل شي».

وروسته بیا ببرک کارمل په لوړ غږ او په خاصه له شور او زوږ ډکه لهجه خپله وینا واوروله او ویې ویل:

«د خیبر شهادت د اختناق پنځه کلن سکوت مات کړ.» په لاس سره یې د هغه قبر ته اشاره کوله او ویل یې چې ملگری به دې ډیر ژر ستا غچ واخلي. بیا سلیمان لایق، دستگیر پنجشیري او بارق شفیعي هریوه خپل مرثیه اشعار ولوستل. د غونډې انانسر کریم میثاق ؤ. د مشر تابه په دې پلاوي کې حفیظ الله امین شتون نه درلود بلکې د غونډې د گډون کوونکو په منځ کې د یوې ونې تر څنګ لیدل کېده. فضل الربی پڅواک، خلیل احمد ابوي او ډېر شمېر لوړ پوړي ملکي او نظامي مامورین په دې غونډه کې لیدل کېدل. د غونډې په پای کې اعلان وشو چې فاتحه د دوه ورځو لپاره د شاه دو شمشېره علیه الرحمة په جومات کې اخیستل کېږي.

ما د خپلې دندې په پای کې د لاریون او غونډې په اړه یو لنډ او عادي راپور د کابل امنیې قوماندانۍ ته وړاندې کړ، په خپل راپور کې مې د هغو مطالبو له ذکر کولو څخه چې حکومت د د. خ. ا. گوند پر ضد په قهر او راډ پاروي ډډه کړې وه.

د د. خ. ا. گوند د مشر تابه پلاوي بندیانول:

د سردار محمد داود خان په رژیم کې د ترافیکو مامور څارمن عبدالقدیر خان نورستاني چې د داود خان د کودتا له ملگرو څخه ؤ په لومړي سر کې د ژاندارم او پولیسو د عمومي قوماندان په حیث او بیا د کورنیو چارو د وزیر په توگه، د باوري وزیرانو له جملې څخه د مالیې وزیر عبدالاله او دفاع وزیر غلام حیدر رسولي چې د داود خان په کودتا کې یې د شخصي ملحوظاتو له مخې، نه چې د هیواد د لوړو مصالحو په اساس، گډون کړی ؤ له خپل فهم او لیاقت څخه لوړې چوکۍ یې لاس ته وروړې وې.

خبره د قدیر نورستاني ده، چې نه کوم ملي شخصیت و او نه علمي، بلکې پلار یې د داود خان په وړاندې یو اعتمادی او د باور وړ سړی ؤ. د محمد زیو په کورنۍ کې محمد داود خان د ملگرو او وفادارو دوستانو په اړه د یو ځانگړي خصلت خاوند ؤ چې عبدالقدیر هم (د پلار دوست یې ده ته زوی ویلی وو) هغه مهال چې داود خان لس کاله په کور ناست ؤ، له هغه سره د خدمت کولو ښې اړیکې ساتلې وې. ان چې د کودتا په پټ راز کې هم شریک شوی ؤ. همداراز سید عبدالاله د سید عبداللہ زوی چې د محمد داود خان د صدارت په زمانه کې وزیر او د صدارت مرستیال ؤ، دغه بې تجربې ځوان د صدارت د معاون او د مالیې د وزیر په توگه ټاکل شوی ؤ. همداراز په کور کښنول شوی د گروال غلام حیدر رسولي چې د چرس څکلو معتاد ؤ او په پوځي نظام کې یې هم کومه مسلکي پیاوړتیا نه درلودله، د داود خان په رژیم کې د دفاع د وزیر په حیث ټاکل شوی ؤ، چې په حقیقت کې د دولت څرخ د دغو دریو تنو په لاس څرخول کېده. د دفاع او کورنیو چارو وزیرانو له وړاندې نه په بدو اخیستلو شهرت درلود، د ترافیکو پخوانی مامور قدیر نورستاني خو لا له وړاندې نه د ترافیکو د

نورو مامورينو په شان په رشوت اخيستلو مشهور ؤ. د وزارت مقام ته چې ورسيد نو له ټولنيز نظم څخه هېڅ خبر نه ؤ. همدارنگه د دفاع وزير چې په رشوت او قاچاق معروف ؤ، په اردو کې دننه له سياسي جرياناتو څخه يې هېڅ خبر تيا نه لرله. بې کفايته وزيرانو په دربار کې د داود خان شاوخوا داسې را احاطه کړې وه چې د ناسمو راپورونو په وړاندې کولو سره يې داود خان له ډېر نږدې رامنځ ته کيدونکي وسله وال پاڅون له گواښ څخه بې خبره ساتلی ؤ. دا د داود خان يوه ډېره غټه تېروتنه وه چې د دولت د ډېرو مېسوادارو واگې يې په بشپړ اعتماد سره بې کفايته او نااهله اشخاصو ته سپرلې وې چې په پای کې دده د وژنې او د رژيم د نسکورېدو باعث وگرځېده. جوتته ده چې د خيبر د جنازې په اړه د غونډې او لاريون جوړېدل او د مخالف گوند په توگه د دولت په خلاف ويناوې او رول په څرگنده د رژيم د اساسي قانون څخه مخالفت کول وو، ځکه په اساسي قانون کې يو گوند د ملي غورځنگ په نوم جوړ شوی ؤ چې دولتي کارکوونکي په کې شامل وو او په سر کې يې سردار محمد داود خان ؤ. په هيواد کې نور موجود سياسي تحريکونه او گوندونه ناقانونه وو او د فعاليت اجازه يې نه درلودله. د د. خ. ا. د گوند غونډې، لاريون او ويناو، د دولت دې ته وهڅاوه ترڅو د يوې بېرني غونډې په ترڅ کې د هغې د مشرتابه پلاوي د نيولو په هکله تصميم ونيسي.

د نيولو لپاره د گروپونو جوړول، او د پوليسو د چمتووالي او عمل کولو طريقه:

د ژاندارم او پوليسو د عمومي قومانداني په چوکاټ کې دننه درې مياشتې وړاندې، د قانوني مسودو، د جنايي، حقوقي، قاچاق، پاسپورت، جلب او احضار او د باقياتو د راتلولو مسايلو په اړه د مسودو، اصولنامو او مقرراتو د ټاکلو په موخه يو باصلاحيت کمیسیون په کار گمارل شوی او ټاکل شوی ؤ. زه هم د مسودې د احضار او د باقياتو د تحصيل د مقرراتو جوړولو لپاره د يوه کمیسیون په مشرۍ ټاکل شوی وم ترڅو په اړتې کې دوه ورځې د پوليسو په اکاډمۍ او کله هم د عمومي

قوماندانی په کتابتون کې له خپلو همکارانو سره غونډه تشکیل کړم او د مسودې په جوړولو کار وکړو. دغه مسودې نژدې بشپړې شوي وې. طریقه داسې وه چې هر کمیسیون به د خپل ورځني کار په پای کې د برابر شوو موادو په اړه له مرکزي کمیسیون سره چې مشري یې د امنیت رئیس غلام صدیق واحدی وردگ په غاړه وه تبادله نظر کوي.

د ۱۳۵۷ کال د ثور د میاشتې په څلورمه نېټه ما د مسودې کار بشپړ کړی ؤ. د مازیگر د پنځو بجو په شاوخوا کې د واحدی دفتر ته ورغلم، د مسودې د څو مادو په اړه مې ورسره مشوره او تبادله نظر کاوه، چې په دې وخت کې ورته تېلفون راغی او هغه سمدستي له دفتر نه ووت. ما ته یې یوازې دوهمه وویل چې د کورنیو چارو وزیر او عمومي قوماندان برید جنرال محمد طاهر په ارگ کې د کابینې په بیړنۍ غونډه کې دي، زه یې هم بللی یم. د مسودې کار مو په همدې ځای پای ته ورساو. هغه د ارگ په لوري او زه په خپل موټر کې د کور په طرف وخوځېدم. نور کله به زه د مسودې د کار له پای ته رسولو وروسته یوځل بیا په کابل ولایت کې خپل دفتر ته خامخا ورتلم ترڅو اسناد او نورې ضروري پانې لاسلیک کړم، خو په دغه ورځ لږ څه ستړی وم، نیغ د کور په طرف چې د دریمې کارتې په پل سرخ کې ؤ لاړم. په عمومي ډول د امنیت قوماندانی د نوکریوال په دفتر کې د هر منصبدار او د ادارو د مسولینو مکمل آدرس موجود وي. زه چې کور ته ورسېدم، لا مې خپل موټر نه ؤ رخصت کړی چې زما گاونډی حاجی غلام حسین راته وویل ستاسو تېلفون دی. د کابل د امنیتي قوماندان راته په تېلفون کې وویل چې له خپلې وسلې سره سمدستي قوماندانی ته حاضر شم. د امنیتي قوماندانی ته چې ولاړم، ومې لیدل چې د قوماندانی په انگر کې د پولیسو یوزیات شمېر موټرونه او د پولیسو د ماموریتونو افسران او سرتیري احضار شوي دي. له وضعې نه داسې څرگنده شوه چې یو ستر او مهم کار رامخې ته شوي دي. د امنیتي قوماندان دفتر ته ورغلم، ومې لیدل چې د ژاندارم او پولیسو عمومي قوماندان برید

جنرال محمد ظاهر نعماني، غلام صديق واحدی، د مرکزي جنايي رئيس غلام فاروق يعقوبي، د څارنوالی له څو تنو مساعدينو سره او د امنیې قوماندان امير گل سره په کار او خبرو بوخت دي.

د يو شمېر ادارو مسئولين لکه د ترافيکو رئيس حفيظ الله، د کابل د ترافيکو مدير بريالي، محمد علي احمديار محمد عيسى مدير، د استخباراتو مرستيال رحيم چوپه، اسدالله احمدزی، د پوليسو د اکادمۍ قوماندان او داسې نور هم د امنیې د قوماندان په دفتر کې موجود وو. زه هم له رسم تعظيم ادا کولو وروسته د دوی تر څنگ په چوکۍ کښناستم. خو د قيقې وروسته لومړنی گروپ د ترافيکو د رئيس حفيظ تر قوماندانۍ لاندې د کار د پلان او لارښوونې په اړه له يوې ليکل شوې پاڼې سره له دفتر نه ووتل او د خپلې دندې په لور وخوځېدل. په همدې ترتيب دوهم، دريم، څلورم، پنځم، شپږم، اووم او اتم گروپ د کار د پلان له يوې يوې پاڼې او ليکل شوی يادښت سره بيل بيل د خپلو دندو په لوري وخوځېدل. زه هم د اتم گروپ په مشرۍ د ډاکتر شاه ولی د نيولو او د هغه د کور د تلاشی لپاره گمارل شوی وم. له يو شمېر افسرانو، سرتېرو او نقلیه وسايطو سره چې په پاڼه کې يې شمېر تعين شوی ؤ په خپله وظيفې پسې روان شوم. په هر گروپ کې د څارنوالۍ يو استازی او د اړوند سمست د پوليسو مامور هم ټاکل شوی ؤ. د عملې تو د گروپونو آمرانو ته د ميکرو کيسټ يو يو ټايپ ريکارډونه هم ويشل شوي وو. تر څو د نيولو په اړه ټول جريانات په فيته کې ثبت شي.

د يادښت په پاڼه کې د اساسي قانون له احکامو څخه د نيول کيدونکی شخص د مخالفت کولو په اړه د دولت تصميم او د لوی څارنوال امر ذکر شوی و او د گرفتاری د گروپ د کړنې په طرز او طريقه ډېر فشار اچول شوی ؤ.

د ډاکتر شاه ولی نيول:

ډاکتر شاه ولی د بکلوريا په دوره کې په غازي ليسه کې زما همصنفي ؤ. اصلاً د کابل د ده خدايداد ؤ، پلار او تره يې د کابل د ښار له ډېرو پخوانيو سوداگرو

او هتپوالو له جملې څخه وو. کاکا يې شاه محمود گود وروسته بيا د کابل د ښار د ملي تاجرانو په نوم شهرت موندلی ؤ.

ډاکتر شاه ولي د بکلوريا په دوره کې ډېرې کمې خبرې کولې، گوښه او غلې به ناست ؤ. د منځنۍ کچې تعليمي سويې خاوند ؤ او په دومره اندازه عاجز او گوښه ؤ چې په نهم، لسم او يوولسم صنف کې د نورو شوخو همصنفيانو لخوا په ښوونځي او بهر کې آزارول کېده او زورول کېده. له هېچا سره يې اروا نه گډېدله، چې همدغه گوښه توب د هغه د آزارولو سبب گرځېده. ما هېڅ باور نه کولو چې د ډاکترۍ او ماموريت په دوره کې به په يو چيې او مخالف گوند کې شامل شوی وي، ځکه هغه په يوه مذهبي او سوداگره کورنۍ کې پيدا شوی ؤ. د خلق په مارکسيستي او ليننستي حزب کې د هغه شموليت له تصور نه لری خبره وه.

کله چې ما د دندې په اساس د خيبر د جنازې په مراسمو کې گډون کړی ؤ او ډاکتر شاه ولي هم د جنازې د ورونکو د کتار به سر کې ليدل کېده، او له دفن کېدو وروسته چې کله د قبر له پاسه غونډه پيل شوه نو ډاکتر شاه ولي د مشرتابه پلاوی او ويناوالو په کتار کې ولاړ ؤ او د د. خ. ا. گوند د اعلاميې دري متن يې ولوست. په هسغه ورځ د ۱۳۵۷ کال د وري په ۲۸ مه چې کله ډاکتر شاه ولي اعلاميه لوستله نو د وري ۲۸ مه کال ۱۳۵۶ يې ولوست چې ټول خلک د هغه د دغې تلفظي اشتباه ته متوجه شول، خو هغه په خپله هېڅ متوجه نشو، خپلو خبرو ته يې دوام ورکړ او اعلاميه يې تر پايه ولوستله.

ما له خپل ټاکلی گروپ سره د شپې په ۱۲ بجو په وزير اکبر خان مينه کې د هغه کور محاصره کړ او دروازه مې وروټکوله. يو ځوان چې عينکې يې په سترگو وې چې وروسته بيا د پښتون په نامه يادېده او په غالب گومان چې زوی يې ؤ، دروازې ته راغی، ترې ومې پوښل چې ډاکتر په کور کې شته؟ چشمې په سترگو ځوان چې د پوليسو وسايط وليدل يوڅه وار خطا شو او ويې ويل: هو! ډاکتر صيب په کور کې دی. په دې شيبه کې ډاکتر هم دروازې ته راغی، زه يې وليدل، موسکې شو، له ما او زما له ټولو ملگرو افسرانو سره يې روغې وکړ. ما چې وروسته له ډېر وخت نه د

بکلوریاد دورې له یو همصنفي سره په داسې حال کې ملاقات وکړ چې د هغه په نیولو او د کور په تالاشي کولو موظف شوی وم. په خدا خدا کې مې د لوی څارنوال له امر او د دولت له تصمیم څخه هغه خبر کړ. او اجازه مې وغوښته چې کور ته ننوځو. ډاکټر هم پرته له کوم ولې او څنگه، پلاوي ته د ننوتو اجازه ورکړه. دده او دده د ځوان زوی په شتون کې مو د کور تالاشي پیل کړه. په تصادفي توګه په دغه شپه د ډاکټر مېرمن په کور کې نه وه او ډاکټر د ښځې د نشتوالی له کبله په دغه شپه د کور په تالاشي خوښ ؤ. ویل یې ښځه مې د زړه تکلیف لري، ښه ده چې نن شپه د پلار کره تللی ده او موجوده نه ده، خویو زوی او یوه لور یې په کور کې موجود وو.

د ډاکټر شاه ولې کور په پوځ ډول درې پوړیزه جوړ شوی ؤ چې لومړۍ پوړ یې د زېرمینې په ښه ؤ. په دې منزل کې خوراګي توکي لکه وریجې، غوري، اورده، حبوبات، لوبښي او نور فالتو سامانونه ایښودل شوي وو. وریجې په ډېره کچه او څو ډوله غوري خوبېله او همدارنګه حبوبات هم په ډېر مقدار کې چې د یوې میاشتي له لګښت څخه هم زیات وو، هلته پراته وو. ددغو توکو د ډیروالی د علت په اړه مې ورنه وپوښتل چې آیا دا ګودام او زیرمه د یوه کور ده؟ او که د خرڅلاو مغازه ده؟ ډاکټر وویل: زما او زما د کاکا فامیل لوی دی او مونږ تل د یوه کال د اړتیا وړ څیزونه زیرمه کوو.

په دوهم او دریم چټ کې د هرکلی هال، د خوب، ډوډۍ خورلو، مطالعې او نورو اړتیاو اتاقونه وو. په هر منزل کې بېل بېل او په عصري ډول تشناب او پخلنځي ؤ. ټول مې له نظره تېر کړل، حیران شوم چې د یو عادي ډاکټر د عایداتو او ددې ښکلی او مجلل کور خو هېڅ تناسب سره نه کېږي. ډېر عالي مویل او فرنیچر او قیمتي قالینې او ډېر ښکلی ډیکوریشن شوی دا کور د زحمت کښانو کارگرانو او دهقانانو له ګوند سره چې هغوی لاپې و هلې هېڅ تناسب نلري. په هر صورت مونږ په کې څه کار نه درلود، تالاشي پای ته ورسېده، یو میل تومانچه چې قطر یې ۶.۳۵ ملي متره وه له پنځه سوه دانو مرمیو سره، یو شمېر حزبي خپرونې او کتابونه، د حق العضویتونو یو لست، د حزب د غړو له پنځه سوه زرو افغانیو له حق

العضویت سره مو مواخذه او ترلاسه کړې، چې د محضر په وړاندې په ورقه کې ثبت شول. د شپې د ۱۲ بجو په شاوخوا کې تالاشي او د شیانو لیکل پای ته ورسېدل، ډاکټر شاه ولی هغه مطالعه کړل او له لاسلیک کولو وروسته یې ماته وسپارل. د خبرو او ویناوو ټول جریان زما د جیب په میټرو کیسټه کې ثبت شوی وو. ډاکټر ته مې په خدا خدا وویل چې زموږ د تالاشي کار خوپای ته ورسېد، اوس تاسو حق لرئ چې موږ هریو تالاشي کړئ چې ستاسو له کوره وڅو، وروسته بیا د شکایت حق نه لرئ. ډاکټر چې خپل حواس له لاسه ورکړي وو، خوله یې وچه او شونډو یې پټري نیولې وو په موسکا یې ماته وویل موږ نه اوس او نه بیا وروسته کوم شکایت لرو، د ښوونځي د وخت شوخیانې دې لاتراوسه نه دي هیرې کړي. ورته مې وویل: داسې ده چې د موسم (اقلیم) سره سم یوه جامه له ځانه سره راواخله چې یوځای سره څو. ډاکټر د لباس اغوستن کوټې ته ننوت او موږ د دروازې خواته روان شوو. ډاکټر چې زموږ څنگ ته راغی جامې یې بدل کړې وې خوبوتان ورته هېر شوی وو، لایې هم خپلکې په پښو وې چې د وارخطایی دلالت یې کاوه. ما یې چې پښو ته وکتل، نو خپلو پښو ته یې پام شو، بیا یې بوتان په پښو کړل او موټر ته راغی. د ډاکټر له اولادونو سره مو خدای پامانی وکړه او ډاکټر شاه ولی مو د کابل د څارنځای پنځم غبر کوټې ته وسپاره. د کابل نظارتخانه له مخکې نه د عادي جرمنو له تورنو څخه خالي کړای شوې وه او د نظارتخانې هراتاق د سیاسي بنديانو لپاره مشخص شوی ؤ. کله مې چې ډاکټر شاه ولی نظارتخانې یا څارنځای ته وسپاره نو د نظارتخانې آمر محمد ابراهیم ته مې سپارښتنه وکړه چې ډاکټر صیب زما د همصنفیانو له ډلې څخه دي، د نظارتخانې په دننه کې د هغه د خدمت د تأمین په برخه کې ورسره مرسته وکړه.

ډاکټر شاه ولی ته مې د هغه د نیولو او د هغه د کور د تالاشي کولو له امله د خپلې راسپارل شوی دندې معذرت وړاندې کړ، خو افغانی مې چې په جیب کې وې هغه ته وړاندې کړې. ډاکټر خوښ شو، مننه یې وکړه، پیسې یې وانه خيستې، یو دانه سگرت یې وغوښت. ما یو ډېبي سگرت او یو اورلگیت ورکړ او خدای پاماني

مې ورسره وکړه. د محضر پاڼه مې له يوې توپانچې، کتابونو او نغدو پيسو سره د قومانداني، مؤلف شخص ته وسپارله او رسيد مې ورځنې واخېست، فکر مې کاوه چې دنده به مې پای ته رسېدلې وي. د امنيتي د قوماندان څنگ ته ورغلم، ترڅو د کار په اړه راپور ورکړم او رخصت شم، خو وظيفه مې سرته نه وه رسيدلې. د (۹) تنو له جملې څخه تر دغه دمه (۳) تنه نور محمد تره کي، بيرک کارمل او ډاکتر شاه ولي نظر تخاني ته راوستل شوي وو او نور گروپونه لا قرارگاه ته نه وو رارسيدلي.

د حفيظ الله امين نيول کېدل او د پانې ژول:

حفيظ الله امين په خټه پښتون، په قوم خروټي، د کابل د پغمان د ولسوالۍ اوسيدونکی ؤ. لوړې زده کړې يې د امريکا په اياالتونو کې ترسره کړي وې. پلار يې د کابل ولايت د زندان مامور ؤ. مشر ورور يې عبدالله امين پوځي افسر ؤ، د محمد ظاهرشاه د سلطنت په وخت کې د کوم جرم له امله له اردو څخه گوښه کړای شوی ؤ، د قطغن د ولايت رئيس تنظيمه چې په قوم خروټي ؤ او د محمد هاشم خان د صدارت په زمانه کې يې د ناقلينو په واسطه د قطغن ولايت د کرنيزو ځمکو په جوړولو او آبادولو کې ډير لوړ خدمتونه ترسره کړي وو. وارثان يې په کندز کې مېشت وو، د هغوی له جملې څخه محمد سرور ناشر چې يو مخور شخصيت او د کندز د سپين زر شرکت رئيس ؤ او د محمد ظاهرشاه په دربار کې يې ډېر اعتماد درلود.

عبدالله امين له پوځي دندې څخه له گوښه کېدو وروسته په کندز کې د ناشر څنگ ته ورغی، لومړی په سپين زر شرکت کې د سکرټر او بيا يې د شرکت د اداري مدير په حيث کار کاوه. په رسمي دنده سربېره د ناظر په صفت يې د ناشر د ځمکو، دوکانونو، سرايونو او سينماگانو سرپرستي هم کوله. ما هم له کال ۱۳۴۳ څخه تر ۱۳۴۹ پورې په کندز کې ماموريت درلود، له عبدالله امين سره مې ښې او دوستانه اړيکې وې. حفيظ الله امين چې د لوړو زده کړو له ترسره کولو وروسته له امريکا څخه کابل ته راغلی ؤ، د کابل د ابن سینا د ليسې د مدير په توگه يې دنده ترسره کوله. د خپل ورور د ليدو لپاره به په کال کې يو يا دوه ځل د کندز ولايت ته راته. په

ځانگړې توگه د ژمي په رخصتيو کې به يې ډېر وخت تېراوه. ما هم ورسره پيژندگلوي پيدا کړې وه. د ۱۳۴۳ او ۱۳۴۹ ترمنځ کلونه د خلقيانو او پرچميانو لخوا گوند ته د غړو د جلب او جذب لپاره د سيالي يو فرصت ؤ. د حفيظ الله امين لپاره يو ښه چانس ؤ چې په کندز او تخار ولايتونو کې جلب او جذب وکړي. له يوې خوا په سيمه کې د هغه د ورور نفوذ او اعتبار او له بله پلوه ده له خپل رسمي موقف څخه په جلب او جذب د افرادو کې په ځانگړې توگه په روڼاندو کې يو ځې ډېره گټه پورته کوله. د ابن سينا د ليسې اکثره زده کوونکي د کندز، تخار او بغلان د ولايتونو وو چې د دريو مياشتو رخصتۍ په مهال به خپلو کورونو ته راتلل او حفيظ الله امين ته د جذب او جلب لپاره چې په خپله د ابن سينا د ليسې مدير ؤ ښه فرصت په لاس ورغلی ؤ، له همدې امله د خلق ډلې زياتره غړي د حفيظ الله امين له پلويانو څخه وو.

ما چې په کندز ولايت کې د پوليسو په نسبتاً يوه ښه چوکۍ کار کاوه، د ورور دوست يې وم چې له همدې کبله ما د حفيظ الله امين سره پيژندگلوي لرله. په هغه وخت کې زه د حزب غړی نه وم او د امين په سياسي فعاليت پسې مې هم غاړه نه وه وړې، د هغه وخت حکومت هم داسې پټ سياسي فعاليت نه تعقيب او، په ښارونو او د هغې په شاوخوا قريو او کليو کې سپورتي محفلونه او د شپې محفلونه په آزادانه ډول جوړېدل. په بغلان، تخار او کندز ولايت کې له دريو مياشتو رخصتو څخه د حفيظ الله امين هدف همدا جلب او جذب ؤ.

زه د ډاکتر شاه ولي د نيولو او د هغه د کور له تالاشۍ کولو څخه فارغ شوی وم، د امنیې قوماندان دفتر ته ورغلم ترڅو اجازه وغواړم او خپل کور ته لاړ شم، صديق واحدی او قوماندان بله پايه راوسپارله، چې په راسره ځواک او وسايطو سره د حفيظ الله امين په نيولو او د هغه د کور په تالاشۍ کولو پسې لاړ شم. له دې امله چې ما د هغه کور نه ؤ ليدلی، د استخباراتو د څانگې مرستيال محمد رحيم د لارېلد په توگه راسره وگمارل شو ترڅو د امين کور مونږ ته وښيي. زمونږ په گروپ کې د کار ته پروان د پوليسو د ماموريت معاون محمد محسن هم زيات شو. محمد

رحیم چې په رحیم چوچه یې شهرت درلود، مونږ یې د باغ بالا لمنې ته بوتللو، د هغه په لارښودنه مې یو کور محاصره کړ، د دروازې زنگ مې وواهه. یو تن چې ځان یې ښوونکی معرفي کاوه، کله چې یې خپل کور د پولیسو لخوا محاصره ولید، ډېر اندېښمن او بیرنې ښکارېده. ترې ومې پوښتل د حفیظ الله امین کور همدا دی؟ په داسې حال کې چې ژبه یې بندېدلې وویل: نه، حفیظ الله امین درې میاشتې کېږي چې له دې ځایه یې په خوشحال مینه کې خپل نوی کور ته کډه کړی ده، زه له امین سره هېڅ اړیکې نه لرم. معذرت مې ورنه وغوښت او د شپې په ۱:۳۰ بجه مود خوشحال مینې په طرف حرکت وکړ. له رحیم چوچه نه مې پوښتنه وکړه چې د امین نوی کور به د خوشحال مینې په کوم سرباندې وي، هغه ته هم پته نه وه او یا دا چې مونږ یې غلطولو. زه په شک کې شوم چې د استخباراتو د څانګې معاون چې د سیاسي رجالو او د دولت د مخالف سیاسي جریانونو د سرسری رجالو سره سروکار لري، ولې یې خبره وي، له بلې خوا رحیم چوچه یو مرموز شخص ؤ، او لکه چې واک ته د امین له رسېدو وروسته یې لکه د پخوا په شان په استخباراتو کې او ان چې په «کام» کې یې په لوړ مقام باندې وظیفه اجرا کوله («کام» د امین د رژیم د استخباراتي دستگاه نوم ؤ). د شپې تر ۲ بجو پورې په خوشحال مینه په یوه او په بل سرک د پخوا او هغه خواته وگرځېدو. په پای کې د سمت ماموریت ته ورغلو، د پولیسو مامور فدا محمد موله ځان سره واخیست، د امین د کور دروازې ته ورسېدو، چې د همدې پولیسو د ماموریت په کوڅه کې ؤ. لکه څنګه چې لازمه وه کور مې محاصره کړ، د دروازې زنگ مې کیمانده، د امین زوی عبدالرحمن چې د پولی تخنیک محصل ؤ دروازه پرانیستله. له عبدالرحمن سره په سوال او جواب بوخت وم چې حفیظ الله امین د دوه تنو میلمنو سره دروازې ته راغی، چې زه یې ولیدم په خندا یې راسره روغېږ وکړ، ما هم ورته د دولت تصمیم او د لوی څارنوالی حکم ابلاغ کړ. په جواب کې یې راته وویل مهرباني وکړئ راتنوخئ، زه کوم ممانعت نلرم، د حکم تر مخه باید دواړه مېلمانې هم نیول شوی وای خو امین راته وویل چې دا دوه تنه مېلمانې زما د زوی عبدالرحمن همصنفيان دي، کله کله د سبق زده کولو

لپاره د پولی تخنیک له لیلیې څخه زمونږ کور ته راځي، زه ستا په اختیار کې یم خو دغه دوه مېلښانه پرېږده چې خپلې لیلیې ته لار شي. که څه هم محمد نعیم څارنوال له دې وړاندیز سره موافقه نه لرله، خو ما په خپل آمرانه مسئولیت سره دوی ته اجازه ورکړه، خو وروسته معلومه شوه چې هغوی محصلین نه وو بلکې یو انجنیر محمد ظریف ؤ او بل فقیر محمد فقیر ؤ چې وروسته بیا د امین په رژیم کې د مخابراتو او بل د کورنیو چارو وزیران وو. هغوی ولاړل او مونږ کور ته ننوتو. د امین په وړاندې مو د کور تالاشي پیل کړه. یو زیات شمېر حزبي کتابونه او نشرات، یو میل هسپانوی تمانچه چې قطر یې ۶۰۳۵ ملي متره ؤ، په الماری کې یو سلو څلور څلوېښت زره افغانی نغدې، کتابونه او د حق العضویتونو له یو لست سره لاسته راغلل. دا ټول مې د محضر په پانه کې درج او تشریح کړل. په یوه خونه کې چې ښځې وې نه وه تالاشی شوی او باید تالاشی شوی وای، خو امین وړاندیز وکړ چې په دې کوټه کې زما میرمن، زما پیغلې لونی، زما له سپین سرې خواښې سره چې ناروغه ده استراحت دي، داسې کوم کتاب او یا اسناد چې ستاسو د علاقې وړ وي، هلته نشته، خو بیا هم له تاسو څخه یو تن کولای شي دغه خونه وپلټي.

زه د گروپ په استازیتوب له حفیظ الله امین سره یوځای اتاق ته ننوتم، د امین ښځې چې لوی څادر یې پر سر ؤ په خپله بستره کې ناسته وه او لوړ گانې یې په خپلو بسترو کې ویدې وې. سپین سرې ښځه په بستره کې استراحت وه خو وینښه وه. ورور یې عبدالله امین هم په خپله بستره کې موجود ؤ چې گومان کېده ځان یې په زوره ویده کړی ؤ. ښځې یې هم په بستره کې کمپله اغوستې وه. ما ډېر په احتیاط او خاموشۍ سره د کوټې الماری سرسري معاینه کړه، له کتابونو سره کومه وسله نه تر سترگو کېدله او له اتاق نه راووتم. په عبدالله امین مې هم ځان ناگاره کړ «چې گنې نه مې دی لیدلی» که نه هغه هم باید د محضر په پانه کې درج شوی او نیول شوی وای.

کله چې د محضر پانه ولیکل شوه، د گروپ او په خپله حفیظ الله امین لخوا لاسلیک شوه، کتابونه او اسناد وروسته له دې چې فهرست شول په دوه بوجیو کې

واچول شول، په دې وخت کې د کوتې په یوه کونج کې یو دیپلوماټ لاسي بکس چې غره لرونکې قفل ډرته پروت و ترسترگو شو. امین ته مې وویل دا لاسي بکس خلاص کړه، په دې وخت کې امین یوڅه فکرمن شو خو هیڅ یې ونه ویل، بکس یې بېرته کړ او ویل یې په دې کې د دوستانو لیکونه او زما د نوی کور د لگښت اسناد پراته دي. ورته مې وویل هیڅ باک نلري، خپل شخصي اسناد له ځانه سره واخلي. په دې وخت کې امین یوه پانه په نوکو شوکو په ډېره بېړه له بکس نه واخیسته، ویې شلوله او په خوله یې کړه او ویې ژوله. غږ مې درباندي وکړ چې په دې پانه کې څه وو چې په خوله دې کړه، باید لیدل شوی وای، ویې ویل: زما د یو شخصي دوست لیک ؤ کومه مهمه پانه نه وه، خوبیا هم څارنوال غوسه شو، خو ما کومه اعتناد ونه کړه ځکه چې پانه له منځه وتلی وه. مونږ د یو ترسره شوی کار سره مخ وو. په هغه وخت کې داسې تصور کېده چې بنایي د حزب د فعالینو لست او شهرت به ؤ چې مونږ په دغه وخت کې ورسره څه کار نه درلود، نور کاغذونه چې په بکس کې پاتې وو، یو شمیر یې د دوستانو خطونه او یو شمېر یې د نوي کور د لگښت صورت حساب ؤ چې پلاوي ورسره کومه دلچسپي نلرله.

د ژول شوی پانې په اړه انگیرنه او د تالاشۍ په شپه د امین وروستنۍ هیله:

تولو افغانانو ته جوت ده چې د د. خ. ا. گوند د ۱۳۴۳ هـ ش کال د مرغومی په میاشت کې جوړ شوی او د مشرتابه پلاوي او مرکزي کمیټې په لومړنۍ غونډه (پلنوم) کې نور محمد تره کی د لومړي منشي او ببرک کارمل د دوهم منشي په توگه ټاکل شوی وو، خو دغه دواړه کسان د حزب له جوړېدو وړاندې د لومړي چوکۍ د لاس ته راوړو لپاره په سیالۍ کې وو. دواړه د شخصیت پرستی او د ځان غوښتنې د نظر خاوندان وو. له همدې کبله یې د مرکزي کمیټې په گروپ کې پلویان درلودل او په سیالۍ سره د گوند د لومړي مقام غوښتونکي وو. حفیظ الله امین چې په امریکا کې د افغاني محصلینو د ټولنې رئیس او د خپلوزده کړو له سرته رسولو

وروسته تازه کابل ته راغلی ؤ، له دې امله چې له تره کی سره یې له وړاندې نه پېژندګلوی لرله او د حزب په مرکزي کمیټه کې یې د کارمل له مخالفونو سره سره غږیتوب لاس ته وروړی ؤ، امین له همغو ورڅوڅخه په حزب کې دننه د کارمل او تره کی ترمنځ اختلافاتو ته لمن وهله، تردې چې د حزب د جوړېدو له همغو لومړیو ورڅوڅخه د حزب د مشرتابه پلاوي په داخلي کړیو کې اختلافات رابرسېره شول او په ډېر مرموز ډول یو د بل په وړاندې یې صف جوړولو. د تره کی پلوي ګروپ د ګوند په کړیو کې داسې تبلیغات په لاره اچول چې ګڼې کارمل او پلویان یې د سلطنت د دربار جاسوسان او د کارمل پلار جنرال محمد حسین خان د محمد ظاهر شاه د اعتماد وړ او یو له پیاوړو قوماندانانو څخه دی. څرنگه کېدای شي چې زوی یې د کمونیستي ګوند بنسټ ایښودونکی او د سلطنت مخالف وي.

همداراز د ببرک کارمل پلویانو داسې تبلیغات کول چې تره کی او امین دواړه د امریکا د متحده ایالاتو د جاسوسي سازمان لخوا روزل شوی دي. دلیل یې دا و چې تره کی پخوا په امریکا کې د افغاني سفارت یو کارکوونکی ؤ او امین څو کاله په امریکا کې د افغاني محصلینو د اتحادی ټولنې رئیس ؤ. دا څرنگه کېدای شي چې هغوی دې له امریکا څخه له کمونیستي نظریې سره افغانستان ته راستانه شوی وي او د امریکا ضد د یوه ګوند د جوړولو لپاره ریښتیني فعالیت وکړي. په یو بل باندې د دغسې تورو نو په لګولو سره چې په یوه واحد حزب کې او د یوې واحدې اساسنامې او مفکورې په لرلو سره ترسره کېدل، ډېر ژر په د. خ. ا. ګوند کې د انشعاب او ټوټه کېدو باعث وګرځېد چې د تره کی د پلویانو لکه صالح محمد زیری، پنجشیري، ډاکټر شاه ولی، حفیظ الله امین، اسماعیل دانش، کریم میثاق او نور ګروپ د خلق ډلې او د کارمل د پلویانو لکه سلطانعلی کشتمند، میر اکبر خیبر، نور احمد نور، ډاکټر نجیب الله، سلیمان لایق، بارق شفیعی او نورو ګروپ د پرچم ډلې په نوم د د. خ. ا. د ګوند د یوې واحدې اساسنامې خو د کړنلارې او عمل په توپیر سره یو د بل په مقابل کې ودرېدل.

که څه هم دواړه ډلې د اتحاد شوروي د کمونستي ګوند لخوا رهبري کېدلې،

تقویه کېدلې او مرستې ورسره کېدلې خو د دغه ټوټه کېدو او انشعاب په وړاندې یې له عارفانه تجاهل څخه کار اخیست، خاموشي یې غوره کړه او د دواړو ډلو ملاتړ یې کاوه او تر خپلې سینې لاندې یې نیولی وو.

د اتحاد شوروی کمونست گوند په ټوله نړۍ کې خپل گوډاګی کمونستی گوندونه د دوه درې بهلابېلو گوندونو په بڼه یو له بله جدا ساتل ترڅو په بڼه او آسانه توګه د روسانو د نهایي هدف او موخې لپاره بڼه سیالی او خدمت وکړي. روسانو هم د هغوی په ټوټه کېدو او انشعاب باندې د یو وخت لپاره خاموشي اختیاروله او په پټه یې هرې ډلې ته حق په جانب ویله او په یو ځانګړی وخت کې به یې دواړه خواوې یو موټی او یو ځای کولې او لکه چې ولیدل شول چې قدرت ته د د. خ. ا. حزب له رسېدو مخکې او واک ته له رسېدو وروسته د روسي سلاکارانو په شتون سره خوڅو ځل اتحاد نیمګړی او تاکتیکی انشعاب کړی ؤ.

له موضوع نه لرې نه ځم د ژول شوی او شکول شوی کاغذ په برخه کې چې امین په ډېر مهارت سره له خپل ډیپلوماټ بکس څخه واخیست، ویې ژولو او تیر یې کړ له یو ترسره شوی عمل سره مخ کړو، په څرګنده مې په هغه غوسه وکړه او ومې رټلو، خو د دغې پانې په اړه مې دوه ډوله انګیرنه لرله:

یو دا چې ښایي د سی. آی. ای له جاسوسي سازمان سره له همغواړ تباطي مهمو او پټو پانېو څخه یوه پاڼه وه چې په اړه یې د پرچم ډلې د هغوی پر ضد تبلیغات کول. دوهم دا چې، ښایي دغه پاڼه به د حزب د فعالو او مهمو کادرونو لست او شهرت وه چې باید د پولیسو لاس ته نه وای ورغلی، په هر صورت له دې کبله چې زه هم په هغه وخت کې د دولت په دستگاه کې دننه د حزب له مخفي غړو څخه وم، له بله پلوه د خلق او پرچم ډلو په دغه وخت کې اتحاد کړی ؤ، که څه هم امین زما د حزبیتوب په اړه کومه اطلاع نه لرله خو زه چې د یو انجام شوی عمل تر شا واقع شوی وم، په دې اړه مې ډېر ټینګار ونکړ او دا موضوع مې سرسري وګڼله او د محضر په پاڼه کې مې د هغې په اړه له راپور او یادونې څخه صرف نظر وکړ.

د تالاشۍ او د محضر د پانې د بشپړېدو کار د شپې د ۳:۳۰ بجو په شاوخوا



کې پای ته ورسېد. په دې وخت کې امین له خپلې الماویځه ناخن گیر راواخیست او د خپلو نوکانو په پرېکولو بوخت شو او مونږ ته یې ویل: تاسو ډېر ستړی شوی یاست، اوس مهرباني وکړئ په همدې کوټه کې کښېنئ چې چای وڅښو. ما ورته وویل: زموږ کار پای ته رسېدلی، اوس نو که تاسو کوم شکایت لرئ چې زموږ د ملگرو د بې احتیاطۍ له امله د کور سامان یا چيني لوښی مات یا بې‌بځایه شوی وي حق لرئ چې په څرگنده ووايئ، اوس چې مونږ ستاسو له کوره وڅو، د شک په صورت کې تاسو حق لرئ زما په ګډون زموږ د گروپ افسران او کسان هریو بېل بېل تالاشي کړئ او خپل شک اوباسئ، پرته له دې سبا ته بیا د شکایت حق نه لرئ. دا ټولې خبرې زما په جیب کې په موجود میکرو کیسټ کې ثبت کیدلې.

امین په عاجزۍ او موسکا سره ماته وویل: تراوسه دې زما دوه وړانديزونه منلی دی، یو دا چې هغه دوه تنو محصلینو مېلمنو ته دې اجازه ورکړه چې خپلې لیلیې ته لار شي، دوهم دا چې د ښځینه و خونې ته ټول گروپ داخل نشو، د ښځو او ناروغانو د زحمت باعث نه شول یوه نړۍ مننه کوم.

درېم وړانديز دا دی چې اوس شپه ډېره تېره شوی او گهیځ ته کم وخت پاتې دی او تاسو هم ستومانه شوی یاست، په همدې کوټه کې کښېنو او چای څښو، سبا کیږي او د ورځې په رڼا کې سهار په ۷ بجو یوځای قوماندانۍ ته څو.

ما چې ددغه کار واک نه درلود او بل دا چې سهار ته دوه ساعته وخت پاتې ؤ، د تشناب په پلمسه له کوټې نه ووتم، مخاېره لرونکی موټر ته ورغلم، د امنیې قوماندان ته مې په مخاېره کې وویل: د امین د کور د تالاشي کولو کار پای ته رسېدلی، د ۲-۳ بوجیو په اندازه کتابونه، نشرات او اسناد او یوه تومانچه لاس ته راغلې ده، خو اوس ستونزه دا ده چې که بوجی له ځانه سره وړو، په موټر کې ځای نشته، که امین له ځانه سره بیا یو، اسناد به څنګه کوو، د پولیسو ماموریت هم د امین د کور تر څنګ دی، که امین تر سهار ۷ بجو پورې په خپل کور کې د سست د ماموریت تر څارنې لاندې پریږدو، په دې اړه ستاسې لارښوونه څه ده؟ له دې امله چې قوماندان هم په قرار ګاه کې ډېر مصروف ؤ ځکه سلیمان

لايق او بارق شفيعي تردغه مهاله نه وو موندل شوی، د پوليسو ټوله دستگاه هر لوري ته لالهنده او سرگردانه وه او د اميني قوماندان هم اندهېمن ؤ، په دې اړه يې کوم تصميم ونه نيولای شو، په دې اړه يې د هرې پرېکړې مسئوليت زما په غاړه واچاوه او له مخابرې ووت.

بېرته کوټې ته لاړم، امين ته مې وويل ستا دريم وړانديز چې ډېر مهم دی، په خپل مسئوليت يې په دې شرط قبلوم چې په راتلونکي کې له کومې لانجې سره مخامخ نشو. امين چې ډېر هوښيار او د تېز هوش خاوند ؤ، په دې پوه شو چې زه څه وایم، په خدا يې وويل: زه دومره ناخوانه نه یم چې د تېښتې او پټېدو له امله تا ته ستونزه پيدا کړم. ما چې دا لاره ځان ته غوره کړی ده له بند او نيولو څخه نه وېرېدم. که ما تېښته کولای نو د شپې په لسو بجو ماته اطلاع راوړسېده چې د گوند مشران يو په بل پسې نيول کيږي، په ډېره آساني مې کولای شول چې ځان غاړې ته اوباسم، ځکه هغه مهال تاسو نه وئ راغلي، کور مې محاصره نه ؤ، زه ونه تېښتېدم. اوس چې تاسو راسره ډېر انساني سلوک وکړ او زما ټول وړانديزونه دي ومنل، زه به هېڅکله تا په لانجه کې وانه چوم، تاسو پوره باور ولرئ چې زه به د خپلو دوستانو په وړاندې ناشکړه ونه اوسم.

ما د پوليسو مامور فدا محمد ته دنده وسپارله چې د سبا سهار تر ۷ بجو پورې دې د پوليسو په واسطه له بهر څخه د کور محاصره لکه د اوس په شان جاري وي. پخپله د پوليسو مامور دې په کور کې دننه له امين سره وي، سبا په اووه بجې زه تېلفون کوم، بيا د ماموريت په جيب کې راوڅيږي.

په دې وخت کې امين ډېر زيات خوشحاله شو او يوځل بيا يې له ټول گروپ بالخصوص له ما څخه تشکر او مننه وکړه. د پوليسو مامور ته مې دنده ورکړه چې تر سهار ۷ بجو پورې هېڅوک له کوره وتلی او يار انوتلی نشي. ښوونځي ته د خپلو اولادونو د تللو په اړه امين وپوښتل، په جواب کې مې ورته وويل: ښوونځي ته د اولادونو د تگ مخه نه ده نيول شوی خو ته په خپله له کوره نشي وتلی.

په دې وخت کې له تر لاسه شويو پيسو څخه چې يو سلو څلور څلوېښت

زره افغانی وې هغه د یوڅو پیسو بېرته غوښتنه وکړه. که څه هم به محضر پانډه کې ثبت شوې وې، څلور زره افغانی مې بېرته ورسټنې کړې او په محضر پانډه کې یې په خپله ولیکل او لاسلیک وکړ. د شپې په ۳:۴۵ بجو مې له امین سره خدای پاماني وکړه، د خپلې قرارگاه په لوري مو حرکت وکړ او حفیظ الله امین دغه شپه یعنی د ۱۳۵۷ کال د ۶/۵ نېټې د چارشنې شپه په خپل کور کې تېره کړه. په همدې شپه د امین لخوا د بنسټیز وسله وال پاڅون فعالیت ترسره شوی ؤ چې دولت او د پولیسو دستگاه له هغې څخه خبر تیا نه لرله چې په خپل ځای کې به ورڅخه بیا یادونه وکړو.

د چارشنې ورځ د ۱۳۵۷ کال د غوايي ۶ مه:

کله مې چې د امین کتابونه، اسناد او تومانچه له ځانه سره د امنیې قوماندانۍ ته راوړل، نو د شپې څلور بجې وې. دېر سترې او بې خوبه وم، د تالاشۍ اسناد او ۳ بوجۍ کتابونه مې د محضر له پانې او نغدو اخیستل شویو پیسو سره مؤلف شخص ته وسپارل او د یوه دوه ساعتونو استراحت لپاره خپل دفتر ته لاړم. د تیلیفون د لین پلک مې وایست، کوټه مې له دننه څخه کلپ (قفل) کړه، او په کوچ باندې په داسې حال کې چې یونیفورم مې په تن ؤ ځملاستم. لږ وروسته په دروند خوب ویده شوی وم. سهار ته د دروازې په ټیک ټیک راوین شوم. اته بجې وې چې د امنیې د قوماندان حاضر باش راوین کړی وم. د امنیې د قوماندان دفتر ته ورغلم، د شپې عملیاتو او کړنو په اړه مې ورته گزارش تېر کړ. د امنیې قوماندانۍ له دفتر څخه مې د پولیسو مامور فدا محمد ته وویل، چې شخصاً امین په جیب موټر کې په خوندي ډول د کابل نظارتخانې ته حاضر کړي، او په اووم نمبر اتاق کې چې له مخکې نه ورته ټاکل شوی ؤ بندي شو.

امین د نورو سیاسي بندیانو برعکس، خوښ، ډاډه او آرام ښکارېده. ماته یې وویل: دا دی ستاسو مسئولیت رفع شو، نظارتخانې ته حاضر شوم. یوځل بیا یې د تېرې شپې د مرستې او نرمۍ له کبله له مانه مننه وکړه. زه نه پوهېدم چه دا څه

مرسته ده چې د امین لپاره د بیا بیا مننې او تشکر وړ ده. ما کوم ځانگړی او فوق العاده مساعدت له ده سره نه وکړی، کور مې ورمحاصره کړی و، د کور تالاشي مې اخیستی وه، سلاح، نغدې پینسې، کتابونه او اسناد مو مصادره کړي وو، دی مو هم بندي کړ. خپله دنده مو ترسره کړې وه، خوددې سره سره امین له تالاشي نه وروسته په خپل کور کې د یوڅو ساعتونو لپاره په پاتې کېدو سره هغه هم د ماموریت د پولیسو تر څارنې لاندې ډېر مشکور و، وروسته چې بیا یې په خپله خوله راته وویل، رښتیا هم چې پرته له خبرتیا څخه په ناخبرۍ کې مې ورسره ډېره قیمتي مرسته کړې وه.

د خلق او پرچم د بندیانو د سرپرست په توگه نوې دنده، د توقیف خانې مقررات او له بندیانو سره چلن:

د چارشنبې په ورځ د ۱۳۵۷ کال د غوايي په ۶ مه نېټه د امنیې د قوماندان یو سر پټې خاص او راساً مکتوب راوړسېد، چې په کې راته لارښوونه شوې وه چې په خپله اصلي دنده سرسېره د کابل په نظارتخانه کې د سیاسي بندیانو د دوسیدو فیصله کولو او د پلټنو تر پای ته رسېدو پورې، د بندیانو د سرپرست په توگه هم دنده ترسره کړم او د مکتوب د رارسېدو سره سم خپله دنده اشغال کړم. له مکتوب سره مل د ۲۷ تنو افسرانو لست چې زما تر امر لاندې راکړل شوی وو، چې د نظارتخانې په دننه کې د هر بندي د ساتنې لپاره په ۲۴ ساعتونو کې ۳ تنه افسران د هغه پلان له مخې چې زه یې ورته ترتیبوم په دنده گمارل کېدل، او همدارنگه د سیاسي بندیانو په اړه یو ځانگړی لارښودنه شوی وه چې غوره ټکي یې داسې بنودل شوی وو:

۹ تنه سیاسي بندیان هریو نور محمد تره کی، ببرک کارمل، دستگیر پنجشيري، عبدالحکیم شرعي جوزجاني، ډاکتر شاه ولي، حسن ضمیر صافي، حفیظ الله امین، بارق شفیعي او سلیمان لایق دي په ترتیب سره له ۱-۹ په جدا ډول وساتل شي. بندیان په هېڅ ډول یو له بل سره تماس نشي نیولی، ان چې د رفع

حاجت پر مهال د تشناب تللو ته باید یو یو تن ته د تگ اجازه ورکړل شي. له بهر نه دوستان او خپلوان د پایوازو په نوم په مستقیم ډول یا غیر مستقیم ډول د لیک او تیلفون له لارې له بندیانو سره اړیکې نشي ټینګولی. د هر ډول خوړو، درملو، میوو، سګرټ او نصابو وړاندې بندیانو ته د خپلو فامیلونو لخوا مجاز نه دي. بندیانو ته د شپې او ورځې خواړه د دولت لخوا ورکول کېږي. دوه تنه آشپزان د آشپزۍ له سامان سره او یو تن سماوارچي له اړوند سامان سره په ځانګړي ډول نظارتخانې ته ورپېژندل شوی وو چې د یوې ځانګړې تابلو تر مخه د موظف ډاکټر د لارښوونې سره سم روغتیايي خواړه ورته برابرېږي. دوه تنه ډاکتران یو د سهار لخوا او بل د ماښام لخوا بندیان معاینه کوي او په صحي بولتن کې ورته درمل او خواړه تشبیتوي، خو درمل د مسئول سرپرست په واسطه په هر وخت کې د هر تن لپاره ورکول کېږي او د ډاکټر په مخکې خوړل کېږي. اضافي درمل د ناروغ بندي په کوټه کې نه ساتل کېږي، یعنی د ساتلو اجازه نلري. د اړتیا په وخت کې د ډاکټر د هدایت سره سم د موظف افسر لخوا اقدام ترسره کېږي. چاقو، چاره، ډیرېږي خړیلو پاکي، ناخن گیر، بنسینه، ډبره، نکتیايي، ملاوستې، پطلون، لو داسې نور شيان چې د ځان وژلو خطر لري، بندي یې له ځانه سره نشي ساتلی.

محمد ابراهیم د نظارتخانې آمر او د هغه مربوطه پرسونل به زما د دندې تر پایه پورې زما تر اغیز لاندې وظیفه اجرا کوي. د مکتوب او لارښوونو تر لوستلو وروسته نظارتخانې ته لارم او د سیاسي بندیانو مهمه او له خطر ډکه دنده مې اشغال کړه.

د کابل په څارځای (نظارتخانه) کې:

کله چې د نظارتخانې دروازې ته ورغلم، لومړی څارن محمد ابراهیم چې له وړاندې نه زما له نوې دندې څخه خبر ؤ په دروازه کې زما هرکلي ته ولاړ ؤ. د نظارتخانې موجوده لندراپور یې داسې راته ووايه چې نور محمد تره کی، ببرک کارمل، دستگیر پنجشیری، ډاکتر شاه ولي، حسن ضمیر صافي، حفیظ الله امین

ټول اووه تنه سیاسي بندیان په ترتیب سره له ۱-۷ غیر کوټو کې موجود دي. دوه تنه آښپران له اړوند لوازمو سره او دوه تنه سماوار چیان له اړوندو سامانونو سره دندې ته حاضر شوي دي.

په کوټه کې دننه د برېښنا ساکتونو، برېښنايي جريان پرېکړ شوی دی، بندیانو ته کمپلې، بستري، روغايي او خپلکې توزیع شوی دی. د سیاسي بندیانو ۲۷ تنه ساتونکي افسران حاضر شوي او په دفتر کې ستاسو د خبرو انتظار کوي.

د نظارت خانې دفتر ته ورغلم. د بېلابېلو ادارو لکه جنایي، د سمت د مامورینو او اداري څانگو افسران راټول شوي او په نظارت خانه کې توظیف شوي وو، وروپېژندل شوم. د سیاسي بندیانو د ساتنې او د نظارت خانې د مقرراتو په اړه مې ورته څرگندونې وکړې. په جدي ډول مې د هغوی پام دې ته راواړاوه چې د هغوی تر څارنې لاندې سیاسي بندیان مهم سیاسي شخصیتونه او زموږ د ټولنې وتلي انسانان دي. موږ افسران د هغوی د سیاسي جرمونو په مسئولیت او نه مسئولیت باندې هېڅ کار نلرو، او ترڅو پورې چې دلته تر نظارت لاندې دي باید ناپییلی او ښه چلن ورسره وشي. وهل ټکول، سپکاوی چې په محبسونو کې له ځینو جنایي بندیانو سره د موظفینو لخوا ترسره کېږي دلته په غوڅه توګه منع دي. له دې کبله چې لارښوونه شویده چې په تجرید کې دې وساتل شي او په خپل منځ کې دې تماس نیولو او له خپلو خپلوانو او دوستانو سره له تماس نیولو څخه وساتل شي نو دا هدايت باید په جدي توګه عملي شي.

ټول افسران چې په نظارت خانه کې دننه دنده ترسره کوي بې وسلې دي، هېڅوک غوڅوونکی او اور غوڅوونکی وسله داخل ته نشي راوړلی. د نوکریوالی جدول مې چې جوړ کړی دی ۳ تنه په ۲۴ ساعتونو د دروازې په خوله کې د ساتنې او پیره کولو دنده ترسره کوي. هېڅوک نشي کولای چې په خپل سر د خپلې ساتنې او پیره کولو نوبت له یو اتاق څخه بل اتاق ته تبدیل کړي.... بیا مې په ترتیب سره له لومړي اتاق څخه تر ۷ نمبر اتاق پورې بندیان وکتل او د هغوی بستري مې معاینه کړې، او د هرې کوټې ۳=۳ تنه مسئولین مې وروپېژندل. ټولو بندیانو چې په خپلو

اتاقونو کې د همېش لپاره الچک وو شکایت درلود، رېښتیا هم چې ستونزمن کار دی، الچکونه نکلی (جرمنی) وو او هر یوه دوه دوه کونجیانې لرلې. یوه یوه کونجې مې مؤظف افسر ته وسپارله او ځانگړی لارښودنه مې ورته وکړه چې یوازې د لوړو چارواکو او آمرانو د لیدلو په مهال بندیان الچک کړي. پرته له هغې باید یو لاس خلاص وي، له دې امله چې زه هم متأسفانه دغه مهال د حزب مخفي غړی وم، په خپل مسئولیت مې دا کار جایز وباله، که څه هم بندیان زه د گوند د غړی په حیث نه پیژندم او ما هم حق نه درلود چې هغوی ته ځان وروپېژنم، خو تر کومه ځایه چې شونې وه له هغوی سره مې مرسته کوله. افسوس چې په هغه وخت کې پوهیدلی چې د سیاسي قدرت د ترلاسه کولو په مهال له هغوی څخه څه فساد پورته کيږي، زموږ هیواد له څه کړ او سره مخ کيږي، خو افسوس چې هغه وخت هېڅوک نپوهېدل چې هغوی د چا مزدوران دي، آزادۍ، کار، استثمار، کور، ډوډۍ، کالي، عدل، برابري او مساوات هغه جملې وې چې هر څوک یې خوښوي او دا شعارونه اوس هم په زړه پوری دي، خو افسوس چې هغوی د دغو شعارونو پر ضد عمل وکړ.

دوه تنه بارق شفیعي او سلیمان لایق لاهم نه وو نیول شوی. د اووه تنو لپاره فوق العاده خواړه د پسه غوښه، نری ښې وریجې، سپینه ډوډۍ، دوه ډوله تازه میوه د غرمې او د شپې په ډوډۍ کې هغوی ته حواله شوی وه، چای او سگرت د هغوی د خوښې سره سم ورکول کېدل.

د پلټنو پیل او د نور محمد تره کی د نه خورو اعتصاب:

سیاسي بندیانو د چارشنې شپه او د چارشنې ورځ پرته له پوښتنو گروپونو په نظارتخانه کې په بهغمی سره تېره کړه. د سهار په سبا ناري کې شیدې، چای او کلچې، د غرمې لخوا د پسه غوښه، اعلی وریجې، تازه میوه او سپینه (خاصه) ډوډۍ او د شپې لخوا د پسه د غوښې قپورمه، سپینه ډوډۍ او تازه میوه ورکول کېدل. د چارشنې د ورځې په مازدیگر د مؤظف ډاکتر لخوا د تره کی د غذایي سیستم په روغتیايي بولټین کې پرته له پیازو او غوړو هدایت ورکړ.

شوی ؤ چې پرته له غوړو د غوښې او پالکو او د مینو توصیه شوی وه خود لوژستیکي تعامل تر مخه دغه توصیه د پنجشنبې د ورځې له سهار څخه تطبیقېدله. د ۲۴ ساعتونو خواړه د همغې ورځې د سهار په تابلو کې تثبیتېږي او د همغې له مخې حواله او اجرا کېږي.

مازديگر مهال د امنیې قوماندان راته وویل کیدای شي نن شپه د پلټنې پلاوي د عدلیې وزارت او د لویې څارنوالۍ، د کابل ولایت د څارنوالۍ دفتر ته راشي. له نور محمد تره کی، ببرک کارمل، عبدالحکیم شرعي جوزجاني څخه پلټنې کوي. باید د اړوندو ساتونکو په واسطه په جلا جلا ډول چې په لاره کې سره یوځای نشي، کله چې هیئت په کار پیل کوي له کوم شخص څخه چې پلټنې کوي ورته واستول شي. د شپې په ۸ بجو د کابل ولایت د څارنوالۍ دفتر لخوا راته په تېلفون کې وویل شول چې ۳ تنه نور محمد تره کی، کارمل او جوزجاني را حاضر کړئ. د اړوندو ساتونکو په واسطه مې هریو بیل بیل د پلاوي حضور ته حاضر کړل. پلټنې پیل شوې او زه بهر ته نظار تخانې ته راستون شوم، نورو بندیانو ته د شپې ډوډۍ توزیع شوه.

د ۱۲:۳۰ بجو په شاوخوا کې موظف نوکریوال خبر راکړ چې نور محمد تره کی د خوړو اعتصاب کړی او ډوډۍ نه خوري. کوټې ته ورغلم، سلام مې ورته وکړ، ومې لیدل چې د پسه د غوښې قورمه، توده سپینه ډوډۍ، تازه میوه، دوه دانې کیلې او یوه مینه یې مخې ته ایښودل شوی دی او نه یې خوري. ترې ومې پوښتل: «تحقیق په خیر تېر شو؟ څه زحمت خونه ؤ؟» په غوسه یې ماته وکتل او ویې ویل: «هو، تحقیق یې وکړ خو هېڅ په لاس ورنغلل، په خپلو پوښتنو کې محکوم وو، زه چې کوم جرم نلرم، کومه گناه مې نه ده کړې، څه غواړي، زموږ د گوند یو مهم ملگری یې په بې رحمۍ سره وواژه، موږ چې د هغه جنازه په پرقتنو مراسمو سره خاورو ته وسپارله او له حکومت نه مو د هغه قاتلین وغوښتل نو دا کوم جرم دی؟» ویې خندل او ویې ویل: «حیرانتیا ده چې ددې هیواد راتلونکی د څه ډول ارتجاع په لاس کې لوېدلی ده؟» ما په جواب کې هېڅ ونه ویل، پوښتنه مې وکړه: «ډوډۍ

ولې نه نوش جان کوي، که یخه شوی وي چې توده یې کړي؟» وویل: «نه، نه! ورشئ قدیر ته وواياست چې په داسې حال کې چې د یو حزب لارښود دې بېگناه زندان ته اچولی دی، له مقبره اتو سره سم د یو سیاسي بندي په شان ورسره چلن وکړئ. دا خواره د خور لودۍ چې زه یې وخورم؟»

ومې ویل: «په دلیل پوه نه شوم، ماته ووايئ که خواره یخ شوی وي، کم وي، چې زه یې چاره وکړم، دا کار زما دنده ده نه د داخله وزیر.» وېې ویل: «زه هېڅکله داسې خواره نشم خوړلی، نن ورځې په صحي بولتن یا روغتيايي پانه کې د ډاکټر توصیه وگورئ چې هغه څه لیکلی دي، تاسو د هغې له مخې ولې عمل نه کوئ؟ زه ناروغ یم، غوري، سره کړې پیاز او مالګه نشم خوړلی.» ومې ویل: «تاسو په کور کې څه ډول غذا خوړئ؟» وېې ویل: «زه ځانګړې غذايي رژیم لرم، زه همیشې د «چرګ یا زرګ» غوښه پرته له غورو خورم.» حیران شوم چې ددې بېچاره او غریب هیواد د زحمت کسانو د ګوند مشر چې اکثر خلک یې د بخور و غیر په ډول ژوند تېروي، خوبوډا او عمر خوړلی مشر یې چرګان او زرګی خوري، له کوم مدرک نه یې برابروي؟ تره کی خپلو خبرو ته ادامه ورکړه او وېې ویل: «زه د د. خ. ا. ګوند رهبر یم، زما ملګری ما دوست گني، زما له ناروغۍ نه خبر دي، کوم غذايي رژیم چې زما معالج ډاکټر ټاکلی دی د هغې لګښت ګوند ورکوي، زه کومه شخصي شتمنی نلرم. زما ټول لګښت او مصرف ګوند ورکوي. زموږ ګوند د پیسو عایدات هم لري، حق العضویتونه، اعانې، مرستې، د کتابونو خرڅلاو، کوچنۍ حرفوي او تجارتي فعالیتونه، دا ټول زموږ د ګوند د پیسو عایدات دي. زما درملنه او غذايي رژیم له همدې مالي پانګې څخه برابرېږي. زه په قطعي ډول غوري غذا او سرو کړو پیازو له خورو څخه پرهېزم.» وپوهېدم چې له دې غذايي اعتصاب څخه هدف څه دی، ورته ومې ویل: «د ډاکټر توصیه چې نن یې ستا د روغتیا په پانه کې د غذايي سیستم په اړه څه لیکلی دی له سبا نه عملي کړئ، د نن شپې خواره د چارشنبې د ورځې د سهار په تابلو کې حواله شوی دی، زموږ کومه ګناه نه ده، اوس ناوخته دی، کولای شئ ډوډۍ د شیدو له چای سره

وخوړئ. « ما په کوټه کې وچې شیدې لرلې، یوه چاینکه د شیدو چای او توده ډوډۍ مې ورته راوغوښتله، په دې ترتیب د تره کی غذایی اعتصاب پای ته ورسېد، د ډوډۍ په خوړلو یې لاس پورې کړ. کارمل او جوزجانی هم راغلل او د شپې ډوډۍ یې وخوړه او استراحت یې وکړ.

د ۱۳۵۷ د غوايي ۷مه د دولت پرضد د وسله وال پاڅون ورغ: مخکې مې اشاره کړې وه چې زه درې میاشتې پخوا د جلب او احضار او د باقیاتو د راټولولو او مقرراتو د ترتیبولو په موخه د یو هیئت په مشرۍ ټاکل شوی وم او د دواړو مقرراتو د مسودو کار بشپړ شوی ؤ، خود هغې د بودجوي تکلیف په اړه لازمه وه ترڅو د مالیې او سوداګرۍ د وزارتونو، د عظمی صدارت د محاسباتو د دیوان د ریاست او د عدلیې وزارت استازی په هغې غور وکړي او تصمیم ونیسي. د پخوانۍ پلان سره سم د یادو شویو وزارتونو مرستیالانو ته بلنه ورکړل شوی وه چې د ثور په ۷مه د پنجشنبې په ورځ د کورنیو چارو په وزارت کې غونډه وکړي، د بودجوي تکالیفو او جوړښتونو، مسودو، اصولنامو او هغو مقرراتو باندې چې په بېلابېلو وختونو کې د کورنیو چارو د وزارت لخوا ترتیب شوی وې غور وکړي او په اړه یې تصمیم ونیسي.

د پنجشنبې په گڼیځ راته په تېلفون باندې د کورنیو چارو د وزارت لخوا وویل شول چې د مسودو په اړوند ټولې پانې له ځانه سره واخلم او د کورنیو چارو وزارت ته لاړ شم. د دندې د حساسیت له کبله یوه شېبه هم زه د کابل له نظارتخاني څخه بهر نه تلم. موضوع مې د امنیې قوماندان ته وویل، قوماندان هم یوه شېبه چوپ پاتې شو، وروسته یې راته وویل: « خیر دی نن محمد ابراهیم د نظارتخاني آمر په خپل ځای توظیف کړ، تاسو له خپلو مسودو سره د کورنیو چارو وزارت ته لاړ شئ او د وزارت مقام ته یو وړاندیز ولیکئ چې عاجلاً د سیاسي بندیانو د درملو، تازه میوې او سگریو د پېرودلو لپاره سل زره افغانۍ تخصیص ورکړي. ما د کورنیو چارو له وزیر سره په تېلفون خبرې کړې دي، تخصیص ورکوي. » پېشنهاد مې

ولیکه، د امنیې قوماندان لاسلیک کړ، او له ځانه سره مې واخیست. لومړی څارن محمد ابراهیم مې په موقته توگه د کورنیو چارو له وزارت څخه زما تر راستنیدو پورې په خپل ځای په نظارتخانه کې موظف کړ، او په خپله سهار په ۸ بجو د کورنیو چارو وزارت ته لاړم. غوښتل مې چې لومړی د کورنیو چارو له وزیر څخه د تخصیص منظوري واخلم، وزیر په خپل دفتر کې شتون نه درلود. وویل شول نن په ارگ کې ده، کابینې فوق العاده غونډه ده. گډ کمیسیون ته چې د کورنیو چارو مرستیال وزیر هم په کې گډون درلود او د وزارت په کتابتون کې ناست ووڅنگ ته ورغلم او په کار مو شروع وکړه. زه د غونډې منشي وم، نور کمیسیونونه چې هغه هم د نورو وزارتونو د باصلاحیته استازو څخه وو، په بېلابېلو سالونونو کې په کار بوخت وو. په لس بجو د ورځې مو د سگرېټ څکولو او پاکې هوا د تنفس کولو په مقصد تفریح وکړه. کله چې زه له کتابتون څخه ووتم، یو غیر عادي حالت حاکم ؤ. د لویو لارو او جادو پر مخ د تانکونو غره هار، د هوايي درنو او سپکو وسلو د زې او درز هار په وقفه یي ډول له لرې څخه اورېدل کېدل. د کورنیو چارو د وزارت پوځیان او افسران په غیر عادي حالت اخوا او دېخوا سره په خوځښت کې وو. له هر چا به مې چې تېوسل دقیق معلومات یې نه لرل. دوهم پور ته د عمومي قوماندانۍ دفتر ته ورغلم ترڅو صحیح معلومات ترلاسه کړم. قوماندان هم له یو بل ډول حالت سره مخ ؤ. همدومره یې راته وویل، غونډه سمدستي پای ته ورسوئ، مېلمانه دې سمدستي خپلو اړوندو وزارتونو ته لاړ شي، ستا چې یونیفورم په تن دی په قرارگاه کې وسله ویشل کړي، تاسو هم سلاح واخلي او وظیفې ته چمتو اوسئ.

په فوري ډول قرارگاه ته لاړم، یو میل روسي کره بین یې له څلور پنځگونو کارتوسونو سره راکړ، له خپلې وسلې سره کتابتون ته ننوتم، د مسودو پاڼې مې راټولې کړې او د کتابونو په الماری کې مې خوندي کړې. مېلمنو ته مې وضعه په مجمل ډول لکه څرنګه چې عمومي قوماندان راته وینۍ وه بیان کړه، هغوی هم سمدستي د کورنیو چارو له وزارت څخه لاړوتل، زه له خپلې وسلې سره دېخوا او هاخوا په خوځښت کې وم، حالت بالکل نامعلوم او غیر عادي ؤ.

د اوضاع بدلون او په ښار کې ډزې:

د وزارت په انگرې او د هلیزونو کې چې وگرځېدم، معلومه شوه چې اوضاع بالکل بل ډول او نا معلومه ده، هېڅوک نېو هېدل چې په ښار کې دا ډزې ولې کيږي. ملکي مامورینو ته اجازه ورکړل شوی وه چې خپلو کورونو ته لاړ شي، خو لیدل مې چې زیاتره افسران هم چې ملکي لباس یې په تن و نه ملکي مامورینو سره له وزارت څخه ووتل. د کومو افسرانو چې پوځي یونیفورم په تن و هغوی ته وسله ورکړل شوی وه، ما هم یو میل وسله اخیستی وه او یو میل شخصي تومانچه مې هم له ځانه سره لرله. تردې یوه شپه وړاندې د افغانستان راډیو د نور محمد چې په تره کې مشهور و، ببرک چې په کارمل مشهور و، دستگیر پنجشیري، عبدالحکیم مشهور په جوزجانی، حفیظ الله مشهور په امین د نیولو په اړه چې د اساسي قانون په خلاف یې د یو گوند په حیث په لاریون او غونډه کې تبلیغات کړي وو خبر خپور کړی و. داسې ویل کېدل چې د پوهنتون او پولې تخنیک محصلین د د. خ. ا. د گوند مشرانو د نیول کېدو او له دې امله چې په راډیو کې په سپکاوې سره یاد شويدي غواړي د دولت له اجازې پرته د مظاهرو لپاره لاړو او سرکونو ته راووي، دولت د هغوی د ویرولو لپاره تانکونه او زغره وال ښار ته را ایستلی دي ترڅو د مظاهرو مخه ونيسي. په انگرې کې مې جگړن (سمونیار) عبدالباقی ولید، ماته یې وځنډل او ویې ویل: کره بین ټوپک دې د څخه لپاره اخیستی دی؟ په جواب کې مې ورته وویل: ټولو افسرانو ته یې ورکړی دي، زه نېو هېږم چې څه وضعیت دی. هغه هم بشپړ معلومات نه لرل، ویې ویل فکر کوم هرڅه چې دي او له هرې خوا چې دي خود دولت پر ضد دي، ښه ده چې سلاح دې اخیستی ده، که اړینه شوه د دولت پر ضد به یې وکاروي. ما او سمونیار عبدالباقی سره پېژندل، هغه هم د پرچم ډلې غړی و، د ودانۍ څلورم پوړ ته وختم، هلته د مخابراتې دستگاه او د مرکزي مخابراتې مرکز و. د مخابراتې د آمر دگروال محمد افضل نه مې پوښتنه وکړه، هغه هم دقیق معلومات نه لرل، هغه وویل د دفاع وزارت مخابره وايي د څلورمې زغره وال او پنځلسمې قوې وسایط د دفاع د وزیر په امر د څرخي پل لخوا د ښار په طرف راځي، خو څرگنده نه ده

چې د کوم هدف په خاطر ښار ته راځي. ډگروال محمد افضل زیاته کړه چې د پولیسو ثابت او گرځنده شبکې هم په لویو سرکونو او څلور لارو کې د تانکونو د حرکت او غره هارو راپورونه ورکوي خو په موخه یې نپوهېږي. تاسو گورئ چې دولتي دستگاه خومره بې کفایتۍ وه، په ښار کې په وقفه یې توگه درنې او سپکې ډزې اوږیدل کېدې، عمومي قوماندانۍ د وزارت ساتونکۍ پوستې په سپکو وسلو سنبال کړی وی، د وزارت په انگرې کې د پولیسو یو افسر وسله په لاس واړخطا او بیړنۍ ښکارېده. له هر دروند ډز سره به یې رنګ الوت او لمزېده به، ورنه پوښتنه مې وکړه چې ولې پرېشانه یې؟ وگوره په ښار کې څه ډول ډزې دي او خومره تانکونه راوتلی دي، زما په لاس کې کره بین توپک دی، د تانک په مقابل کې کره کبین توپک څه کولای شي؟ دا تانکونه دولتي دی، د دولت مخالفین تانکونه او زغره وال نلري، ولې اندېښمن یې؟ هر خومره تسلي مې چې ورکوله خوافسر حواس له لاسه ورکړی وو، نه ډاډه کېده، ډېر وارخطا او اندېښمن ؤ، د درنې وسلې د ډز له اوږدو سره به دېخوا او هاخوا غغلبده. له لاسه مې ونیو، د وزارت د احاطې په جنوب لویدیزه څنډه کې یوه د لرگی غره وه چې پیره دار په کې ؤ، هلته کښېناستو، ورته مې وویل: اندېښنه مه کوه، که دا تانکونه لکه څرنگه یې چې وویل دولت د مظا هره کوونکو د ویرولو لپاره په کار اچولی وي، نوموړي ولې اندېښنه وکړو، او که دا وگڼو چې د مخالفینو لخوا د دولت پر ضد دي نو بیا به هم د دولت له لوړو چارواکو سره کار لري، زما او ستا په شان افسرانو سره کار نلري، هر څه مې چې ورته وویل کومه گټه یې ونه کړ. ومې ویل ښه به دا وي چې خپله درېشي په خپل دفتر کې له تنه اوباسې، خپله وسله بهر ته قراگاه ته وسپاري او کور ته لاړ شي. په دې کار کې یې هم ستونزه لرله، ځکه وسله ورپسې قید شوی وه. بیرته سپارل یې ناشونی وو، ددغه سړي له نوم یادولو څخه مې په دې کتاب کې ډډه وکړه ځکه د ثور د انقلاب له بریالیتوب وروسته مو چې په وزارت کې سره ولیدل، هلته یې هیله رانه وکړه چې راز یې په خپل زړه کې پټ وساتم، دغه سړی اوس هم ژوندی دی او په کابل کې دی.

ډزې ورو ورو د ښار خواته رانږدې کیدلې. د ارگ په شاوخوا او پښتونستان

وانټ کې ډزې ډېرې زیاتې وې. لږه شیبه نه وه تهره چې اته عرادي ټانکونه د وزارت له مخکې سرک نه د کارته پروان په لوري تهر شول خو ډزې یې نه کولې. هغه آواز ه چې مخکې خپره شوی وه چې گنې دولتي ټانکونه له دفاع وزیر سره په ښار کې عملیات کوي، د کورنیو چارو د وزارت د مامورینو په اند حقیقت ته نږدې برېښېده خو داسې نه وه.

د کابینې فوق العاده غونډې، په ښار کې لری او دانه وانه د درنو او سپکو وسلو ډزو، د کورنیو چارو د وزارت افسرانو ته د وسلو ویشلو ټول هک پک او حیران کړی وو. د دفاع او د کورنیو چارو د وزارتونو د مخابراتو د ستگا او د قیقه وضع نه تثبیتوله او یا یې نه شوای تثبیتولای، د ماسپینین تر دوه بجو پورې د کورنیو چارو په وزارت کې حالت غیر عادي، مجهول او کړکېچن ؤ.

د کورنیو چارو په وزارت د ټانکونو برید:

له څلورم منزل (آمریت مخابراتې) څخه راکښته شوم، د کابل نظارتخانې ته مې تېلفون وکړ. لومړی څارن محمد ابراهیم راته وویل: «په ټول ښار کې ډزې دي، په نظارتخانه او توقیف خانه کې اضافي امنیتي تدابیر نیول شول. یو شمېر وسله وال افسران او سرتیري د نظارتخانې د بامونو په سر او شاوخوا ته ځای پر ځای او مورچې یې ونیولې، د بندیانو وضع په عادي حالت کې ده.» ما ورته وویل چې «زما تر درستیډو پورې بشپړ مسئولیت لرې، زه په داخله وزارت کې ایسار شوی یم، عمومي قوماندان هېچاته اجازه نه ورکوي چې له وزارت نه ووځي، دلته هم د اضافي امنیتي تدابیرو د نیولو موضوع ده، مونږ ته وسله را کړل شوی ده، خوزه هڅه کوم چې د لومړۍ فرصت په لاس ته راتگ سره ځان در ورسوم، خپلې دندې ته متوجه اوسه.» دوهم منزل ته لاړم چې که د کورنیو چارو وزیر خپل دفتر ته راغلی وي، چې د تخصیص په وړاندیز ورنه احکام واخلم، وزیر نه و راغلی. دوه څنځیر لرونکي ټانکونه، یوه عراده مخابره لرونکي جیب او یوه عراده بیرم د وزارت انگرې ته را داخل شول، او د وزارت د اصلي ودانۍ شاوخوا ته ودرېدل او د ودانۍ څلورم

منزل يې تر اور لاندې راووست. ودانې ولړزېده، د څلور منزل بښينې ماتې شوې، مامورين او کارکوونکي وارخطا شول او يوه خوا او بله خوا يې منډې وهلې. چا په تشناب، چا په دهليزونو او چا د لومړۍ او دوهم منزل په زينو کې د گوليو د لگېدو د خطر له ډاره ځانونه پټول. زه هم د لومړۍ او دوهم منزل ترمنځ په دوه لاري کې ولاړ وم، له جيب نه د يوې دنگې ونې خاوند جگتورن کلاشينکوف په لاس راکښته شو او له لودسپيکر څخه دا غږ وشو چې ويل يې: «د کورنيو چارو د وزارت درنو افسرانو، ورو ضابطانو، مامورينو او کارکوونکو! انقلاب دی انقلاب، دفاع وزارت، راډيو تلویزيون او ټولې وزارتخاني د انقلابي ځواک په لاس کې دي، څوک چې مقاومت ونه کړي مونږ ورسره کار نلرو، خپلې وسلې پر ځمکه کيږدئ او د وزارت په انگرې کې راټول شئ، بېخايه او بې گټې مقاومت مه کوئ که نه نو به وژل شئ، په چټکۍ سره د راټولېدو ځای ته را حاضر شئ.»

ما چې دا غږ واورېد، په ذهني توگه ددې غږ مخالف نه وم، فکر مې وکړ چې ريښتيا هم په يوه کره بين ټوپک او شلو دانو مرميو سره د ټانک په وړاندې مقاومت کول بې ځايه او حماقت دی. له زينو را کښته شوم، نورو خلکو چې په دې زينو کې له ما سره يو ځای وو راته وويل چې «په دې ډزو کې چيرته څې په گولي به ولگيږي؟» ورته ومې ويل: «د راټولېدو ځای ته ورځم، تاسو هم په ما پسې راځئ.» ما د وسلې خوله د تسليمېدو په توگه کښته نيولې وه، په آخرنۍ زينه کې وسله په ځمکه وغورځوله او دواړه لاسونه مې پورته ونيول، د غونډېدو ځای ته ورغلم. يو افسر راغږ کړ چې کورنۍ او خولۍ دې په ځمکه وغورځوه. کله مې چې کورنۍ وايستله په څنگ کې مې تومانچه ښکاره شوه، هغه مې هم په ځمکه وغورځوله او د غونډېدو ځای ته لاړم او په ځمکه کښېناستم. ورو ورو يو، يو تن په پورته نيول شويو لاسونو سره د غونډېدو ځای ته راتلل او په څنگ کې مې کښېناستل. يو تن وروکې ضابط ته چې په څنگ کې مې ولاړ وويل: «ما خپل قوماندان ته بوځه کار ورسره لرم.» راته وې ويل: «څه کار ورسره لرې، صبر وکړه، خو دقيقې وروسته تاسو ټول رخصتوي.» ورته مې وويل: «زه اجازه او رخصت نه غواړم، کار ورسره

لرم. « وړوکی ضابط د خپل قوماندان څنگ ته ورغی، څه یې ورته وویل، ماته یې اشاره وکړه، خواته ورغلم ترڅو ځان وروپېژنم او د انقلاب د کلمې په اړه چې په لور غږ مې اورېدلی وه ځان خبر کړم.

له انقلابي ځواک سره یوځای کېدل:

د پوستي قوماندان جگتورن محمد رفیق ته ورغلم، نوموړی د زره دار پنځلسم غبر ځواک د افسرانو له جملې څخه ؤ. سلام مې ورته وکړ او تپوس مې ترې وکړ: « ستاسو د انقلاب په غږ دې ولیدل چې ما وسله په ځمکه کېښوده او د راتولېدو محل ته راغلم، پوهېدلی شم که مهرباني وکړئ او ووايئ چې انقلاب د کوم گوند لخوا او کومې پوځي قطعې له طرفه په لاره اچول شوی دی؟ » ویې ویل: « انقلاب د د. خ. ا. گوند په مشرۍ د څلورمې قوې او د زره دار پنځلسم ځواک د گوندي ملگرو لخوا په لاره اچول شوی دی. » مې ویل: « چې داسې ده نوزه هم د پولیسو په برخه کې د گوند د مخفي غړو له جملې څخه یم، نوزه څه ډول همکاري وکړم؟ » جگتورن د خپل یادښت په کتابچه نظر وغللاوه، ما چې خپل بشپړ شهرت، نوم او وظیفه مې مخکې لا ورته ښودلې وه، راته ویې ویل چې: « ستا نوم زما په لست کې نشته. » ورته مې وپل چې: « باید موجود نه وي ځکه د حزب د جوړېدو له لومړۍ سر څخه د اردو او پولیسو حوزې او سازمانونه سره بیل وو. » ویل: « سمه ده منم یې چې ته هم زموږ حزبي ملگری یې، ووايه چې د کورنیو چارو وزیر قدیر په کوم منزل او کومه کوټه دی؟ » ورته مې ویل: « که د کورنیو چارو د وزیر د نیولو لټون کوئ نو ډاډه اوسئ چې هغه په وزارت کې بیخي شته نه، هغه د سهار له ۸ بجو راپدېخوا په وزارت کې شتون نه درلود، وایي چې ارگ ته تللی، نن په ارگ کې د کابینې کومه خاصه غونډه ده، وزیر هم په غونډه کې گډون کړی دی. » موسکې شو او ویې ویل: « ارگ زموږ په محاصره کې دی، حتمي نیول کیږي. »

جگتورن د خپل ځان لپاره د زیاتو معلوماتو په موخه زما څخه پوښتنې وکړې ویې ویل: « په وزارت کې شخصاً له وزیر سره خوتنه تړاو لري او کوم کوم دي؟ »

ورته مې وويل: «له وزير سره تړلی کسان لکه ورور، وراره، کاکا، د کاکا زوی ماما، د ماما زوی، خسر، اوښې که دې دا کسان مقصد وي خو يو هم نشته.» وېل: «په دې وزارت کې خواته افسران او امنيتي ځواکونه او په څومره شمېر کې دي؟» ورته مې وويل: «د موجوده افسرانو په شمېر نه پوهېږم، خو يو ستر وزارت دی، ښايي له ۳ څخه تر ۴ سوو پورې افسران ولري، د قرارگاه يو ټولی لري او د خدماتو د افرادو يو ټولی چې په دغو شعبو باندې آمریت لري.» وېل: «معین او د ژاندارم او پولیس عمومي قوماندان په کوم منزل کې دي؟» وېل: «معین عمومي قوماندان برید جنرال محمد طاهر او د کورنیو چارو د وزارت معین ښاغلی «دشتی» همدا اوس یوځای ناست دي او اشاره مې دوهم منزل د عمومي قوماندان دفتر ته وکړه، د هغه د کار په کوټه کې ایرکنډیشن نصب دی، په همدې کوټه کې عمومي قوماندان او د وزارت معین ناست دي.» جگتورن راته وويل چې: «د درې یا څلور سوو افسرانو څخه وينې چې ډېر لږ يې د راغونډېدو ځای ته راغلی دي، نور ولې نه حاضرېږي؟ د مقاومت فکر به لري، سنگر به يې نیولی وي؟» وېل: «نه، هېڅکله به مقاومت ونکړي، خو کېدای شي وروونکی دزې د هغوی د راوتلو مخنیوی کوي.» وېل: «راشه او زما له خوا هغوی ته ووايه چې د راغونډېدو ځای ته راشي او خپلې وسلې په ځمکه کېږدي، که تر ۱۵ دقیقو پورې خپلې وسلې ونه سپاري او د راجمع کېدو ځای ته حاضر نشي، مسئولیت به يې په خپله غاړه وي.» زه په شعبو وگرځېدم او د قوماندان امر مې ورساوه، او د خپلو سترگو حال مې هم ورته ووايه. د بېژند، پاسپورت، تخنیک، لوژستیک او محبوسینو د ادارو افسران یو په بل پسې د راجمع کېدو ځای ته راوځوځېدل.

کله چې د یو منزله ودانۍ دهلیز ته چې د اصلي ودانۍ په شمالي برخه کې دي ورسېدم، مې لیدل چې د وزارت د ملکي چارو یو لوړ رتبه مامور وارخطا دېخوا او هاغه خوا ته منډې وهي، کله تشناب ته ننوځي، کله یوې کوټې ته او کله بلې کوټې ته. غږ مې ورباندې وکړ: «ولې لالهنده او وارخطا يې، ته خو بې وسلې او ملکي مامور يې ولې ډارېږي؟» وېل يې: «زه پخوا د پارلمان غړی وم او اوس په وزارت کې

یو لوړ رتبه مامور یم، که ما وويني صرفه راباندې نه کوي. «هرڅه چې مې ورته وویل فايده يې ونکړه، بالکل يې ځان له لاسه ورکړی ؤ. ویل يې: «اورې څومره پرله پسې او وژونکې ډزې دي؟» ورته مې وویل: «خیر دی، دا هوايي ډزې دي، تاسره يې هېڅ کار نشته.» نه يې منله، غږ يې رېږده، ددې ودانۍ په دهلېزونو کې د لرگۍ ډېر په زړه پورې بیلرونه وو چې د باطله دانۍ کار ورڅخه اخیستل کېده، په ټوکه مې ورته وویل: «په تشناب او کوټه کې څوک نشي پټېدلې، ځکه ۱۵ دقیقې وروسته تالاشي پیل کيږي، ښه به دا وي چې په یوه بهلر کې پټ شې.» چې کله يې سترگې په بهلر ولگېدې سمدستي يې ورمونده کړه او بهلر ته ورکښته شو، د بهلر خوله لږه تنگه غوندې وه، هرڅو يې چې کوشش وکړ، په بشپړ ډول نشو ورننوتلی، سر او اورې يې بهر پاتې شوی وې. یوه عجیبه منظره يې جوړه کړې وه. د شورا وکیل صیب مې په خپل حال پرېښود او زه لارم چې د نورو ادارو افسران د راجمع کېدو ځای ته وروړولم. د مصلحت له مخې مې د نوموړي شخص له نوم ښودلو څخه ډډه کړې ده، خو وروسته به مې چې کله بیا لیدلو نو په معنی لرونکي موسکا او خندا سره به مې هغه د لرگۍ د بیلر خاطره وریادوله.

د راغونډېدو ځای او د افسرانو تسلیمېدل:

د څلور پوړيزې ودانۍ په جنوبي برخه کې د جنایي ریاست ودانۍ او په لويديزه برخه کې يې یوه ودانۍ چې په کې د پاسپورت، لوژستیک، تخنیک او د بنديانو ریاستونه وو ورغلم، ټول افسران په خپلو دفترونو کې سره راټول شويدي، ناست دی او د خپل نامعلوم سرنوشت په اړه انتظار کوي، ټولو ته مې د قوماندان وینا ابلاغ کړه او ما چې څه کړی وو هغه مې ورته بیا کړل. هغوی پوښتنه کوله چې: «تراوسه يې څو تنه نیولی او وژلي دي؟» ومې ویل: «هېڅوک نه نیول شوی او نه وژل شوی دی، زه لومړنۍ شخص وم چې خپله وسله مې ورته په ځمکه کېښوده او د راجمع کېدو ځای ته ورغلم، ماته يې هېڅ ونه ویل. دا کومې ډزې چې اورېدل کېږي دا ټولې د وېرولو او هوايي ډزې دي، هغوی په تکرار سره ابلاغیه خپروي چې مونږ

هېچا ته څه نه وایو، په دې شرط چې خپله وسله تسلیم کړي، د کورنیو چارو د وزیر، د وزارت د معین او د عمومي قوماندان د نیولو په هڅه کې دي، زه چې د کورنیو چارو د وزارت له افسرانو څخه یم، دنده یې راکړې ده چې یوځل بیا د هغوی ابلاغیه په خپله ژبه تاسو ته ورسوم، که غواړئ چې ژوندی او سلامت پاتې شئ، خپلې وسلې په یوځای کې سلاکوټ کړئ، وروپې سپارئ او د غونډېدو ځای ته له ما سره یوځای لاړ شئ.» د لوژستیک رئیس برید جنرال محمد امان، ډگروال محمد موسی نعیمی، ډگروال غلام حیدر «مشاهد» وملنه، ټولو افسرانو او کارکوونکو خپلې وسلې په یوه کوټه کې په ځمکه کېښودې، او په یوه منظمه لیکه کې په داسې حال کې چې دواړه لاسونه یې پورته نیولې وو د راغونډېدو د میدان په لوري وخوځېدل. په لاره لیدل کیدل چې د مرکزي جنايي رئیس غلام فاروق یعقوبي هم له خپلو همکارانو سره د غونډېدو ځای ته روان دي. افسران د غونډېدو په ځای کې په ځمکه کېښناستل. په دې وخت کې ډگروال پاچا «سرباز» چې د عمومي قوماندانۍ نوکریوال آمرؤ میدان ته راغی. پاچا سرباز د هوايي ځواک د هغو افسرانو له جملې څخه ؤ چې د داود خان په کډوټا کې یې هم ونډه درلودله. د داود خان د رژیم په لومړۍ سر کې یې د کابل ولایت د امنیت د قوماندان په توګه دنده ترسره کوله، توفیق احمد ورته وپوښتل چې «تاسو ولې تر نورو ناوخته او په انفرادي ډول د راجمع کېدو ځای ته حاضر شؤ؟» سرباز په بې پروایۍ سره وویل: «زه د وزارت نوکریوال آمریم، په ټیلیفونونو کې مصروف وم.» ددې خبرې په ویلو سره چې په ټیلیفونونو کې مصروف وم ترشک لاندې راغی او د هغه په وهلو ټکولو پیل وشو. نوموړی یې څو سوکونه او خپسېری وواهه او په ځمکه یې کېښناوه. وروسته بیا سمونیار سعید اتمر د مخابراتي له ډگروال محمد افضل سره له څلورم منزل څخه د راجمع کېدو ځای ته حاضر شول. دغه مهال توفیق احمد د پاچا سرباز په وهلو او لغتولو بوخت ؤ. محمد افضل خان په ډېر مهارت سره د غونډېدو ځای ته ننوت او څوک ورته متوجه نشول او سعید اتمر چې لږه ډنګه ونه درلوده تر پوښتنو لاندې راغی. اتمر ددې پرځای چې کومه پلمه یې کړې وي له وارخطایۍ نه یې وویل:

«مخابراتې په دستگاه کې وم.» د ناوخته راتگ او په دستگاه کې وم په خبره هغه هم تر شک لاندې راغی او د پاچا سرباز له سرنوشت سره مخامخ شو. له ډېرو وهلو او تکرولو او سبکاوې نه وروسته په ځمکه کښېناست، شونډې يې وینې شوی وې. د غونډېدو په محل کې یو بل تن افسر محمد گل «اندر» چې پښه يې تپي وه هم تر سترگو کېده. داسې ښکارېده چې د وېروونکو او هوايي ډزو په مهال د دیوال او یا بښېنې کومه توتېه د هغه په پندۍ لگېدلې او زخمي شوی ؤ.

د قرارگاه د ټولې وسله وال سرتیري هم تسلیم شوی وو، چې په دې ترتیب د کورنیو چارو د وزارت ټول افسران پرته له کوم مقاومت او تلفاتو څخه بې وسلې او تسلیم شول او د غونډېدو په ځای کې سره ناست وو.

جگتورن توفیق احمد چې زه د راجمع کېدو په ځای کې ولیدم اشاره يې وکړه او ماته يې وویل: «اوس تاسو له دوه تنو افسرانو او دوه تنو سرتېرو سره لاړ شئ عمومي قوماندان او د کورنیو چارو د وزارت معین د تجمع ځای ته راحاضر کړئ.» ما له څلورو تنو وسله والو سره د ودانۍ له منځنۍ زینو څخه د دوهم منزل په طرف حرکت وکړ. ما له زینو څخه د عمومي قوماندان دفتر هغوی ته د هدف په توګه ور وپېژاند. هغوی دروازه تر اور لاندې ونيوله، په یوه منډه يې ځان د قوماندان دفتر ته ورورسوه. مونږ دفتر ته ور داخل شوو. قوماندان په داسې حال کې چې تومانچه او یو میل کلاشینکوف يې پر مېز پروت ؤ او سګرټ يې په اختیار کې ؤ بې وسلې شو او پرته له کوم مقاومت څخه ونيول شو. ښاغلی دشتی، د وزیر سکرتر خالد، د استخباراتو مدیر محمد عیسی ټول ونيول شول او د عمومي قوماندان ټول سرتیري او ساتونکي بې وسلې شول. دواړه لاسونه يې پورته او د راغونډېدو ځای ته بوتلل شول. عمومي قوماندان لومړی په همدې میدان کې زنگون کيږد شو او بیا په یوه چوکۍ کې کښېنول شو. نېوهیږم چې په څه علت ؤ د وزارت معین يې تر وهلو لاندې ونيو او څو سوکونه او څپرې يې وواهه.

په دې سره د کورنیو چارو د وزارت د افسرانو تسلیمیدل او بې وسلې کېدل بشپړ شول او د راغونډېدو په ځای کې د دوه تنو وسله والو سرتېرو تر څارنې لاندې راوستل شول.

له برید جنرال محمد طاهر سره د توفیق احمد خبرې او بحث:
 زه چې خود قیقي مخکې د کورنیو چارو د وزارت د افسر په توګه وسله
 وال شوی وم، او اوس د انقلابي افسرانو سره یوځای مې د عمومي قوماندان
 د نیولو لپاره د هغه په دفتر برید وکړ، تر سترگو لاندې یې راته کتل او هېڅ یې
 نه ویل. شکمن ؤ چې آیا زه هم نیول شوی یم او که د انقلابیانو سره به یم. کله
 چې د راغونډېدو ځای ته لېږدول کېده، زما له څنګه تېرېده راته یې وویل: «تاسو
 هم له دوی سره (هدف یې انقلابي افسران وو) یئ؟» ومې ویل: «هو.» د
 راغونډېدو ځای ته چې راغلو، عمومي قوماندان ته په داسې حال کې چې کم کم
 باران وریده، زنگون کېژد وویل شو. جګتورن عمومي قوماندان ته وویل: «د ګوند
 مشران په کوم ځای کې بنديان دي؟» ویې ویل: «په وزارت کې نشته، ماته هېڅ
 معلومات نشته.»

جګتورن ورباندې درې هوايي ډزې وکړې، ویې ویل: «ستا وژل راته د یوې
 چنچنې دومره ارزښت نلري، ووايه چې د حزب مشران چېرته دي؟»
 عمومي قوماندان زما لوري ته اشاره وکړه او ورته ویې ویل: «هغوی په کابل
 ولایت کې له هغه سره دي.» د هغه مطلب د هغوی نه د کابل د امنیتیه قوماندانۍ او
 زما خخه ؤ.
 جګتورن له ما وپوښتل چې: «رېښتیا مشران د کابل په ولایت کې بنديان
 دي؟»

ومي ویل: «هو، هغوی د کابل ولایت په نظارتخانه کې بنديان دي.»
 ویې ویل: «چټکي وکړئ چې یو موټر ونیسو او د هغوی د خلاصون لپاره کار
 وکړو چې ورته ضرر او تاوان ونه رسېږي.» ما چې د موټر په تم ځای کې مې جیب
 موټر درولی ؤ، هرڅومره چې مې وکوت ومې نه لید، فکر مې وکړ ښايي ډرېور د
 ډزو د خطر له امله په کوم ګوښه ځای ته بیسولی وي. په دې ځای کې د عمومي
 قوماندان تیوتا موټر ولاړ و، کونجې یې په سویچېورډ کې وه او ډرېور یې تښتېدلی
 ؤ. موټر ته د یوسف او سید رحیم په نوم له دوه افسرانو چې لومړی بریدمنان وو او له

دوه تنو سرتيرو سره ورپورته شوو، او د قواي مرکز د روغتون د څلور لاري په طرف مو حرکت وکړ. مونږ پوښتنه وکړه چې چېرته څو، وويل لومړی د قواي مرکز د روغتون د څلور لاري په طرف څو، دوه عرادي ټانکونه له ځانه سره اخلو او بيا د کابل په ولايت حمله کوو. زه به دې فکر کې وم چې که هغوی يې ددې لږ وخت په اوږدو کې بل ځای ته لېږدولی وي، يا يې وژلی وي نو پايله به يې څه وي، په داسې حال کې چې زه د هغوی د ساتنې مسئول وم، خون په تصادفي ډول له نظارتخاني څخه بهر پاتې شوی وم. په هر صورت څلور لاري ته ورسېدو چې د ټانکونو يو اوږد کتار د انصاري تر څلور لاري پورې رسېدلی ؤ. جگتورن له موټر نه کښته شو، ما چې کورتی او خولی نه درلودله، کميس مې باران لوند کړی ؤ، د پسرلی باد لگېده يخني مې شوی وه. توفيق احمد راته د راتگ په مهال يو ښه پوځي بالا پوښ را کړی ؤ هغه مې د پوليسي بطلون له پاسه اغوستی ؤ. پيسې او سگرت مې د کورتی په جيب کې پاتې شوی وو، دلته مې د جادې د ترافیک يو پوليس وليد چې سگرت يې په لاس کې ؤ، اشاره مې ورته وکړه، زما خواته يې راوځغستل، له دې امله چې زه يې پېژندم او د عمومي قوماندان په موټر کې ناست وم يوه انډېښنه ورته پيدا شوی وه. د خپلو سگرتو ډبي او اور لگيت يې ماته را کړل او د انقلاب په برياليتوب يې په موټر کې ناستو کسانو ته مبارکي وويله. جگتورن دوه عرادو ټانکونو ته د کابل ولايت په لوري د حرکت امر وکړ او له اړوند قوماندان څخه يې اجازه اخيستی وه چې زموږ تر قوماندې لاندې د کابل ولايت ته لاړ شي.

کله چې د کورنيو چارو د وزارت د ودانۍ د زوازي ته ورسېدو، موټر او ټانکونه ودرېدل. جگتورن توفيق احمد له موټر نه کښته شو، مونږ ته يې ويل، «زه د وزارت په قرارگاه کې پاتې کېږم او تاسو له ټانکونو سره د کابل ولايت ته ورشئ، د حزب مشران په همدې وسايطو کې د افغانستان راډيو ته ورسوئ. د راډيو ستېشن د ملگرو په لاس کې دي ترڅو مشران د انقلاب غېږ د افغانستان د ټولو خلکو غوږونو ته ورسوي.» ما جگتورن ته وويل چې «د کابل د امنیې قوماندان د داود د رژيم له سخت سرو پلويانو څخه دي، کيدای شي ددې وخت د تېرېدو په ترڅ

کې يې مشران کوم بل ځای ته ليرې دولی وي او يا له مونږ سره د قرارگاه په دروازه کې چې نظارتخاني ته مخامخ ده مقاومت وکړي، که د مقاومت د ماتولو په موخه مونږ د درنې وسلې ډز کوو نو نېغ په نېغه د نظارتخاني په ديوال لگېږي، خو په هر صورت زموږ د گروپ مسئول قوماندان وټاکه، ترڅو د هغه په لارښودنه او قوماندې باندې عمليات وکړو. «جگتورن په موټر کې ناستو افسرانو ته مخ راواړاوه او ويې ويل: «ملگرو! څرنگه چې جگړن د کابل ولايت د برحاله افسرانو له جملې څخه دي او له ځای سره آشنایي لري او هم له پوځي نظره يې رتبه له تاسو نه لوړه ده، ځکه نو تاسو د هغه په قوماندې او مشوره حرکت وکړئ. «دا يې وويل او وزارت ته ننوت او مونږ د کابل د ولايت په لوري حرکت وکړ.

دوهم چپرکی:

د کابل په ولایت باندې برید او د نظارت خانې اشغالول

د بندي مشرانو په لټه کې:

جگتورن توفیق احمد په دې فکر چې گنې د گوند مشران به د کورنیو چارو په وزارت کې وي، له همدې امله یې عمومي قوماندان برید جنرال محمد طاهر تر فشار لاندې راوستی و ترڅو اړ شو چې زه یې ورته په گوته کړم او په موقتي توگه یې ځان له وهلو ټکولو او فشار څخه خلاص کړ او له بله بلوه، که وگنم چې هغوی د کابل د امنیې قوماندان میرگل لخوا وژل شوی وي او یا یې بل کوم ځای ته انتقال کړی وي، نوزه به له انقلابیانو سره په جنجال کې لویدلی وم، او ریښتیا چې همداسې کېدل هم.

زه هم په زړه کې ډېر اندېښمن وم ځکه له گهيځ نه تر مازدیگره ډېر وخت تېر شوی و، په داسې بحراني، جنگي او کړکېچنه اوضاع کې طبیعي ده چې حالات ډېر ژر تغیر کوي. فکر مې کاوه چې د کابل د امنیې قوماندان میرگل د رژیم له سرسختو پلویانو او د کورنیو چارو د وزیر قدیر همصنفي او د عام تام اختیاراتو خاوند و، که دولت ته معلومه شوی وي چې د دولت په خلاف وسله وال پاڅون د د. خ. ا. گوند لخوا په لاره اچول شوی نو په اولین فرصت کې به یې اسیر رهبران یو خواته کړي وي او ځان به یې د هغوی له شره خلاص کړي وي، خو ددې په عکس دولتي دستگاه دومره ورسته او بې کفایته شوی وه چې هېڅوک دې مهم او ژوندنی کار ته متوجه شوی نه وو او د پاڅون اصلي عاملین یې روغ رمټ په خپل کور کې

ساتلی وو. دا چې د عملیاتو مسئولیت یې زما په غاړه اچولی ؤ د کابل ولایت په لور د خوځېدو په مهال مې له ځانه سره د عملیاتو پلان جوړ کړ، که د جنوبي دروازې لخوا ترسره شي د قرارگاه ټولې به مقاومت وکړي چې زموږ د ټانکونو د اور له امله د نظارتخاني د یوالونه په مستقیم ډول نمرېږي، او که د لویدیږ دروازې لخوا داخلېږي نو د غټو غټو ونو موجودیت زموږ د وسایطو د پرمختللو مخه نیسي، نو هوډ مې وکړ چې د سالنگ واټ له لارې د نظارتخاني ترڅنګ دیوال باید د ټانک په واسطه وړان کړو، ځکه د دیوال شاته له هستوګنې خالي یو لوی میدان شتون درلود چې د لوژستیک آمریت هلته د ډبرو سکاره زیرمه کول او کولای مو شول چې په آسانی سره د نظارتخاني دروازې ته پرته له تلفاتو ورسېږو. همدا پلان مې په چټکۍ سره له ځان سره مطرح کړ او نېغ په نېغه د سالنگ واټ ته داخل شوو. پوځي همکاران مې حیران شوی وو، ویې پوښتل: «د کابل ولایت له دواړو دروازو څخه لری لارو، بله کومه لاره هم شته، چې ولایت ته پرې ورننوځو؟» ورته مې وویل: «هو، ډېره ښه لاره شته». لږه شېبه وروسته هغه ځای ته چې غوښتل مې ورسېدو، ټانکونه مې ودرول، ټانکستانو ته مې د هدف په اړه توضیحات ورکړل او امر مې ورته وکړ چې په غبرګ او جوړه ډول سره په یوځل دیوال ړنګ کړي او خپل ټانکونه د روانې ویالې تر غاړې پورې چې د نظارتخاني دروازې له مخې تېرېدله ورسوي. په دې ترتیب سره پرته له تلفاتو او مقاومت څخه د نظارتخاني د دروازې مخې ته ورسېدو. زما سره ملګرو او یوځای افسرانو د دې کار د ترسره کولو حتی فکر هم نشو کولای.

د کابل د امنیتي قوماندانۍ اضافي تدابیر:

د کابل د امنیتي قوماندان د جنوبي خوا دروازه ښه مضبوطه کړې وه، او د توقیف خانې، نظارتخاني، د بشځو توقیف خانه او د آمریت تخنیک د ورکشاپونو د بامونو له پاسه یې اضافي پوستې جوړې کړې وې او یو شمېر سرتیري او افسران یې هلته ځای پر ځای کړي وو، خو دغو اضافي امنیتي تدابیرو له رامنځ ته شوي حالت سره اړه نلرله. د امنیتي قوماندان په دې نه ؤ توانېدلی چې د مدافعي

تینگ تدابیر ونیسي، د کورنیو چارو بې مغزو وزیر چې د ارگ په فوق العاده غونډه کې کلابند پاتې شوی ؤ، په غالب گومان چې دغه فوق العاده او بیړنۍ غونډه هم د همدغه بندیانو د سرنوشت ټاکلو په موخه جوړه شوی وه، کوم وخت چې د سیاسي بندیانو پلویانو په وسله وال پاڅون لاس پورې کړ، نو د پاڅون په لومړیو کې، ان چې تر ماښامه پورې د ښار تیلیفونونه فعال وو. د کورنیو چارو وزیر باید د مشرانو د له منځه وړلو لپاره امر ورکړی وای ترڅو د پاڅون هغه اصلي جرړه یې غوڅه کړی وای، خو د قدیر په سر کې چې فقط د وخت د واکمن د نیک نظر له کبله د کورنیو چارو د وزارت مقام ته رسېدلی ؤ داسې کوم فکر او تجویز نه ؤ گرځېدلی، که نه نو د غوايي کودتانه کامیابېدله. حکومتي دستگاه ورسته او بې کفایتې وه، ځکه نو په رڼا ورځ یې د حکومت په خلاف د همدوی د لاس لاندې او امر لاندې قطعاتو څخه د گوتوپه شمېر گروپونو په واسطه پاڅون وشو، د کورنیو چارو وزیر، د ژاندارم او پولیس عمومي قوماندان جنرال محمد طاهر او د کابل د امنیې قوماندان له سهار نه تر مازدیکړه پورې د کودتا د رهبرۍ مرکزي هسته ونه توانېدل چې له منځه یې یوسي.

د سیاسي بندیانو د لومړۍ او دوهم وخت ساتونکو افسرانو چې شمېر یې اتلس (۱۸) تنو ته رسېده د تشنابونو له روښندانو او کړکیو څخه زه لیدلی وم چې له تانکونو سره د کابل ولایت ته راننوتی وم، دوی په شک او حیرانتیا کې وو چې گهیڅ مې د نظارتخانې د یوه مسئول افسر په توگه دنده ترسره کوله او د همغې ورځې په مازدیکړه له پاڅون کوونکو سره یوځای د دولت پر ضد عملیات ترسره کوم. په هر حال، د اردو له پوځیانو سره زما موجودیت د هغوی لپاره امید بخښونکی ؤ.

زه له موټر نه راکښته شوم، په هغو افسرانو چې د امنیتي اضافي تدابیرو په لړ کې یې د بامونو په سرونو سنگر نیولی ؤ، غږ مې وکړ ترڅو پرته له مقاومت نه راکښته شي او خپله وسله پر ځمکه کېږدي. د کورنیو چارو د وزارت د نیولو او د عمومي قوماندان تسلیمېدل مې ورته ابلاغ کړل. افسرانو زما په خبره باور وکړ، ځکه چې زه هم د برحال افسرانو او د کابل د امنیه قوماندانۍ د آمریتونو له جملې

څخه د يوه آمریت مسئول وم، ټول له خپلو مواضعو څخه راکښته شول. يو تن د عبدالحنان کټوازی په نوم چې د چنډ اول د سمت د ماموریت مرستيال چې يو ځوان پښتون ؤ او د سنگر پر بڼوډل يې شرم گڼل لاهم د بام په سر په خپله مورچه کې پاتې ؤ خو ډزې يې نه کولې. سيد رحيم غوښتل چې د کلاشينکوف د مرمی هدف يې وگرځوي، ما مخنيوي وکړ او ومې ويل زغم وکړئ راکښته به شي. هرڅو مې چې غږونه ورته کول خو هغه په خپله موضع کې ناست ؤ. د هغه د خولې څنډه مونږ ته ښکارېده. سيد رحيم خپل کلاشينکوف د موټر د باندې له پاسه کېښوده او د هغه خولې بې په نښه کړه او ډز يې ورباندې وکړ. خولې يې والوته خو مرمی په هغه ونه لگېده. د امنيه قوماندانۍ په دفتر مو د دهشکې څو ډزې وکړې، د ولايت ودانې مو څو کرته تر اور لاندې ونيوله، خو له مقابل لوري هېڅ کوم ډز ونه شو. په دې وخت کې مې يو تن سلطان محمد سرتېری چې زما د دفتر امربر ؤ وليدل چې کله کله زما خواته گوري، سلطان محمد زما خواته راوغځستل، سلامي يې ووهله، دنده مې ورکړه چې په مارش مارش لار شي او د والی، د امنیې د قوماندان او د کابل د امنيت د آمر د دريځ او موجوده حالت په اړه راپور ماته راوړي. څو شېبې وروسته سلطان محمد بيا را حاضر شو او په خپله هراتي لهجه يې وويل: «صیبه! والی د جنایې آمریت د والگا موټر نه په استفادې سره تښتېدلی دی، د امنیې قوماندان خپله چپن او پټکۍ په سر کړې او د لوژستیک د پخلنځی له لارې تښتېدلی او د امنيت آمر هم نشته.»

د دې باوري خبر په اورېدو سره مونږ ټول له موټر نه راکښته شوو او پرته له کومې اندېښنې او تشویش څخه د نظارت خانې د دروازې به طرف وخوځېدو. زمونږ وسايط چالان او د حرکت لپاره چمتو ولاړ وو.

د کابل ولايت په نظارتخانه کې:

د مشرانو خوشې کېدل:

کله چې د امنيه قوماندانۍ اضافي امنيتي تدابير پرته له کوم مقاومت نه مات

شول، د مقاومت لیکه ماته شوی وه. والی، د امنیې قوماندان او د امنیت آمر له خپلې قرارگاه څخه تېښته کړی وه. موږ په ډاډه زړه د نظارتخانې دروازې ته ورغلو، د پخوا په شان د دروازې په خارجي برخه کې یو نظام قراول له یوه افسر سره دنده ترسره کوله، خو په دغه مهال حاضر نه وو. د نظارتخانې یوه دروازه لکه د نورو پخوانیو زندانونو په شان تینګه او د غوز (چار مغز) له لرګي څخه جوړه وه. په یوه دره کې یې د پنجرې په ډول یوه کړکۍ وه، د پنجره ډوله کړکۍ څخه مې لومړی څارن محمد ابراهیم ته وویل چې دروازه بېرته کړي. نوموړي په داسې حال کې چې رنګ یې الوتې وویل: «دروازه خلاصه کړم؟» ومې ویل: «هو، دروازه خلاصه کړه.» ویې ویل: «تاسو چې لوی آمر او ددې نظارتخانې مسئولیت په غاړه لرئ، نو دا دی ستاسو په امر دروازه خلاصوم.» چې دروازه بېرته شوه، ټول ننوتو، د نظارتخانې د دفتر د لومړي او دوهمې دروازې ترمنځ د نوکریوال کوټې او د نظارتخانې اداري شعبې شتون درلود. دوهمه دروازه خلاصه شوه، د معمول په خلاف د لومړي او دوهمې دروازې ترمنځ یو وسله وال سرتیری ولاړ. محمد ابراهیم ته مې وویل: «دا وسله وال سرتیری د څه لپاره؟» ویې ویل: کله چې ټانکونو ډزې پیل کړې د قراول نظام ګډوډ شو، مایو وسله وال سرتیری داخل ته راووست او ورته مې وویل چې وسله راوسپاري، له دې امله چې زه یې مسئول آمر یم، نو سرتیری هم یوه خطوه راوړاندې شو او په یوه لاس یې وسله راوسپارله او ویې ویل: «صاحبه ټوپک ډک دی.» ټوپک مې ورنه واخیست، شاجور مې ورنه وایست او ټوپک مې له مرمیو سره هغه سرتیری ته چې راسره وورکړ. وروسته بیا محمد ابراهیم د پوځي مقرراتو سره سم داسې راپور وړاندې کړ:

٩ تنه سیاسي بندیان په خپلو کوټو کې حاضر، د اول او دوهم وخت د ګروپ ١٨ ساتونکي افسران حاضر دي او د دریم وخت د ګروپ ساتونکي افسران چې دنده یې د شپې له نیمایي څخه پیل کېږي تراوسه نه دي حاضر شوي، په نظارت خانه خیر خیریت دی، ناسوب او ناروغ نلرو.

ددې راپور په اوږدو سره چې سیاسي بندیان روغ ژمن دي، اندېښنه مې رفع

شوه. ومې ويل: «د الچكونو کونجيانې راوړئ.» کونجيانې مې واخيستې او امر مې وکړ چې د ساتونکو افسرانو په گډون دې ټول پرسونل د نظارتخاني په انگر کې د ليکو په بڼه حاضر شي. ټول پرسونل مې وشمېره او موجودي مې کړ او قوماندې مې ورکړه: «خولې او کړتۍ دې وايستل شي او لاسونه پورته»، د وسله والو سرتېرو له ډلې څخه مې يو تن د بهره کوونکي په توگه ورباندې وټاکه، ترڅو د دوهم امر پورې څوک له ليکې ونه وځي، او که څوک په خپل سرفصل اخلاص کړي ورباندې گولۍ وچلوي.

په دې ترتيب د نظارتخاني په دننه کې هم له کومې ستونزې سره مخامخ نه شوو، ځکه ټول پوهېدل چې زه په خپله د نظارتخاني مسئول يم. يوسف سحر، سيد رحيم او محمد ابراهيم لومړی نمبر اتاق ته ورغلو، سلامي مو ووهله او د نور محمد تره کي د لاس الچکونه مې خلاص کړل. تردې دمه نور محمد تره کې نپوهېده چې څه پېښ شوی دی، مبارکي مې ورته وويله، په حيرانتيا يې ماته کتل، يوسف سحر او سيد رحيم چې زما له څنگه ولاړ وو له وړاندې نه يې له تره کې سره پېژندگلوی نه لرله. ورته مې وويل: «د انقلاب کاميابي درته تبریک وایم، تاسو آزاد یاست.» ويې ويل: «دا څه اورم انقلاب؟ کوم انقلاب؟ دا څه دي؟ د انقلاب دي؟ بيا يې بله کومه توطيه په منع کې وي.» ورته مې وويل: «هو، دا څه دي؟ د انقلاب دي.» ويې ويل: «دا انقلاب د چا لخوا او له کومه ځايه پيل شوی دی؟» مې ويل: «دا انقلاب د د. خ. ا. گوند لخوا د څلورم نمبر قواو او د زره دار د پنځلسم نمبر قواو په واسطه پيل شوی دی د دفاع او کورنيو چارو وزارتونه نيول شويدي او محمد داؤد خان له خپلې کابينې سره په ارگ کې کلابند دي.» ويې ويل: «ما چيرته بيايي؟» ورته مې ويل: «تاسو د افغانستان د راډيو سټيشن ته بيايو.» که څه هم ددې جملو په اوږدو سره يې شېبه په شېبه رنگ کې تغيير راتللو، خو څرنگه چې زه يې د موجوده رژيم د افسر په توگه پېژندلم سل په سلو کې يې باور نه کېده. «ويل يې: «زه چې په زندان کې يم او له بهر څخه هېڅ خبر نه يم.» لنډه دا چې تره کې مو بهر دهليز ته راووست، بايد ووايو چې تره کې او بېرک کارمل د غوايي د اوومې کودتا او وسله

وال پاڅون څخه بې خبره وو، کله به مې چې د انقلاب د برياليتوب تيریک ورته وایه نه به يې باوروله. بې خبری او د حزب د لومړی او دوهم منشي له حیرانتیا ډکو شهر و ماته پوښتنه پیدا کړی وه چې دا لا څرنگه به خپل سر پاڅون دی چې د گوند مشران ورڅخه بې خبره دي؟ لږ وروسته معلومه شوه چې دا پاڅون د حفیظ الله امین په نوښتگر فکر ترسره شوی ؤ، له همدې کبله وه چې د محمد داؤد د رژیم له نسکورېدو او واک ته د د. خ. ا. گوند له رسېدو وروسته حفیظ الله امین چې ځان يې د غوايي د اوومې د انقلاب اتل باله تره کی او ببرک کارمل ته يې کومه اعتنا نه لرله. د ځینو لاملونو له کبله يې ونشوای کولای چې له لومړۍ ورځې نه سیاسي قدرت په خپل لاس کې واخلي، تره کی او کارمل بنديان او له منځه یوسي. د شوروي اتحاد کمونست گوند، د کی جی بی سازمان او تريوې کچې پورې د د. خ. ا. په ټول سازمان کې یو شمېر موجود ملحوظات د دغه کار مخه نیوله. په ډاگه ولیدل شول چې څه ډول يې د دریو میاشتو په موده کې کارمل او د هغه ډله فرار او له صحنې نه گوښه کړل او یونیم کال وروسته يې تره کی وواژه او د گوند او دولت لومړی مقام يې لاس ته راوړ، د شوروسله وال پاڅون د د. خ. ا. گوند د کوم مخکیني طرحه شوی پلان له مخې نه بلکې د حفیظ الله امین د شخصي ارادې له مخې ترسره شوی ؤ.

دوهم غیر اټاق ته ورغلم، د ببرک کارمل الچکونه مې خلاص کړل، هغه هم خبر نه ؤ، د انقلاب مبارکي مې ورکړه، په حیرانتیا يې ماته وکتل، هغه مې هم دهلیز ته رابهر کړ، په دې ځای کې دوه شپې او ورځې تره کی او کارمل یو له بله خبر نه وو په داسې حال کې چې دواړه یو د بل په څنگ کې سره په گاونډیو اتاقونو کې وو، یو تر بله يې سره نه وولیدلی، په دې وخت کې یو تر بله سره تر غاړې وتل، په همدې توگه د دستگیر پنجشېري، عبدالحکیم شرعي جوزجاني، ډاکتر شاه ولی، محمد حسن ضمیر صافي، حفیظ الله امین، بارق شفیعي او سلیمان لایق یو په بل پسې مې راخوښې کړل. خو حفیظ الله امین داسې لکه چې د موضوع نه يې اطلاع لرله ډېر خوښ ښکارېده. زه هم د خپلو عملیاتو له ترسره کولو خوښ او خوشحاله یم. د بې احتیاطۍ او احساسې کېدو نه راڅخه د حفیظ الله امین د الچک کونجې

ماته شوه او د هغه د لاس يو الچک بند پاتې شو، کله مې چې نهه واړه يوځای د نظارتخانې انگرې ته راوستل ټولو يو بل سره روغې او يو د بل مخونه يې ښکل کړل. امين تره کې او نورو ته د انقلاب د برياليتوب تبریک ووايه. تره کې ورته وپوښتل چې: «تاسو له انقلاب نه خبر ياست؟» ويل: «هو، کله چې دولت زمونږ او ستاسو نيولو ته اقدام وکړ، ما هم د اردو ملگرو ته د وسله وال پاڅون قوماندۀ ورکړه، له نېکه مرغه زما د نيولو لپاره زما د ورور يو دوست او آشنا پوليس افسر راغلی ؤ، زه يې له تلاشي نه وروسته په همغه شپه په خپل کور کې تر څارنې لاندې پرېښودم، ما هم په همغه شپه اردو ته د انقلاب قوماندۀ صادره کړه، چې پايله يې د سر په سترگو وینو.»

دستگير پنجشيري تر دغه مهاله حيران او چوپ ولاړ ؤ، په داسې حال کې چې په سترگو کې يې ماته کتل، امين ته يې وويل: «بېشکه چې د وطن پجې او د ډگر ځوان يې.»

د سليمان لايق له سترگو او ښکې روانې وې، ورته مې وويل: «ولې اوښکې تويوي؟» ويل: «د خوښۍ اوښکې دي، ما ددې حالت هېڅ تصور هم نه کاوه، اوس نپوهېږم چې خوب وينم او که په وينه يم.»

د نظارتخانې په انگرې کې دغه لنډې خبرې اترې تبادله شوې، تره کې او کارمل چې خپل ساتونکي افسران په يوه ليکه کې بنديان وليدل، ويې ويل: «دا افسران ډېر ښه او د ښه کلتور خاوندان دي، دوی مو ولې مجازات کړی دي؟» مې ويل: «دا د تکتيکي او موقت وخت لپاره ده، کله چې تاسو له نظارتخانې څخه ووځئ، هغوی آزاد دي او خپلو کورونو ته به ځي.»

ريښتيا داده چې دا هر څه د هغه څه برعکس وو چې د تره کې درژيم په وخت کې به ويل کېدل. دا چې د شور انقلاب د د. خ. ا. گوند د له ييز هوډ او لارښودنې تر مخه چې د کمونستي گوندونو يو اصل دی ترسره شوی ؤ، داسې نه وه، ځکه د گوند لومړي او دوهم منشي اصلاً هېڅ خبرتيا نلرله او د شور د اوومې دانه وانه او خورې ورې ډزې يې د ځان په خلاف گيلې چې آيا راتلونکي به يې څه وي، او حفيظ

الله ادعا کوله چې د پاڅون قوماندې يې په يوازې ځان صادره کړې ده، له همدې کبله يې هغه د شور د انقلاب د رڼا قوماندان باله. ريښتيا دا ده چې د نيولو په لومړۍ شپه مې امين له تالاشۍ نه وروسته نظارتخاني ته نه و راوستی او دغه شپه يې په خپل کور کې تيره کړې وه، که له فرصت نه يې گټه پورته کړې وي لکه څرنگه يې چې په خپله ادعا کوله نو له حقيقت نه به لرې نه وي. تره کی، کارمل او د.د.خ.ا. گوند د مشرتابه پلاوي نورو غړو له وړاندې نه پرېکړه کړې وه، کله چې د رژيم لخوا د.د.خ.ا. گوند مشران ونيول شي او بنديان شي نو د پوځي برخې مسئول ملگري دې پرته له څنډه د رژيم د رانسکورېدو لپاره پاڅون وکړي، خودا پرېکړه هېڅکله هم د گوند په ليکو کې نه وه خپره شوی او څوک ور نه خبر نه وو.

له نظارتخاني نه تر راډيو افغانستان پورې:

سياسي بنديان خوشې شول، د کابل ولايت يې واکه شوی و، کارکوونکی، افسران او سرتيري په خپل سريو خوا او بله خوا گرځېدل. له نظارتخاني نه چې ووتو، بنديانو د خپلو کوټو له کړکيو او روشندانو څخه مونږ ته کتل او د «ژوندی دې وي انقلاب، مونږ بېگناه يو، تاسو چې خوشې شوی مونږ هېر نکړئ» شعارونه يې ورکول. د کابل په توقيف ځای کې جنايي مجرمان لکه قاتلان، غله، جوارگر، جيب وهونکی او د ټولنې ضرري انسانان راټول شوي وو، د.د.خ.ا. گوند مشران چې واک ته ورسېدل نو د تېرو رژيمونو په ټولو کړنو يې د بطلان کرښه راکښله، ان چې په ټول افغانستان کې يې جنايي حرفوي مجرمان پرېښودل او د هغوی اړونده دويسې يې په اور و سيزلې او په زرگونو جنايي مجرمان يې په خلاص مټ ټولنې ته وړاندې کړل، چې دا په احساساتو ولاړ عمل يو بې سنجشه او له جنايته ډک عمل گڼل کېده، ځکه د زرگونو مظلومو انسانانو حقوق يعنې حقوق العباد تر پښو لاندې شول او د جنايي پېښو کچه پورته لاړه. کله چې خپلو موټرونو ته ورنږدې شوو، په سلگونو لازويو د نندارې په ډول زمونږ له موټرونو چاپېره کړې جوړه کړې وه، شپه به شپه د ننداره کوونکو شمېر زياتېده، په مشکله مې په شته موټرونو کې مشران

ځای پرځای کړل، خود خلکو د گڼې گونې له کبله مو د حرکت کولو مجال نه درلود، په پرله پسې توگه شعارونه او رېډل کېدل او هر چا هڅه کوله چې مشران په خپلو سترگو وويني او د خوشې کېدو مبارکي ورته ووايي، او خپلې شخصي هيلې ورته څرگندې کړي، ان چې خلک د موټرونو په دروازو او بانټونو پورې نښتي وو. ما له خپلو دوه تنو راسره افسرانو سره د ترافيک وظيفه په غاړه واخيسته، ورو ورو مو موټرو ته د تگ لاره برابروله. په ډېره سخته د خلکو په گڼه گونه کې د سالنگ واټ اصلي لارې ته ورسېدو، او خپل تگ ته مو دوام ورکړ. د سالنگ واټ، د صدارت څلور لاري او د آريانا هوټل د څلور لاري څخه د افغانستان راډيو ته ورسېدو. د لارې په اوږدو کې څو ځايه زمونږ موټرونه د انقلابي گروپونو لخوا ودرول شول، خو څرنگه چې يوسف سحر او سيد رحيم ته د ورځې نوم معلوم ؤ نو د هغې په ښودلو سره به مو خپل وړاندې تگ ته دوام ورکاوه. کله چې مې مشران د راډيو په دستگاه کې دننه له موټرونو نه راكېښته کړل، نو زه له خپلو راسره ملگرو سره د کورنيو چارو وزارت ته ستون شوم، ما ښام نږدې ؤ، جگتورن توفيق احمد ته مې د خپلو کړنو په اړه راپور ورکړ.

د کورنيو چارو په وزارت کې د بنديانو آزادونه:

توفيق احمد چې په ځير سره راپور واورېد ډېر خوښ شو او زه يې په غېږ کې ونيسولم، بې له شکه چې اوس زمونږ انقلاب بريالی دي، مونږ د د. خ. ا. گوند د راډيويي اعلاميې انتظار باسو، چې د خپل انقلابي رژيم بري د افغانستان خلکو او نړيوالو ته اعلان کړي.

کاشکې چې په هغه وخت کې زه پوهېدلی. د افغانستان د خلکو د بدمرغه کېدو لپاره مې دغه نوکر صفته سياستوال په ناخبرۍ سره له زندان څخه خوشې کړل، دغه د روس ايڅنتان او د قدرت وړي مې نه پېژندل او ددوی د خلاصون لپاره مې سر په تلي کې کېښود. که زه پوهېدای چې ددوی په راخوشې کولو او واک ته به رسېدو به زما هيواد له داسې خونړيو پېښو سره مخ کېږي چې تر نسل نسل پورې به

هغې ته رسیدلی زیان جبران نشي. که زه پوهېدلای چې دا زموږ په ښمنانو پلورل شوی مشران دي هېڅکله به مې دا کار نه وکړی، او کولای مې شول چې په ډېره آسانی سره او پرته له کوم جنجال څخه ۸ کسان له منځه یوسم او د ثور ورانوونکی او تش په نوم انقلاب د تل له پاره له ناکامۍ سره مخ کړم، «چرا کاری کند عاقل که باز آرد پشیمانی» باید اعتراف وکړم چې په ناخبرۍ او د خپل خام احساساتي فکر تر اغېز لاندې د راتللو له امله مې د هغوی په خلاصون کې فعال رول ولوباوه.

اصل واقعیت دا دی چې د حیدر رسولي او قدیر نورستاني په واک ته رسېدو سره د اردو او پولیسو ټول افسران خوابدي شوی وو او په زړه کې له دولت نه ناخوښه وو او کرکه یې لرله. هېچا وړاندوینه نشوای کولای چې د داودچان د بې کفایتۍ او وروست شوی رژیم په رانسکورېدو سره به په هیواد څه بلاراناښه شي. طبیعي ده چې انسانان له نوبت او بدلونونو په اړه ښه چلن کوي، زه هم ځوان وم، احساسات مې لرل، چې له همدې امله د د. خ. ا. گوند د مشرتابه پلاوی په داخلي ماهیت نپوهېدم، ځکه نو د واکمن نظام د رانسکورولو په موخه چې د حیدر رسولي او قدیر په شان بې کفایتۍ کسانو په لاس اداره کېده د خپلو احساساتو له مخې له پاڅون کوونکو سره یوځای شوم، وروسته چې د حزب د مشرانو په اصلي شخصیت او د هیواد د لوړو مصالحو په وړاندې د هغوی په کړنو پوهېدم او د هغوی کړنې او شخصیتونه راته په ډاگه شول نو لومړی مې په د. خ. ا. کې له شمولیت نه استعفی وکړه او بیا د تقاعد په اخیستو سره له دولتي دندې گوښه شوم، که څه په دې لاره کې مې د مخنیوي پولیسو د تعقیب او سیاسي حالت له نظره یوڅه ستونزې ولیدلې د کلنیو ترفیعاتو په ترڅ کې مې مشکلات ووزغمل، خو له هیواد سره د عشق او وجدان په حکم له ټولو امتیازاتو څخه تېر شوم او پرته له دې چې له بل کوم سیاسي خوځښت سره تړاو پیدا کړم له ټولو سیاسي فعالیتونو څخه مې ځان گوښه کړ. د سیاست ټپکه دارانو ته جوته ده چې زموږ د هیواد ښي او کین سیاسي جریانونه زموږ د هیواد د خلکو له نوبت او ارادې څخه سرچینه نه نیسي، بلکې د پردیو په اراده او له غرضه ډکه ایډیالوژۍ یې په مخکې نیولې او د قدرت غوښتلو یو شمېر

اجیرانو په یوه اوبل نوم د هیواد په دننه او بهر کې گوندونه جوړ کړي دي او زموږ هیواد یې د سیاسي غوښل او را کړې ورکړې ډگر گرځولی دی، چې په پایله کې یې د سر په سترگو وینو چې افغانستان خپل ټول مادي او معنوي ارزښتونه او سیاسي اعتبار له لاسه ورکړي دی، ددې متل په مصداق چې وایي: «یار که بې وفا برآمد شرمندهء انتخاب خویشم.»

وروسته له دې چې په حقیقت پوه شوم له سیاسي سوداگرو سره مې موضوع غوڅه کړه او په همدې تصمیم سره مې خپل وجدان ته قناعت ورکړی دی.

باید ووايم چې سیاسي بنديان ٩ تنه وو، یو تن محمد حسن ضمیر صافي د حزبي مشرانو له ډلې څخه نه ؤ. اگرکه هغه هم په هغه وخت کې د کابل پوهنتون د ادبیاتو د پوهنځي رئیس او استاد ؤ او د پرچم له ډلې سره یې تړاو درلود، خو دا چې څرنګه د گوندی مشرانو په ډله کې زندان ته راغلی ؤ په اړه به یې وروسته وغږیږو. ما بنسټ ته نږدې زه له راډیو افغانستان څخه د کورنیو چارو وزارت ته راستون شوم، د راپور له بیانولو وروسته مې ولیدل چې بنديان تر اوسه لا د غونډېدو په ځای کې پر ځمکه ناست دي. جنرال محمد طاهر، د وزارت معین دشتی او د کورنیو چارو وزارت سکرتر په کې نه لیدل کېږي. له جګتورن نه مې د هغوی په اړه وپوښتل، په غور کې یې راته پټ وویل: «د خپل عمل په سزا ورسول شول.» ومې ویل: «له نورو بنديانو سره څه چلن کوئ؟» ویي ویل: «ستا انتظار مې درلود، چې ستاسو د پېژندګلوی له مخې په هغوی کې تصفیه وشي. هغوی چې شخصاً له قدیر او یا سلطنتي کورنۍ سره تړاو لري، هغوی د اوس مهال لپاره په وزارت کې له ځانه سره ساتو او پاتې نورو ته رخصت ورکوو.»

ما د بنديانو په ډله کې غلام فاروق یعقوبي، عبدالباقی، محمد علي یاور او د استخباراتو مدیر محمد عیسی لیدلی وو، لومړني درې تنه د پرچم له ډلې سره او محمد عیسی د قدیر د ورور اوښې په هغه پورې له تړلو کسانو څخه وو. جګتورن ته مې وویل چې: «دلته هېڅوک له قدیر او یا دربار سره تړاو نه لري او ټول پخوانی مسلکي کارکوونکي دی چې په تیرو رژیمونو کې یې هم په خپلو مسلکي څانګو کې کار کاوه.»

جگتورن وویل: «چې داسې ده، نو له دې امله چې اوس ما بنام دی ناوخته دی او هر څوک خپلې خولې او کورتې په آسانی سره نشي پيدا کولی نو کورتې او خولې دې يې په خپل ځای پاتې وي او په خپله دې پنځه پنځه تنه په نوبت سره له وزارت نه ووځي.»

حسن ضمير صافي مې پېژندلو، له دې پېښې يوه ورځ وروسته مې د هغه په کور کې له هغه سره وليدل او د قضیې په اړه مې ورته وپوښتل. راته ويې ويل چې: «د خيبر له وژلو وروسته يې يوه ورځ په يوه لکچر کې محصلينو ته د دغه بې رحمانه قتل مطالب بيان کړی وو او د هغې مسئوليت يې د دولت په غاړه اچولی ؤ، او محصلين يې د دغه ترور په وړاندې د دولت پر ضد پارولی وو.»

همداراز د ډاکټر ضمير په نوم يوبل تن چې هغه هم د مکروريانو په همغه بلاک کې هستوگن ؤ چې د پرچم ډلې فعال کارکوونکی او د استخباراتو تر څارنې لاندې ؤ ښايي په غلط نوم نيول شوی وي، په هر صورت، خو حسن ضمير صافي د د.خ.ا. د گوند د مشرانو په کتار کې زندان ته راوستل شوی ؤ چې تر خوشې کېدو وروسته يې تر يو څه وخته پورې خپلې دندې ته ادامه ورکړه او بيا وروسته يې د گوند له ليکو څخه هم استعفی ورکړې وه.

د ضمير صافي په خير په لسگونو انسانانو چې د هيواد په گوټ گوټ کې د د.خ.ا. گوند د مشرانو په اصلي ماهيت او د شوروي اتحاد د کمونست گوند په مستقيمه مداخله باندې پوهېدلی وو د حزب له ليکو څخه يې ځانونه گوښه کړل.

هغه قضاوت چې نن ورځ د د.خ.ا. د گوند او د هغې د ځواک غوښتونکو مشرانو په اړه شتون لري، د غوايي د کودتانه وړاندې قضاوت سره ډېر توپير لري. په هغه وخت کې د عدل، برابري، کور، ډوډی، کاليو، فرد د فرد له استثمار څخه د خلاصون، ځمکه د هغه چاده چې کار په کې کوي، د ښځو او نارينه وو د حقوقو برابري او په سلگونو نور مترقي شعارونه، ريښتيا هم که د عمل جامه يې اغوستی وای نو نن به افغانان له بدمرغيو او درېو دريو سره نه وو مخامخ، خو افسوس او سل افسوس، چې د سياسي واکمنۍ پر مهال يې د هغو ټولو شعارونو او پروگرامونو په خلاف چې د عملي کولو کرښه يې راکښلې وه عمل وکړ.

د دندې پای او له خطر ډکه شپه:

په کورنیو چارو وزارت کې پرته له موټرونو او انقلابي کارکوونکو څخه هېڅوک نه وو پاتې. جگتورن راته وویل چې اوس ستا خوښه چې د شپې له مونږ سره په وزارت کې پاتې کېږې او که کور ته ځې، ستا له گټورو او ریښتینو همکارو څخه یوځل بیا یوه نړۍ مننه کوم. ورته مې وویل که د شپې لخوا کومه ضروري دنده نه وي نو اجازه راگړئ چې کور ته ولاړ شم ترڅو چې فامیل مې اندېښمن نه وي. جگتورن د بیردم چلوونکي ته امر وکړ چې ما کور ته ورسوي، خو ما ممانعت وکړ او مې ویل اړینه نه ده چې په داسې حساسه شېبه کې یوه جنگي وسیطه له وظیفې لرې واقع شي، که د تیوټا موټر مې د کابل ولایت تر امنیه قوماندانۍ پورې ورسوي، کیدای شي زما جیب موټر به په پخوانۍ تم ځای کې ولاړ وي. جگتورن د ورځني نوم زما په لاس ولیکه، ترڅو د لارې په اوږدو کې د اړتیا په وخت کې ورڅخه استفاده وکړم. تیوټا موټر زه د کابل ولایت لویډیزې دروازې ته ورسولم، خپل څر رنګه جیب مې له وراهه ولید چې په خپل ځای کې ولاړ دي. تیوټا موټر مې رخصت کړ. همیشه به مې یوه کوچنۍ له ځانه سره ساتله، خپل موټر ته پورته شوم، هرڅو مې چې سویچ وواهه چالان نه شو، څرگنده شوه چې ډرپور د ډزو په مهال موټر له وزارت نه راییستلی دی، په خپل تم ځای کې یې درولی دی او د هغې روکر (...) راییستلی او په خپله هم کور ته تللی دی. بله چاره مې نه لرله د سالنګ واټ جادې ته ووتم، سر مې لوڅ و، د پولیسو بطلون مې اغوستی و، عسکري بالا پوښ مې هم په تن و چې زما بڼه یې ښېځي بدله کړې وه. مې لیدل چې یو ټیکسي موټر د کارته پروان له خوا د پل باغ عمومي په طرف روان دی. لاس مې ورکړ، ودرېد، له اهل هنود څخه دوه تنه په شاتنی سیمه کې ناست وو. مې پوښتل: «چېرته ځئ؟» وېې ویل: «خپل کور ته د میرویس میدان په لوري ځو.» زه هم موټر ته پورته شوم و مې ویل: «مجبورأ زه هم د علی آباد په طرف ځم.» موټر روان شو. کله چې ټیکسي د پلازا هوتل څلور لاري ته ورسېد، د دهمزنگ په طرف وڅرخېد. هنودانو وویل: «ودرېږئ مونږ همدلته کښته کېږو.» ورته و مې ویل: «ولې کښته کېږئ، زما څخه مه

دېرېرئ، زه هم خپل کور ته د کارته سه پل سرخ ته غم، له دې امله چې ما سره د ورځې نوم شته، نو که په لاره کې کومه اړتيا پېښه شي څوک مونږني ايسارولى او له دې امله چې زما خپل موټر چالان نشو، ناوخته شويدي نوزه هم ستاسو له ټيکسي موټر څخه په استفاده کولو سره کور ته غم. «له دې امله چې زما پيسې او سگرېټ د کور تې په جيب کې پاتې شوي وې او د ټيکسي کرایه مې هم نه لرله، نو ټينگار مې کاوه، خو هندوان چې سوداگرو او شتمن وو وېرېدل چې هسې نه په هغوی حمله ونکړم. عجيبه صحنه وه، زه د ټيکسي او کرایې به غم کې وم او هندوان د خپل ځان او پيسو په غم کې وو. تياره خپره شوی وه، په ښار کې ټيکسيان نه گرځېدل، ما په خپل زړه کې هوډ وکړ که هندوان له موټر نه کښته هم شي زه په همدې ټيکسي کې کور ته غم او هلته به کرایه ورکړم. يوځل بيا مې هندوانو (اهل هنود) ته کيسه تېره کړه چې څه ډول له خپل موټر نه پاتې شوی يم او له ما څخه دې کومه وېره او اندېښنه نه کوي، بلکې د ورځې له نوم په لرلو سره به له هغوی سره مرسته وکړم.

دېر حساس وخت ؤ، هندوانو هم بله کومه چاره نه درلودله تردې چې غاړه يې کېښوده، هرڅه چې کېږي يوځای سره روان شوو. د دهمزنگ څلورلاري ته چې ورسېدو، زمونږ موټر نوکريوال گروپونو ودراره، زه له موټر نه راکښته شوم او مؤظف شخص ته مې د ورځې نوم ورکړ، زما رنگ، جامو او لوڅ سر ته يې چې وکتل شکمن شو، زه يې خپل قوماندان ته بوتلم، د خپل دوه رنگه لباس او لوڅ سر کيسه مې ورته تکرار کړه. هغه له توفيق احمد سره په مخابره تماس ونيو ما هرڅه اورېدل چې توفيق ورته ويل چې کور تې او خولې د ټولو افسرانو په وزارت کې زمونږ سره دي، د چا په لاس مې چې د ورځې نوم ليکلی دی هغه زمونږ د همکارانو له جملې څخه دی. په خپل جيب موټر کې په پل سرخ سيمه کې خپل کور ته غي. د دهمزنگ د پوستې قوماندان ورته وويل چې ټولې ښې ريښتيا دي، خو په ټيکسي موټر کې د دوه تنو هندوانو سره د ميرويس ميدان په لوري روان دی. توفيق احمد ددې خبرې په اورېدو سره حيران شوی ؤ. ما ورباندې غږ وکړ چې ورته ووايه چې دېرور مې د موټر روکر (...) له موټر څخه کښلی ؤ او له ځانه سره يې وړی ؤ، ناچاره شوم د

سالنگ واک په جاده کې له دوه تنو هندوانو سره چې د میرویس میدان په طرف روان وو په تیکسي کې ورسره کښېناستم. بله چاره مې نه درلوده، وروسته توفیق احمد د دهمزنگ د پوستي قوماندان ته وویل چې لباس یې له نښې سره سم وي، په تکلیف کوئ یې مه زموږ له ریښتینو همکارانو څخه دي. پرېږده چې کور ته لاړ شي. دلته هندوان زما په ارزښت وپوهېدل، د علی آباد څلور لاري ته ورسېدو، تیکسي ودرېد، ما غوښتل چې کښته شم او پلې لاړ شم، ځکه لږه لاره پاتې وه، هندوان چې زما احسان مند وو، تیکسي ډرېور ته یې وویل چې لومړی ما پل سرخ ته ورسوي او وروسته بیا دوی میرویس میدان ته بوځي. د پل سرخ د دوکانونو په منځ کې زه له تیکسي نه کښته شوم، غوښتل مې چې له کوم دوکاندار څخه پیسې واخلم او خپله برخه کرایه ورکړم، اهل هند وویل، فرق نه کوي موږ تیکسي درست نیولی دی. هغوی د میرویس میدان په طرف وځوځېدل او زه د خپل کور دروازې ته راغلم. د پخوا په شان مې ۳ ځله د دروازې د زنگ تکه کيښودله، دوه درې ماشومانو دروازې ته رامنډې کړل، خپل کور ته ننوتم، خدای بخښلی مور مې چې تر لمانځه وروسته یې د دعا لپاره لاسونه لپه کړي وو چې خدای یې زوی روغ رمټ کور ته راستون کړي و، خدای (ج) یې دعا قبوله کړې وه. د مور لاسونه مې ښکل کړل، په غېږ کې یې ونیولم او د خدای (ج) شکر یې په ځای کړ. د کور ټول واړه او غټ خوشحاله شول او راڅخه راچاپېره شول.

انجنیر... د کاکا زوی مې چې په کانو او صنایعو وزارت کې یې د دارالامان په سیمه کې دنده درلودله د سختو ډزو له امله په دې نه و بریالی شوی چې په قلعه، زمان خان کې خپل کور ته ولاړ شي، زموږ په کور کې ایسار پاتې شوی و. هغه هم د پرچم ډلې له غړو څخه یو و. چې کوچنیان ویده شول، د ټول جریان کیسه مې ورته تېره کړه.

د افغانستان راډیو ملي نغمې او شعارونه خپرول، د څلورم غبر زهدار ځواکونو جگړن محمد اسلم وطنجار او د هوایي ځواکونو ډگروال عبدالقادر د د.خ. ا. گوند اعلامیه په پښتو او دري ژبو خپره کړه، خوزه پوه شوم چې لاهم کار سرته نه

دی رسېدلی. محمد داود خان او د کابینې غړي یې په ارگ کې ژوندی دی. ملي گارډ او ځینې پلوي پوځي قطعات مقاومت کوي او له انقلابیانو سره جنگیږي. ټوله شپه په کابل ښار کې د درندو او سپکو بېلابېلو وسلو ډزو دوام درلود. د شپې بندیز له ۸ بجو څخه نافذ شوی و، همغه لعنتي قیود چې څوارلس کاله یې دوام وموند، اوس هم جوته نه ده چې دغه منحوص او بدشگومه بندیز به ترڅو پورې نور دوام وکړي. ډول ډول اندېښنې راته پیدا کېدلې، ټوله شپه ویده نه شوم، کله به مې له ځانه سره فکر کاوه چې که د دولت پلوي قطعات برلاسه شي زما سرنوشت به څه وي، که له بیروني جنرالانو او پوځي قطعاتو سره د محمد داود خان ارتباط ټینګ شي، وسله وال پاڅون سل په سلو ناکام دی، خود کورنیو چارو او د دفاع بې کفایته وزیران چې په ارگ کې محاصره شوی وو هېڅ کار یې د دولت په گټه ترسره نه کړای شو.

زه د مرگ او ژوند ترمنځ په پوله ولاړ وم، ترڅو پورې چې د راډیو پروگرام خپرېده نو د محمد داود خان د نیولو او نسکورېدو د خبر د اورېدو انتظار مې کاوه. پروگرام پای ته ورسېد او د هغه په اړه کوم خبر نه و. اندېښنه مې په غم او خفګان بدله شوی وه، ټوله شپه مې په وینښه، غم او اندېښنو کې تېره کړه.

د غوايي ۸ مه د جمعې ورځ:

ما ټوله شپه خوب نه و کړی، د ورځې په رڼا کې مې د خپل کور د بام له پاسه هر لوري ته وکتل، سختې درنې ډزې وې. سهار د ۷ بجو په شاوخوا کې دوه جټ جنگي الوتکو د ریشخوړ فرقي له پاسه د تاج بېګ غونډۍ د دارالامان د ماڼۍ په شاوخوا کې په بمبارۍ پیل وکړ. د دولت په پلوي قطعاتو باندې شیبه په شیبه بمباریو شدت موند، په کوم ځای چې بمباري کېدله هلته لوګی او د اور لمبې پورته کېدې، راډیو هماغه شعارونه او ملي نغمې خپرولې، ځمکنۍ جګړې او هوايي بمباریو زور اخیستی و.

د ثور ۸ مه د جمعې د ورځې د ۱۰ بجو په شاوخوا کې دا خبر خپور شو چې مفهوم یې دا و:

سردار محمد داؤد، سردار محمد نعيم او د کابينې ځينې غړي چې په ارگ کې محاصره وو د پوځي انقلابي شورا مکرري غوښتنې ته يې چې د هغوی د تسليمېدو په اړه وه مثبت جواب ونه وایه، بلکې به سرزوری سره يې خپل مقاومت ته دوام ورکړ. په پای کې د انقلابي شورا لخوا د خپلسري اعمالو په سزا ورسول شول، ټول وځپل شول او د تل لپاره د محمد زيانود سلطنتي کورنۍ د واکمنۍ تېر له افغانستان څخه ټول کړای شو.

دغې اعلاميې په ډاگه کړه چې وسله وال پاڅون کاميابی ته رسېدلی دی او د محمد داود رژیم سقوط کړی دی، د محمد داؤد د وژل کېدو خبر له راډيو څخه په تکرار سره خپرېده.

پوځي انقلابي شورا د مرکز او شاوخوا ټولو قطعاتو ته بلنه ورکړه چې په ټول هیواد کې نظم او امنیت مراعات کړي او له پوځي انقلابي شورا سره خپل پیوستون اعلان کړي.

د پوځي شورا قرارگاه چې له راډيو افغانستان څخه د خواجه رواش هوايي ډگر ته لېږدول شوی وه، د محمد داؤد له وژل کېدو وروسته ارگ ته ولېږدول شوه، لارښودنې او حکمونه يې له هغه ځایه صادرول.

د جمعې له نیمایي ورځې وروسته چې د محمد داؤد دولت په بشپړه توګه نسکور شوی ؤ د هغه د وژل کېدو خبر راډيو افغانستان په پښتو ژبه داسې خپور کړی ؤ:

«د افغانستان زروړو هیوادوالو:

د دولت ضد ملي او فساد پالونکی دستگاه او شریډلی سلطنتي نظام، جاسوسي شبکې او د هغوی وتلی استازي محمد داؤد د آزادۍ بېخپونکی هوايي او ځمکنی قوتونو د منظمو ضرباتو لاندې د گران هیواد افغانستان د ټولو ملي دیموکراتیکو قوتونو په کمک وځپل شو.»

د جمعې د ورځې په اوږدو کې دا خبر له شعارونو او ملي نغمو سره په وار وار خپرېده. ټانکونه او زغره وال وسایط په ټولو څلور لارو ولاړ او ټولو وزارتخانو ته

ننوتی وو، بازار او مارکیتونه ترلی وو، پوځي قطعات او گز مې په ښار او جادو کې په حرکت کې وې، عوام الناس په ښار کې نه تر سترگو کېدل.

په افغانستان کې د لومړني ديموکراتيک دولت جوړېدل:

د ثور ۷ مه د پنجشنبې ورځ او د ثور ۸ مه د جمعې ورځ د کابل ښار د دولت پر ضد د انقلابي قوتونو په پوځي مارشونو تېره شوه. سردار محمد داؤد د کابينې له يوشمېر غړو او خپلې کورنۍ سره په ارگ کې په محاصره کې وو، په ارگ او د ريشخورو په فرقه او نورو قطعاتو باندې هوايي بمباريو د هغوی پوځي مورال کمزوری کړی و. د دولت پلوي قطعات يو په بل پسې د جگړې له ډگره وتل او تسليمېدو ته اړ شول. د شاوخوا قطعات لکه د ننگرهار فرقه چې د جنرال يونس خان په قوماندۀ د کابل په طرف په حرکت کې وه په شا و قبول شوه او نور د شاوخوا اکثره قطعاتو له مرکز سره اړیکې پرې شوی وې. د ريشخور د فرقې قوماندان چې د خپلې فرقې په قرارگاه کې ؤوېې نشوای کړای چې خپل قطعات د انقلابيانو پر ضد سوق کړي، ځکه چې هغه په خپله قرارگاه کې محاصره شوی و. د کاري او اکتيف قطعات او نور غټ او واړه جزو تاملونه د د. خ. ا. گوند د غړو تر قوماندې لاندې راغلی وو، دولتي دستگاه له خپلو ټولو امکاناتو سره له دې ډول پېښې سره د مخامخېدو هېڅ اټکل نه و کړی. د دفاع او کورنيو چارو وزيران په خپله عياشي، قباچاق او د شتمنيو په راټولولو بوخت وو، ان چې د بغاوت او کودتا پيل کېدو په مهال د د. خ. ا. گوند ۸ تنه مشران د تره کي او کارمل په گېلون ددوی په اسارت کې وو، دغې دستگاه ونه کړای شول دغه بنديان چې د تاج او تخت مدعيان وو له خپلې مخې څخه لرې کړي.

د ثور په ۸ مه د جمعې په ورځ محمد داؤد له خپل ورور محمد نعيم د بهرنيو چارو وزير، عبدالاله د ماليې وزير او د صدارت مرستيال، عبدالقدير د کورنيو چارو وزير او د خپلې کورنۍ له يوشمېر غړو سره په ارگ کې ووژل شول. عبدالقدير له ارگ نه د تېښتې په وخت سخت تېې شو او وروسته بيا د اردو په څلور سوه

بستریز روغتون کې ومړ. غلام حیدر رسولی چې ځان یې د قرغې فرقي ته رسولی ؤ ترڅو د هغوی په مرسته ارگ له محاصرې څخه خلاص کړي خو هېڅ کار یې له لاسه پوره نشو، که څه هم د فرقي قوماندان د دولت له پلویانو څخه ؤ خود کوچنیو قطعاتو قوماندانان له انقلابیانو سره یوځای شوی وو. رسولی چې ولیدل د فرقي د قوماندان له لاسه پوره نه ده نو د ځان د ژغورنې او تېښتې په فکر کې شو. د جیب موټر په واسطه یې له فرعي لارو څخه د دارالامان مخه ونيوله، او په ډېره ناچاری سره یې د مابینام په تروزمی کې په دارالامان کې د خپل دهقان کور ته پناه وړله. دهقان چې د رادیو د خپل له لارې یې د محمد داؤد د دولت د نسکورېدو، د داؤد او د هغه د ورور محمد نعیم د وژل کېدو خبر اوریدلی ؤ، په ښکاره دفاع وزیر ته په خپل کور کې پناه ورکوي او په پټیه خپل زوی د کودتا کوونکو نږدې پوستې ته استوي ترڅو له موضوع څخه راپور ورکړي. هماغه وه چې د دفاع وزیر د خپل دهقان په کور کې ژوندی نیول کيږي او لکه د جنرال محمد طاهر او نورو په شان وژل کيږي. د جمعي د ورځې په مابینام د رادیو افغانستان د خپل له لارې د پوځي انقلابي شورا تاریخي فرمان په لاندې ډول نشر ته سپارل کيږي:

«د افغانستان د وطنپالو افسرانو او سرتېرو انقلابی پاڅون د هیواد د خلق په اراده د ۱۳۵۷ کال د غوايي د میاشتې په ۷ مه نېټه ترسره شو. دا پاڅون چې د افغانستان د ملي او دیموکراتیک انقلاب پیلامه شمېرل کيږي، له ۲۴ ساعتونو څخه په کم وخت کې یې د محمد داؤد مستبد رژیم رانسکور کړ او په افغانستان کې یې د پوځي انقلابي شورا په لاس د یوه ملي او دیموکراتیک نظام بنسټ کېښود. ددې لپاره چې د ثور انقلاب خپلې درندې، دیموکراتیکې او ملي دندې په خلاقه، هراړخیزه او اغېزمن ډول سرته ورسوي، پوځي انقلابي شورا د دولت ټول چارواکي ځواک د افغانستان دموکراتیک جمهوري انقلابي شورا ته منتقل کړ او په خپله په هغې کې مدغم شوه. د پوځي انقلابي شورا د تصویب سره سم د دیموکراتیکو او ملي دندو ترسره کول د افغانستان د دیموکراتیک جمهوریت په انقلابي شورا پورې اړه نيسي.»

همدارنگه د ۱۳۵۷ د ثور په ۱۰ مه چې د ۱۹۷۸ د اپریل له ۳۱ مې نېټې سره یې سمون درلود د افغانستان د دیموکراتیک جمهوري دولت اوله ګڼه فرمان د راپیود خپوله لارې په لاندې ډول خپور شو:

لومړی: د د. خ. ا. انقلابي شورا په خپله لومړنۍ غونډه کې د افغانستان ستر ملي او انقلابي شخصیت نور محمد تره کی د د. خ. ا. د انقلابي شورا د رئیس په توګه په عین حال کې د حکومت رئیس یعنی «صدر اعظم» هم دی وټاکه.

دوهم: د د. خ. ا. انقلابي شورا د هیواد تر ټولو لوړ دولتي ځواک په توګه په خپله لومړنۍ تاریخي غونډه کې د ستر تاریخي بدلون د نقطې په عنوان د افغانستان د خلق آزادي بخښونکي نهضت په سرنوشت کې د رایو په اتفاق تصویب کړ:

۱- د ۱۳۵۷ کال د غوايي د میاشتې له ۱۰ مې نېټې وروسته افغانستان، د افغانستان د دیموکراتیک جمهوري دولت د سیاسي نظام درلودونکی دي.

۲- د د. خ. ا. انقلابي شورا لخوا حکومت د هیواد د لوړې اجرایه قوې په توګه انتخاب او د د. خ. ا. حکومت په نوم یادېږي، حکومت د د. خ. ا. انقلابي شورا په وړاندې مسئولیت لري.

د د. خ. ا. انقلابي شورا د رایو په اتفاق تصویب کړه چې تر بل اعلانه پورې به په ټول هیواد کې پوځي مقررات نافذ او پرځای وي. دا فرمان په انیس ورځپانې د ۱۳۵۷ کال د ثور د میاشتې د ۱۳ مې نېټې په لومړۍ ګڼه، پرله پسې ۱۴۵۲ ګڼه کې چاپ شوی ؤ.

د انقلابي پوځي شورا د تاریخي فرمان او د افغانستان د دیموکراتیک جمهوري دولت د لومړۍ ګڼې فرمان په اساس دیموکراتیک جمهوري دولت جوړ شو.

د محمد داؤد دولت نسکور شوی ؤ، په ښار کې ډزې خاموشه شوی وي، ټانکونو او زغره وال موټرونو په څلور لارو او حساسو ځایونو کې ځای نیولی ؤ، هتۍ او مارکیتونه خلاص شوي وو، اوضاع عادي حالت ته راګرځېدلې وه، خلک په جادو او لارو کې ګرځېدل او په خپلو ورځنیو چارو یې لاس پورې کړي ؤ. د جمعې د

ورځې په شپه ۹/۸ د شور د راډيو له لارې نوی حکومت اعلان شو، ترڅو د دولت ټولې ادارې، وزارتونه، تعليمي مؤسسې، ښوونځي، پوهنتون، بانکونه، شرکتونه او ټول مؤسسات لکه د پخوا په شان په ټاکلو وختونو کې خپلو کارونو ته دوام ورکړي، ټول مامورين، کارکوونکي، اجيران، ښوونکي، نارينه او ښځينه کارکوونکي، محصلين او محصلاتې خپلو ورځنيو عادي چارو ته دوام ورکړي او خپلو اړوندو ادارو ته حاضر شي.

د ۱۳۵۷ د شور ۹ مه د شنبې ورځ:

ما هم د راډيو د اعلان تر مخه لکه د پخوا په څير د گهيځ تر چای خښلو او ږيره خړيلو وروسته خپل يونيفورم په تن کړ، د جيب موټر لکه د پخوا په شان په ټاکلی وخت کور ته راغی او دفتر ته روان شوم. د لارې په اوږدو کې نجونې او هلکان زده کوونکي، نارينه او ښځينه مامورين او کارکوونکي ليدل کېدل چې خپلو دندو ته روان وو. په جادو او لارو کې لاروي تر سترگو کېدل، دوکانونه او بازارونه لکه د پخوا په شان بېرته وو. بالکل عادي وضعه راستنه شوی وه، په څلور لارو او حساسو ځايونو کې ټانکونه او مخابره لرونکي موټرونه ځای پر ځای وو.

د پخوا په شان د حاضري په وخت دفتر ته ورسېدم، ټول همکار مامورين وظيفو ته حاضر شوی وو، ماته راغلل او د شور د ۷ مې د برياليتوب مبارکي يې راته وويله، له دې کبله چې ځينو همکارو مامورينو د شور د اوومې ورځې په پوځي فعاليتونو کې زه ليدلی وم، د هر چا په تندي کې د پوښتنې نښې ښکاره کېدې چې بايد په تفصيل سره کيسه ورته تېره کړم. له دې امله چې فرصت مې نه درلود، ځکه د کابل ولايت نوی قوماندان جگتورن خان محی الدين «خلقي» ته چې نوی وظيفه يې اشغال کړی وه ورشم او يو شمېر همکاران مبارکي ته ورولم، له خپلو همکارانو سره مې ژمنه وکړه چې په يوه مناسب وخت کې به د شور د اوومې د پوځي فعاليتونو په اړه چې څه ډول د کورنيو چارو وزارت ونيول شو او زه څنگه له انقلابي غواکونو سره يوځای شوم او څنگه د د.خ.ا. گوند د مشرانو د خلاصون لپاره د کابل ولايت

ته راغلم او د کابل د امنیه قوماندانۍ مقاومت مې مات کړ، نظارتخانه ته ننوتم، او په پای کې له کومې لارې اوڅه ډول د افغانستان راډیو ته لار مې او د پاڅون د ورځې دلسمې نور جریانونه په تفصیل سره هغوی ته وایم.

له څو تنو همکارانو سره د امنیې قوماندان دفتر ته ورغلم. د امنیې قوماندان او د هغه د همکارانو گروپ او ملگرو هریو امیر محمد حسین خیل، تورن محمد نبی نایب خیل، تورن محمد نظیم، تورن احمد شاه، خورد ضابط عبدالحکیم کتوازی او یو ډېر شمېر نورو افسرانو چې نومونه یې رانه هېر شوي دي د ځان او همکارانو له وړېښتنو وروسته هغوی ته د ثور د انقلاب او د نویو دندو مبارکي وویلې.

د پولیسو ادارې ټولې بهر ته وې خود دفتر عادي چارې په تېره درېدلې وې، د پخوا په برعکس د امنیه قوماندانۍ په انگرې کې ډلې ډلې د اردو افسران د قوماندان مبارکۍ ته را تلل او د پولیسو په ټولو ادارو او دفترونو به گرځېدل او پوښتنې به یې کولې چې فلاټۍ څانگه څه دنده لري؟ کومې کومې څانگې او قطعات مو تر لري؟ د هرې ادارې او شعبې او یا جنايي څانگې مو تر او وسیله به چې تر سترگو کېده پرته له کومې پوښتنې به په کې سپرېدل او په بازار کې به یې گرځول، د پولیسو افسرانو دا مجال نه درلود چې ممانعت وکړي.

د اردو او پولیسو افسرانو ترمنځ له پخوا څخه یو ډول ذهني بدبینۍ شتون درلود. د پولیسو مسلکي افسرانو چه په ښارونو کې په پرگنو کې له خلکو سره اړیکې درلودلې، اکثره د ټیټو او متوسطو رتبو د پولیسو افسران د خپلو مسلکي دندو د ترسره کولو لپاره په ښار کې په موټر کې گرځېدل، به داسې حال کې چې د ټیټو او متوسطو رتبو د اردو افسرانو په قشلو کې دنده ترسره کوله او د نورو دندو د ترسره کولو لپاره به بسونو او یا ترپال لرونکو لاریو کې گرځېدل. د پولیسو له افسرانو سره یې یو ډول کینه او بدبینۍ لرله چې ولې هغوی ته هم لکه د پولیسو د افسرانو په شان مو تر نه ورکول کېږي. اوس چې فرصت په لاس ورغلی ؤ او د اردو ټول افسران وسله وال شوي وو، بې له دې چې د پولیسو افسرانو اساسي او مسلکي

دندې په پام کې ونیسي د پولیسو نقلیه وسایل یې د خپل چکر او تفریح لپاره هرې خواته غغللول او هڅه یې کوله چې مهمې چوکۍ ونیسي. په توقیف ځای او نظارتخانه کې ټاکل شوی مقررات نه رعایت کېدل، هر چا په هر وخت کولای شول په توقیف او نظارتخانه کې له خپلو خپلوانو او دوستانو سره ملاقات وکړي، او ان چې کولای شي د څارنوالۍ او یا محکمې له اجازې نه پرته بندي له توقیف یا نظارتخانې څخه راوباسي. تردې چې ځینې فاحشې بڼې او اخلاقي جرمونو حرفوي مجرمین د اردو د افسرانو په واسطه د خوړو څو لپاره له توقیف او بنديخانې څخه ایستل کېدل. له دې جملې نه یوه ښکلې هنرمنده سندرغاړه پېغله چې ډېر خوږ آواز یې درلود چې د کوم اخلاقي جرم په ترڅ کې بندۍ شوی وه هره شپه به د امنیې قوماندان او د هغه ورسره گروپ له بنديخانې څخه راایستله. ددغې سندرغاړې له نوم یادولو څخه د انساني ملحوظاتو په وجه ډډه کوم. په پای کې د سندرغاړې دوسیة حفظ او له بند څخه خوشې کړای شوه، چې وروسته له څه مودې بیا دغه سندرغاړې له یو سندرغاړي سره واده کوي او اوس له مېړه او اولادونو سره خارج ته مهاجره شوی ده.

د د. خ. ا. گوند ملکي غړی او د وسله وال پوځ افسران چې هر وزارت او ادارې ته ننوتی وو، له پخوانیو مامورینو سره یې شکمن چلن کاوه، چې له همدې کبله د ورځنیو عادي چارو بهیر تغیر خوړلی ؤ او په تېره درېدلې وې. دا حالت زما لپاره او هم هغو مسلکي افسرانو ته چې د کابل په امنیه قوماندانۍ کې د پولیسو ادارو مسئولیت ورله غاړی ؤ د حیرانتیا وړ ؤ. زه چې له یوې خوا د پولیسو مسلکي او د پخوانۍ رژیم د سابقه لرونکو افسرانو له جملې څخه یم، او له بلې خوا د ثور په اوومه له انقلابیانو سره یوځای شوی یم او په پوځي فعالیتونو کې مې رول لوبولی ؤ، ټولو له ما څخه پوښتنه کوله چې دا بې نظامي د څه لپاره ده؟ او دا گپوډۍ به ترڅو پورې دوام ولري؟ ما پرته له دې چې هغوی ته د صبر او زغم توصیه وکړم بله چاره نه لرله.

د کورنیو چارو له وزیر نور احمد نور سره کتنه او د رهبرۍ په کچه داخلي تضادونه:

عبدالصمد ازهر چې د پرچم ډلې غړی او د پولیسو د مخکښو افسرانو له جملې څخه ؤ، راته تېلفون کړی ؤ چې د کورنیو چارو په وزارت کې وزیر او د ژاندارم او پولیسو عمومي قوماندان څنگ ته ورشم او له هغوی سره پېژندگلوی وکړم. د پرچم ډلې نور احمد نور د کورنیو چارو د وزیر په توګه او د خلق ډلې سید داؤد تړون د ژاندارم او پولیسو د نوی عمومي قوماندان په توګه ټاکل شوی وو. ازهر د وزارت د سلاکار په توګه کار کاوه. د ثور د اوومې ورځې په اړه زما د فعالیتونو په هکله یې د کورنیو چارو وزیر ته له مخکې نه حال تېر کړی ؤ. نور چې د پرچم ډلې د تشکیلاتو په برخه کې کار کاوه، زه یې په نوم او شهرت سره پېژندم، خو مخامخ یې نه وم لیدلی. له ازهر سره یوځای د وزیر دفتر ته ورغلم، ورته وروپېژندل شوم، وزیر چې زما له فعالیتونو څخه لا له وړاندې نه خبر ؤ، له خپله ځایه راپاڅېد او په ورین تندۍ او په مینه سره یې نوازش کړم او زما د پوځي فعالیتونو له کبله یې تحسین او شاباش راباندې ووايه. له خبرو او څرګندونو څخه خوښ او راضي ښکارېده، له خپلې چوکۍ راپاڅېد او د چای څښلو مېز ته له ما او ازهر سره کښېناست. چای او کلچې مو خوړلې، زما د فعالیت او د خپلو نورو ملګرو له فعالیتونو څخه یې په وار وار ښه یادونه کوله. د وزیر شفقت زما له توقع څخه زیات ؤ، زه دغه مهال د وزیر د خبرو په ارزښت نېوهېدم چې د یو ناڅیز فعالیت په وړاندې څومره خوښې ښکاره کوي او ویار ورباندې کوي.

ما د حزب په دننه کې د مشرتابه په کچه له دومره ژورو اختلافاتو څخه خبرتیا نه لرله. په ښکاره حزب له انشعاب نه وروسته اتحاد کړی ؤ، ما داسې انگېرله چې ټولې داخلي ستونزې حل شوی دي، خو د رهبرۍ په کچه له دومره ژورو تضادونو څخه چې د ځان غوښتنې او واک غوښتنې په بنسټ وو خبر نه وم، چې تراوسه یې هم په ریښتیا او اخلاص سره وحدت نه دی کړی. هر یوه بل ته کمین نیولی ؤ، د ثور د پاڅون په پېښه کې چې د امین په مستقیمه قوماند ترسره شوی ؤ خلقیان برلاسي

وو او پرچميانو ته په برابره ونډه قايل نه وو. له زندان څخه مشرانو ته د نجات ورکولو په لاره کې زما فعاليت خلقيانو ته يې ارزښت او ناليدلی ؤ او پرچميانو ته يې د پاڅون د قوماندې تر صادرولو وروسته ډېر زيات ارزښت درلود. د وزير لخوا زما قدرونه او نوازش زما له هيلې څخه ډېر زيات ؤ. ما فکر کاوه چې واحد گوند او د يوې اساسنامې پيروان دي، ځکه ان چې د انشعاب پر مهال يې هم واحده اساسنامه درلودله، له وحدت وروسته به ټول مسايل حل شوی وي او بايد حل شوی هم وای. هغه فشار چې د محمد داؤد دولت په دواړو ډلو راوړی ؤ يوشان ؤ او حزب هم د همدې فشار له امله وحدت ته اړ کړای شوی ؤ، خود دواړو ډلو ځان غوښتونکو او قدرت غوښتونکو مشرانو په ريښتين ډول يو نه وو چې پايلې يې وروسته راڅرگندې شوې او د همدې ځواک غوښتنې له امله وروسته بيا يو په بل پسې له منځه لاړل. خلقيانو به په پرچميانو بريدونه کول او کله به پرچميانو د دروغجن وحدت د پردې تر شا په خلقيانو تيری او بريد کاوه، چې په ټولنيزه توگه له دننه څخه کمزوری او ډډ شوي وو.

لکه څنگه يې چې د واحد حزب، او له سره د يو موټی کېدو ادعا کوله نه وو بلکې د مشرتابه په کچه په گوند کې ډلې او فرکسيونونه موجود وو، چې لکه د وېنو (موريانه) له دننه څخه خورل کېدل تردې چې نهست او نابود شول.

د کورنيو چارو وزير د ثور د اوومې ورځې د فعاليتونو په لړ کې په لومړۍ ليکه کې د جگړن عمر د ټانگ د مخکېني او د هغه د شهادت، د جگړن محمد رفيع او نورو له فعاليتونو څخه په وياړ سره يادونه کوله، زما فعاليت يې هم د پرچم ډلې له لاسته راوړنو څخه شمېرل، چې گڼې دواړه ډلې د محمد داؤد د رژيم په نسکورولو کې په پوځي او انقلابي فعاليتونو کې برابره ونډه لرې. ښاغلی نور خبرې په داسې جملو کې پوښلي وې چې په آسانه سره چا د داخلي اختلاف احساس نشو کولی، خو د خلق ډلې مشرانو او چارواکو په څرگنده سره د خلقيانو بېلاسی شو له اوځانونه يې پرته د چاله گډون څخه د ثور د انقلاب وراثان شمېرل.

له نور سره له کتنې او پېژندگلوی وروسته د ازهر په ملگرتيا د تړون دفتر ته

ورغلم. د ازهر لخوا له پېژندگلوی وروسته مې په لنډ ډول ورته د پنجشنبې د ثور د اوومې نېټې کړنې او فعالیتونه چې ما په کې ونډه درلودله بیان او تشریح کړل. د هغه له سلوک او چلن څخه داسې برېښېده چې د ازهر خبرې یې چندان خوښې شوی نه وې. د بريالیتوب لومړنۍ ورځې وې، زما د حال په اړه یې پوښتنې وکړې او ما ته یې د کابل د امنیې له قوماندان سره په صمیمانه همکارۍ کولو توصیه او لارښوونه وکړه او رخصت شوو.

د کابل نوې والی او د «خلقې» خان محی الدین خېلواکه قومانداني:

د شنبې په ورځ د ثور په ۹ مه د راډیو د اعلان په اساس ټول مامورین اړوندو ادارو ته حاضر شوی و. د زراعت پخوانی وزیر عبدالحکیم چې دغه مهال د کابل والی و هم خپلې دندې ته حاضر شوی و. د امنیې قوماندان میرگل چې د پنجشنبې په ورځ چې د ټانکونو د وړاندې تگ او تعرض له کبله یې ولایت ته تېښته کړی وه خپلې دندې ته حاضر نشو.

د امنیې قوماندان خلقی خان محی الدین ته له کومې مرجع نه تېلفوني هدايت وشو چې د ادارو آمران او مامورین د ولایت صالون ته د نوي والی د پېژندگلوی لپاره راجمع کړي. ډگروال عبدالقادر نوی والی سالم «مسعودی» مامورینو ته وروپېژندلو او له پخوانی والی عبدالحکیم نه یې هیله وکړه چې یو څو ورځې د والی د سلاکار په توګه همکاري وکړي. سالم مسعودی د امین د ځانګړو ملګرو له جملې څخه و چې د ښوونې او روزنې په وزارت او نورو تعلیمي ادارو کې یې یوځای کار کاوه، چې په دې ترتیب سره د کابل ولایت ټول مهم پوستونه نامسلکي او بې تجربې اشخاصو ته وسپارل شول.

د امنیې قوماندان، د کابل والی، د دارالمعلمین مدیر او د خپلواکۍ ادارو چارواکي ټول غیر مسلکي کسان وو. اداري څانګې هم د هغوی له دوستانو او خپلوانو څخه ډکې شوی وې. د هیواد د پلازمینې کابل ښار اداره له دوه میلیونو

وگړو سره نامسلکي او بې تجربې او احساساتي کسانو لاس ته وسپارل شوه. د امنیې قوماندانان همکاري گروپ په بې پولې اختیاراتو سره د کابل په له پېښو ډک ښار کې د خلکو په مال، حال او ناموس باندې څه یې چې زړه غوښتل ترسره کړل. دا طبیعي چاره ده چې په سترو او گڼ میشته ښارونو کې حرفوي مجرمان، قمارخانې، فاحشه خانې، چرس خانې، شرابخانې، شراب پلورونکي او شراب اخیستونکي، جیب وړونکي او داسې نور جنايتکاران لږ یا ډېر شتون لري. د پېښو گراف د پولیسو له اغېزمن فعالیت سره تړاو لري، په هرڅومره کچه چې څارنه، له جرمونو سره مجادله او مخنیوي موجود وي، په همغه کچه د پېښو او جرمونو کچه ټیټه وي، خوددې برعکس کله چې پولیس بې اعتنا شي، نو د مجرمانو لپاره د جنایې فعالیتونو زمینه برابرېږي او د پېښو کچه پورته ځي. کله چې د پولیسي ادارو چارواکي د حرفوي مجرمانو همکار او په جرم کې شامل شي نو څرنگه به د پېښو کچه کمه شي؟

د امنیه قوماندانۍ په ادارو کې ورو ورو د قانونیت، وړتیا او د تناسب اصل خپل مفهوم له لاسه ورکړی و. په خپله قوماندان هم په ډېر کم وخت کې دومره په عیاشۍ کې ډوب شو چې حتی د کار په رسمي وخت کې د پولیسو دفترونو ته د بهلابېلو حرفوي مجرمانو تگ راتگ شروع شوی و. د دفترونو تېلفونونه په سپارښتونو او راکړې ورکړې مصروف وو. په ټولنه کې د قضاوت بهترین مرجع خلک دي. خلکو ورو ورو په پولیسو باندې خپل اعتبار بایلود او د پولیسو شعار چې «پولیس د خلکو په خدمت کې» و په «څارندوی د خلکو په ذلت» بدل شوی و. یوه ورځ د امنیې قوماندان په دفتر کې ناست وم د چهاردهی د ولسوالۍ د څارندوی قوماندان جگنورن سیف الله د کابل ولایت قوماندان ته راغی، راپور یې ورکړ چې تېره شپه یو بلار له دوه زلمو زامنو سره د یو فولکس واگون موټر په سپرلۍ د شپې د گرځېدو د بندیز په وخت کې د گزمو په واسطه ولسوالۍ ته راوستل شوی وو، که څه هم وسله او یا د شک وړ کوم اسناد ورسره نه وو، هغوی له خپل موټر سره په ولسوالۍ کې ساتل شويدي، په دې اړه هدایت غواړم.

په راپور په اورېدو حیران شوم، انتظار مې ویوست چې «خلقې» څه لارښودنه کوي. د ولایت قوماندان په یو ډول بې پروایۍ سره وویل: «دا خلک چې یوه دوه شپې د نظارت خانې مزه وڅکي نو هله به د شپې د ګرځیندۍ د بندیز په اهمیت پوه شي.»

ما بې اختیاره له سیف الله نه وپوښتل چې: «موټر له کومه ځایه چېرته تللو؟ د شپې په خوبجو د ګرمې لخوا نیول شوی و؟ د موټر او کسانو د تالاشۍ په مهال څه شی لاس ته درغلی دي؟»

ویي ویل: «پلار او زامن په دارالامان کې د یوه خپلوان په کور کې مېلمانه وو، کله چې خپل کور ته تلل، د شپې په لسو بجو د ګرمې لخوا نیول شوی او ولسوالۍ ته راوستل شوی دي، په تالاشۍ کې هېڅ شی نه دی موندلی.» د ولایت له قوماندان څخه مې اجازه وغوښته او د درناوۍ نه په ډکه لهجه مې ورته وویل، لازمه نه وه چې له تالاشۍ نه وروسته یې یوه شپه او یوه ورځ بنديان کړي، د اشخاصو او موټر د هويت له تثبیت نه پس باید د یو تن پولیس په واسطه باید خپل کور ته سپارل شوی وای او تینګار پرې شوی وای چې تردې وروسته د شپې ګرځېدیز په جدي توګه رعایت کړي.

اصلاً مې ورته د قانونیت، تناسب لرل او وړتیا په اړه د پولیسو کړنې یوڅه روښانه کړې خود د علاقې وړ ورته ونه ګرځېدل.

دا پېښه د بېلګې په ډول ذکر شوه چې له دې څخه د خپلواک ګروپ ټولې کړنې اټکل کولای شو. د بچه سقاو حبیب الله د کارکوونکو په ډله کې او د ځینو بې عقله حزیانو په منځ کې یوازې همدومره توپیر شتون درلود چې هغوی کلکوال او بې سواده وو او دا ښاري او باسواده وو. هغوی له قانون نه خبرتیا نه لرله او دوی د قانون په وړاندې بې تفاوته وو، هغوی په اړه دوو او جګړو کې خپل آسونه څاربه کړل، پیسې او شتمنۍ یې پیدا کړه، او دوی د انقلاب په نوم هر څه یې چې وغوښتل ترسره کړل.

د ولایت د امنیې قوماندان چې د نظم او عامه امنیت ساتلو لومړۍ درجه

مسئول ؤ، دغه د خلکو د مال، ځان او ناموس د امنیت ساتنې لومړۍ درجه مسئول په خپله د نفساني خواهشاتو او عیاشۍ په ډنډ کې داسې ډوب شوی ؤ چې یوه شپه د نشې په حالت کې په قلعه فتح الله خان کې د ماری په نوم د یوې فاحشې کورته ورځي، له هغې سره په عیاشۍ پیل کوي، د وخت د استخباراتو د ستگاه دغه موضوع کشفوي، قوماندان په نوموړی کور کې په داسې حال کې چې لوڅ لغړ د نشې په حالت کې له فاحشې سره په فحاشۍ لگیا دي نیول کېږي. د وخت رژیم د خلقي خان محي الدين د دغه جرم د پتولو لپاره هغه له دندې گوښه کوي او د احتیاط په نوم دوه اونۍ په کور کې کښيني، او له پنځلس ورځو وروسته یې د فراه د والي په توگه مقرر وي، له دې امله چې «خلقي» له یوې ځانگړې ډلې سره تړلی ؤ، نود فرکسیون او ډلې گټې د هیواد تر گټو پورته وې. په همدې اساس وه چې د هیواد په گوټ گوټ کې د فرکسیوني گټو د ساتلو په موخه د هیواد عالی گټې، د خلکو امنیت، سوکالۍ او نېکبختی او د ټولنې نېکمرغي د ناوړو پېښو ښکار شوی وه. په پایله کې خلکو له رژیم څخه واک ته پیدا کاوه، د مخالفینو تبلیغات کاري او اغېزمن واقع کېدل، تردې چې ورو ورو په ټول هیواد کې د رژیم پر ضد د مقاومت ډلې جوړې شوې او د سوسیالیستي بلاک مخالفینو په بشپړ ډول له دې چلن څخه گټه پورته کړه او میلیونې پرگنې یې خپل ځان ته راکارولې.

د بهرنیو چارو له وزیر حفیظ الله امین سره لومړنۍ کتنه: زه د ثور په لسمه د کورنیو چارو د وزارت لخوا د کابل د امنیت د آمر په توگه مقرر شوی وم. دا چوکۍ د خلقي خان محي الدين د گروپ یو غړي چې جگړن امیر محمد حسین خیل نومېده ځان ته غوره کړی وه او د امنیت والگا موټر یې په خپل واک کې راوستی ؤ. زما په ټاکل کېدو چې د کورنیو چارو د وزارت لخوا ترسره شوی وه د ولایت د امنیې قوماندان موافقه نه لرله، خو په څرگنده یې کوم مخالفت نه کاوه. زه له یوې هیرانوونکې فضا سره مخ وم. د کورنیو چارو وزارت د دې لپاره چې د ولایت قوماندان یو غیر مسلکي او بې تجربې سړی دی، د هغه په څنگ کې

باید یو مسلکي او تجربه لرونکی شخص شتون ولري ترڅو کومه وظیفوي تشه رامنځ ته نشي، له بلې خوا د امنیتي قوماندان او د هغه همکار ګروپ ټولې پولیسې چوکۍ په خپل منځ کې سره ویشلې وې او نه یې غوښتل چې بل څوک د هغوی په منځ کې دیوال شي، په تصادفي ډول زه د هغوی د راز د یو مخل یا ضرري په توګه ګرځېدلی وم، زه نه درود افسروم او نه خلقي بلکې د یوې ډلې او دستگاه په اداره کې د شپږم کلک (ګوته) ناخوښه عنصر په توګه مقرر شوی وم.

د کابل نوی والی سالم مسعودی راته وویل چې سمدستي د بهرنیو چارو وزارت د امین دفتر ته ورشم، د موټر خبره مې ورته وکړه، خپل ډریور ته یې لارښوونه وکړه ترڅو ما د بهرنیو چارو وزارت ته ورسوي. د بهرنیو چارو وزارت لکه د یوې پوځي قرارګاه په ډول کلک امنیتي تدابیر نیولی وو. د ننوتو له دروازې څخه د بهرنیو چارو د وزیر تر دفتره څو ځله تالاشي شوم، په دوهم منزل کې یې د مراجعینو د ناستې لپاره چوکۍ ایښې وې، نږدې شلو تنو له امین سره د کتنې انتظار کاوه. له هغې جملې څخه یو هم د ښوونې او روزنې د وزارت معین ښاغلی فاضل خان چې د بکلوریا په دوره کې زموږ د لیسې مدیر او زموږ د ټولګۍ د یو مضمون استاد ؤ او ما ورسره پېژندګلوی لرله په منتظرینو کې ؤ. ما هم د معمول سره سم خپل نوم او شهرت ولیکه او د مسئول تن په لاس کې مې ورکړ. لږه شېبه وروسته امین له یو مېلمه سره چې د دیپلومات ښه یې لرله د مشایعت او خدای پامانۍ په ډول د هلېز ته راووت او له مېلمه سره یې خدای پاماني وکړه. د انتظار کونکو خوا ته راغی، زه یې چې ولیدم، له انتظار کونکو څخه یې بخښنه وغوښته او ویې ویل چې که بهې نویتي کيږي هم دا افسر ما رابللی دی، ستاسو په اجازه یو څو دقیقې ورسره ګورم. زه یې له لاسه ونیوم، دفتر ته ننوتو او د ګډې میز شاته د چای څښلو لپاره کښېناستو. یو ګیلاس چای راغله او د سګرټو لطف یې وکړ، له تندې یې داسې بریښېده چې امین ډېر خوشحاله دی او په ځان ویاړ کوي. ماته یې په خدا وویل: «وډې لیدل چې زموږ ګوند له یوې شپې او ورځې څخه په کم وخت کې د داود خان مستبد رژیم نسکور کړ او هیواد ته یې د تل لپاره د محمدزیو د کورنۍ له

ظلم او استبداد څخه نجات ورکړ؟» د تایید په ډول مې ورته وویل: «هو، په خپلو سترگو مې ولیدل چې دولت ډېر ژر سقوط وکړ.» په موسکایې وویل: «په یاد دې دي چې زما د نیولو لپاره دې په نیمه شپه کې د پولیسو په ځواک زما کور محاصره کړ او په تلاشی دې پیل وکړ؟» ومې ویل: «هو، دا هرڅه مې په یاد دي.» ویې ویل: په دغه شپه ستا د ځوان مردانه چلن څخه ډېر مشکور یم، دوه ملگری انجنیر ظریف او فقیر محمد چې د دندو ترسره کولو لپاره ماته راغلي وو او هغوی مې تاته د پولی تخنیک محصلین او زما د زوی عبدالرحمن هم ټولگي دروېژندل تاسو زما خبره ومنله او هغه مو خوشې کړل، هغوی ډېر مهم او ګټور واقع شول ځکه هغوی دواړه په اردو کې زما د ملګرو ارتباطي غړی وو. «امین چې زما په لیدلو سره د تلاشی د شپې ټولې خاطرې په ځانګړې توګه زما مرستې چې ډېره ګټه یې ورته رسولی وه یوه یوه یې په ګوته کړه او زما څخه یې بیا بیا مننه کوله. خپلو خبرو ته یې دوام ورکړ او ویې ویل: «کله چې مې کور محاصره شو او تاسو د دروازې زنگ کیمانده د انقلاب قوماندنه نیمګړې پاتې وه. کله چې زما زوی عبدالرحمن د پولیسو د راتګ خبر راکړ نو مجبوراً ټولې پانې او کاغذونه مې نیمګړي راټول کړل او ښځې مې په خپل لستونې کې پټ کړل، او له دوه تنو انجنیر ظریف او فقیر محمد سره تاته دروازې ته راغلم، د تلاشی په مهال ډېر اندېښمن وم، کاغذونه چې ډېر محرم دي چې له مېرمن سره مې ووېسې نه چې افشا شي او تاسو ته په لاس درشي. په یاد دې دي کله چې د زنانه د کوټې د تلاشی نوبت راوړسېد، په ټینګار مې درنه هیله وکړه چې په کوټه کې زما پېغلې لونه او خوابښې مې چې سپین سرې ښځه ده او ناروغه ده ویده دي، که د عملیاتي ډلې ټول غړي اتاق ته ننوځي له دې امله چې ستاسو په عملیاتي ډله کې ښځینه پولیس نشته د افغاني کلتور له مخې یو ډول بې عزتي راته ښکاري، تاسو هم زما دا هیله ومنله او د نورو غړو له ننوتو څخه صرف نظر شوې، له ما سره یوځای کوټې ته داخل شوې او په سرسري ډول دې تلاشي واخیسته او په دقیقه توګه دې تلاشي وانه خيسته، تر ټولو مهمه دا چې زما ورو عبدالرحمن هم له خپلې مېرمن سره په همدې کوټه کې و، هغوی دې نالیدلي وګڼل

او که نه نو په اصولي ډول هغه هم نیول کېده. زما وروستنی او تر ټولو مهم خواهش چې تاسو ومانه هغه دا ؤ چې په همغه شپه دې د سمت د مامور تر څارنې لاندې زه په خپل کور کې شپې تېرېدو ته پرېښودم، ما له فرصت نه په استفادې سره څرنگه مې چې خوښه وه په همغه شپه کې د انقلاب د قوماندې د صادرو لو کار بشپړ کړ، که نه نو اوس به زه هېڅکله د بهرنیو چارو وزیر نه وم، او زموږ گوند هېڅکله سیاسي قدرت لاس ته نشور اوړلای، ځکه نو زما په اند تاسو زموږ په انقلاب کې مهمه او ستره ونډه لرلې ده.» ما ددې خبرو په اورېدو چې په ناڅېرۍ کې مې ترسره کړې وې امین ته څرگنده کړه: «ما هر هغه څه چې هاغه شپه کې ترسره کړي دی ستا د ورور عبدالله خان سره د پخوانۍ پېژندگلۍ او اخلاص له مخې وو، دا چې دا ناڅیز مراعاتونه دومره گټور تمام شوي دي دا ټول ستا د نوښت او اتلولۍ تر مخه وو چې په لږ وخت کې ستر کار ترسره شو، په داسې حال کې چې سبا ته تاسو هم زندان ته راغلئ، خو ستاسو لارښودنه او دستور دومره منظم او اغېزمن ؤ چې یو یو تطبیق او د عمل جامه یې واغوستله، ستاسو اتلولي یو ځل بیا تاسو ته تبریک وایم.»

امین داسې خوښ او تازه ؤ چې بیا یې ماته د خبرو نویت رانکړ، خپلو خبرو ته یې دوام ورکړ وې ویل: «پرون درې تنه بریدمن سید رحیم، بریدمن یوسف سحر او تاسو پخپله چې موږ ته مو له زندان نه نجات را کړی ؤ، د خلق کور (جمهوری ارگ) ته غوښتل شوی وئ. د انقلابي شورا رئیس تره کی غوښتل له تاسو سره خبرې وکړي، دوه تنه حاضر وو خو تاسو حاضر نه وئ داسې هدایت او پرېکړه وشوه چې یاد شوی درې تنه چې په ستونزمنو شرایطو کې یې په مېړانه رهبران له زندان نه خوشې کړل نو اوس دې زموږ ساتنه او امنیت هم په غاړه واخلي، په دې اساس پرېکړه وشوه چې سید رحیم به له تره کی سره، سحر به له کارمل سره او ته به له ما سره د یاورو ساتونکی په حیث دنده ترسره کوئ، تاسو مې په همدې اړه راغوښتی یئ.»

ددې پرېکړې په اورېدو په زړه کې اندېښمن شوم، زه له دې دندې سره موافق نه وم. امین هم زیات شمېر ساتونکی او یاوران درلودل، زما له شتون سره یې چندان علاقه نه لرله خو د نزاکت له مخې یې د تره کی پرېکړه ماته ابلاغ کړې وه. زه په ظاهره

چوپ پاتې شوم. امین خپلو خبرو ته ادامه ورکړه او ویې ویل: «د کابل امنیه قوماندانی هم ډېره مهمه ده غوښتل مې تا د کابل د امنیه قوماندان په حیث وټاکم، خو له دې امله چې خان محی الدین خلقي د دې چوکۍ ډېر هیله من ؤ، عجالتاً مې هغه د قوماندان او ته مې ورسره په څنگ کې د امنیت د آمر په توګه ټاکلی یې، قوماندان د اردو افسر او غیر مسلکي دی، تاسو مسلکي افسر او تجربه لرونکی یاست، تر یوه وخته ورسره باید همکاري وکړې، اوس اختیار لرې هره یوه دنده چې غوره کوئ.» مې ویل رښتیا هم د کابل د امنیه قوماندانی چارې به په دې انقلابي شرایطو کې ډېرې مهمې وي. «امین هم خوشحاله شو او ویې ویل: «په سمدستي توګه د کابل د امنیت د آمر په حیث دنده اشغال کړئ، زما په وړاندې تاسو د کابل ښار د امنیت مسئول یاست، هر وخت له ما سره په تماس کې اوسه.» او د خدای پامانی په ډول له خپله ځایه راپاڅېد. د امنیت د آمر په توګه چې ما کومې ستونزې د خان محی الدین خلقي له ګروپ سره احساسولې، فرصت په لاس رانغی چې امین ته مې ویلی وای، له ځان سره مې فکر کاوه چې د بهرنیو چارو وزیر به د قوماندان او پوځي پوستونو په ټاکنو کې څه مسئولیت لري. دا پوستونه د ژاندارم او پولیسو د عمومي قوماندانی په تشکیلاتو کې دی، باید ګوښه کول او مقرول او د ستونزو حل د کورنیو چارو د وزارت د عمومي قوماندانی لخوا ترسره شي، خو په عملي ډول امین د اردو ټولو نظامي پوستونو د ځای پر ځای کولو، او د اګسا او پولیسو د واک خاوند ؤ. وروسته بیا څرګنده شوه چې د دیموکراتیک په نوی جمهوري رژیم کې «زیر کاسه نیم کاسه شتون لري». حفیظ الله امین چې د بهرنیو چارو د وزارت په مقام دنده ترسره کوله عملاً د دولتي او حزبي چارو عام و تام اختیارات یې په لاس کې وو.

درېم څپرکی:

په گوند کې دننه مبارزه او انشعابونه ،
د ځمکه والو ، شتمنو ، علماو ، روحانيونو ،
د قومونو د مشرانو ، روپاندو او د پرچم د ډلې
د غړو نيول او د نور محمد تره کی وژل

په حزب کې دننه اختلافونه:

په افغانستان کې د د. خ. ا. گوند بنسټ د شوروي اتحاد د کمونست گوند په
سپړښت نه اېښودل شوی و او مشران يې نور محمد تره کی او ببرک کارمل د
کمونيست گوند ايجنتيان او د کی جی بی (د شوروي اتحاد د کمونيست گوند
جاسوسي سازمان) د بهلابېلو چينلونو سره تړاو درلود.

نور محمد تره کی په خټه پښتون ؤ ، يو کليوال او ساده مزاجه سړی ؤ . ببرک
کارمل په خټه تاجک ، ښاری ، د جنرال زوی ، ځيرک او پوهېدونکی شخص ؤ .
روسانو په لومړی سر کې دغه دواړه ځان خوښوونکی او قدرت غواړي مشران يود
بل پر ضد روزلی وو ، دواړو ته په جلا جلا توگه د لومړيتوب په حق قايل وو . تره کی
او کارمل چې په جلا جلا ډول دواړو له روسانو څخه مرستې ترلاسه کولې ، هريوه د
د. خ. ا. گوند په نوم فراکسيونی جلا جلا ډلې او گروپونه جوړ کړي وو ، چې هر
فرکسيون که هغه د وحدت په وخت کې ؤ او که هغه د انشعاب په وخت کې ؤ خود
يوې واحدې اساسنامې په درلودلو سره د د. خ. ا. په نوم يادېده ، خو په حقيقت کې
يې د خپلې ځانگړې رهبرۍ پيروي کوله . همدا دنني اختلافات وو چې له جوړېدو له

وخت نه تر ړنگېدو پورې يې هېڅ وخت په ريښتيا او د زړه له تل نه يو تړبله همکاري ونکړه او د يو موتي او واحد حزب په توگه يې عمل ونکړ. لومړنۍ بېلتون يا انشعاب چې له جوړېدو نه نږدې يو کال وروسته رامنځ ته شو، نو د نور محمد تره کي، صالح محمد زيري، دستگير پنجشېري، ډاکټر شاه ولي، حفيظ الله امين او داسې نورو په مشرۍ ډله د خلق په نوم، او د بيرک کارمل، مير اکبر خيبر، سلطان علي کشتمند، ډاکټر نجيب الله، محمود بريالي او نورو په مشرۍ ډله د پرچم په نوم ډلې يو له بله سره جلا شوې او يو د بل په خلاف يې سختې دښمنۍ ته مخه کړه. د شوروي اتحاد د کمونست گوند وړاندو او مرموز سياست چې خپل گوډاگي حزب يې له دننه څخه د دوه ټوټو په بڼه جوړ کړی و، د انشعاب په مهال يې د بل لوري د بې اعتباره کولو لپاره په څرگنده تبليغات کول او يو د بل په خلاف يې شواهد او اسناد وړاندې کول، او د يو کېدو په وخت کې يې هم ريښتينۍ، صميمي او د زړه له تل نه عمل نه ترسره کاوه. د دوی کمونستي بادارانو بڼايي ددې لپاره له دننه څخه دغه دوه ټوټې کېدو او مخالفونو ته زمينه برابره کوله چې سياسي واک ته درسيږي او همدا سې مهال په ځان باوري نشي او په خپل سر او خوښه کوم عمل ترسره نکړي، او همدا سې وشول هم، چې د قدرت د لاس ته راوړو او د قدرت ساتنې لپاره د خپلو کمونيستي بادارانو له لارښودنې پرته کوم قدم وړاندې نکړي. سردار محمد داود چې د د. خ. ا. گوند د خپلو همکارانو افسرانو په مرسته د شاهي رژيم په خلاف د ۱۳۵۲ کال د چنگاښ په ۲۶ مه کودتا وکړه او سياسي واک يې لاس ته راوړ، او د جمهوري نظام بنسټ يې کېښود، مترقي پروگرام يې د «د افغانستان خلکو ته وينا» په نوم له راډيو افغانستان څخه اعلام کړ. په لومړۍ وخت کې يې د هيواد له شمالي گاونډي سوسياليستي شوروي اتحاد سره ښې اړيکې لرلې. ډېر وخت نه و تېر شوی چې سعودي عربستان، ايران او پاکستان ته له سفرونو وروسته يې خپل سياست ته تغيير ورکړ او په خپله يوه وينا کې يې د د. خ. ا. گوند سوسياليستي ايډيالوژۍ يوه پردۍ او راواړده شوی ايډيالوژۍ وبلله. د پرچم او خلق ډلې ټول غړي يې چې په پوځي او ملکي مقاماتو نصب کړي وو، گوښه او له دولتي ادارو نه يې وايستل. ورو

ورو له شوروي اتحاد سره د افغانستان خورې او دوستانه اړیکې مخ په سپردو شوې. څرنگه چې شوروي اتحاد احساس کړه چې داؤد خان له شوروي اتحاد پرته د نورو سیاستونو د خپلولو په لټه کې دی، نو د خلق او پرچم ډلې یې وحدت او یوځای کېدو ته اړ ایستلی، او د یوه پلینوم په ترڅ کې چې د ۱۳۵۶ کال په وروستیو کې په کابل کې د شوروي اتحاد په سفارت کې جوړ شوی ؤ خلقیان او پرچمیان یو شول خو په پوځي برخه کې د دواړو ترمنځ اتحاد نه ؤ شوی. په هر حال د روسانو په سلا او اشاره د یوه وسله وال پاڅون په نتیجه کې د داؤد خان دولت نسکور شو، او سیاسي واکمني د ۱۳۵۷ کال د ثور په ۷ مه د د. خ. ا. گوند لاس ته ورغله، سیاسي واک ته له رسېدو وروسته هم دغو دواړو ډلو د یو واحد او یو موټي گوند په توگه عمل ونکړ، د ځان غوښتونکو او ځواک غوښتونکو مشرانو په تنديو کې د تکنیکي او له فريب نه ډک وحدت نښې د سیاسي ځواک د ترلاسه کېدو په لومړۍ میاشت راڅرگندې شوې. د مهمو چوکيو پر سر شخړه او د ثور د انقلاب پاڅون د بريالي کېدو په اړه د مشرانو تفوق غوښتنه هغه اختلافات وو چې گوند یې له داخل نه تخریب اوه. په داسې حال کې چې د هغوی روسي بادارانو او کمونستي سلاکارانو دا ټول حالات مشاهده کول، په ښکاره ځو یې دواړه ډلې یووالي ته هڅولې او د وحدت مشوره یې ورکوله خو هېڅکله یې نه غوښتل د د. خ. ا. گوند د مشرتابه په دننه کې ژور اختلافات رفع او له بېخه وباسي. عملاً ولیدل شول چې څه ډول د شوروي سلاکارانو په شتون او حضور سره بیرک کارمل او د هغه ډله د سفیرانو په نوم له افغانستان څخه رخصت شول؟

د سلاکارانو او د مسکو سفیر پوزانوف چې د تره کی پلوي ؤ په شتون سره د جمهوري ارگ په داخل کې څه ډول په حفیظ الله امین باندې د وژلو په نیت ډزې وشوې؟

دا هم جوتهده چې د کیوبا له سفر نه وروسته تره کی څه ډول د حفیظ الله امین لخوا ونیول شو او د ارگ د باغچې په مانی کې له ۱۷ ورځو بندي کولو وروسته د هغه په خوله د بالنت په اېښودو سره په سانبندېدو و وژل شو، او همدا

سوسياليستي شوروي اتحاد ؤ چې د امين دولت يې په رسميت وپېژاند. همدا سوسياليستي شوروي اتحاد ؤ چې د حفيظ الله امين د واکمن کيدو نه ۱۰۱ ورځې وروسته يې له افغانستان نه شړل شوی ببرک کارمل د ۱۵۰ زرو روسي لښکرو او ټانکونو سره افغانستان ته وارد کړ. امين يې د تاجبېگ په ماڼۍ کې دننه وواژه او کارمل يې د قدرت په گدی کښېناوه او د قدرت لمن يې د خلقيانو له لاسه د پرچميانو په لاس کې ورکړه.

له شک او ترديد نه پرته ويلاى شو، هرڅه به چې روسانو غوښتل هماغسې کېدل، تره کى، کارمل او امين لکه د شطرنج د دانو په شان روسانو تبديل کړل. د شور له وسله وال پاڅون نه پس کله چې د يو ديموکراتيک جمهوريت بنسټ کېښودل شو، د د. خ. ا. گوند په هيواد کې نور ټول هغه سياسي تحريکونه چې په پخوانيو رژيمونو کې يې د د. خ. ا. له حزب سره يوځاى د اپوزيشن په ډول عمل ترسره کاوه غير قانونى اعلان کړل، د ځينو مشران يې بنديان کړل او د ځينو مشران وټنېتېدل. برسېره پردې چې په دولت کې په کومه ونډه ورکولو ورته قايل نشول د هغوى اپوزيسيوني فعاليتونه هم بند او ناقانونه وگرځول. شعله، جاويد، افغان ملت، اخوان المسلمين او نور ټول لوى او کوچنى سياسي خوځښتونه تس نس کړاى شول او د فعاليت لمن يې په هيواد کې دننه راټوله او ان چې ناشونى شوى وه. د دغو سياسي خوځښتونو مرکزي هستې بهرته لاړلې او د رژيم پر ضد يې خپل فعاليتونه پيل کړل.

د د. خ. ا. يوازينى گوند چې اصلاً دوه ډلې وې، هره ډله په غټيو او کوچنيو فرکسيونى ډلو ویشل شوى وه، د خلق ډله په ځانگړى ډول د امين او تره کى په گروپونو او د پرچم ډله د کارمل په مشرۍ وروسته بيا په کوچنيو اماتور فرکسيونى ډلو وویشل شوه چې د يوې ډلې مشري سليمان لايق او د بلې ډلې مشري محمود بريالى کوله. د ډاکټر نجيب الله واک ته د رسېدو تر وخته پورې کومه بېله او فرکسيونى ډله نه وه جوړه کړى، کله چې واک ته ورسېد نو په غير ارادې ډول کوم کسان چې په گروپونو کې شامل نه وو او يا د خلق او پرچم ډلو مشرانو څخه راضي او

خوښ نه وو، د نجيب الله په شاوخوا راټول شول، له دې کبله چې نظرونه يې د خلق او پرچم فرکسيونونو په خلاف وو د نجيب الله د گروپ په نوم ونومول شول.

تر دې دمه چې موڅه وليکل له هغې څخه داسې څرگندېږي چې د د. خ. ا. گوند د بنسټ او جوړېدو له وخته لومړی د خلق او پرچم په ډلو او وروسته بيا دواړه ډلې په نورو څو گروپونو ويشل شوی ؤ، چې واک ته له رسېدو لږ وروسته د انشعاب په لوري وهڅېدل او د حکومت کولو شپاړس کلونه يې په پټ او ښکاره مخالفتونو تېر کړل، ان چې يو د بل په خلاف يې کودتاگانې وکړې. د تره کي پر ضد د امين کودتا، د امين پر ضد د کارمل کودتا، د نجيب الله په خلاف د شهنواز تنی کودتا او له نظار شورا سره په ائتلاف کولو د عبدالرشيد دوستم کودتا، همدا راز د نظار شورا په مشرۍ د کارمل په لاس لرلو سره د نجيب الله په خلاف کودتا، دا ټول هغه واقعيتونه دي چې د خلق او پرچم د ځان غوښتونکو او قدرت غوښتونکو مشرانو اختلاف په ثبوت رسوي.

په سمنگان ولايت کې:

پخوا اشاره وشوه چې د گوند داخلي اوضاع په چټکۍ سره تغيير وموند. د کادرونو د ځای په ځای کولو سياست چې بايد د وړتيا، د تحصيل درجې، مسلک او تجربې او نورو علمي معيارونو له مخې ټينگ شوی وای، لکه څرنگه چې د د. خ. ا. گوند د مرکزي کميټې په مصوبو کې په ليکنو او د کاغذ پر مخ دغو معيارونو ته اشاره کېدله خو په عمل کې د تره کي او کارمل ترمنځ د نيولو او زور ازمويو په بنسټ عمل کېده او په دې برخه کې حفيظ الله امين گټونکی ؤ. ما تر دغه وخته په بشپړ ډول دا نه احساسوله چې د سمنگان ولايت ته د امنيتي د قوماندان په توگه زما تبديلي هم د همدغور سره کښيو په ترڅ کې ترسره شوی ده، ځکه زه په هيڅ فرکسيون پورې نه ده تړلی او ځان مې په يوې ډلې پورې تړلی نه شمېرله، خو له دې امله چې د پرچم ډلې له پراخو تنو سره مې پخوانی شخصي اړيکي او پېژندگلوې لرله نو هرو مړو يې زه نه پورې ډلې سره تړلی شمېرله. د همدې کشمکش په ترڅ کې د يوې

نامحسوسې لنډه نظری له امله زه له کابل نه د یو دریمې درجې ولایت ته تبدیل او د کارمل د لوی په لست کې شامل وگڼل شوم په داسې حال کې چې ما له هېڅ ډلې او هېڅ مشر سره تړاو نه درلود بلکې د دغو ډلبنديو مخالف وم.

له معمول سره مخکې له دې چې سمنگان ولایت ته لاړ شم په کابل کې باید له گوندي او دولتي لوړو مقاماتو سره وگورم، د ژاندارم او پولیس له عمومي قوماندان تړون، د کورنیو چارو له وزیر نور احمد نور او د بهرنیو چارو له وزیر او د د. خ. ا. گوند د پوځي برخې مسئول حفیظ الله امین سره مې وکتل. د دریو میاشتو په اوږدو کې له حفیظ الله امین سره زما دې دوهم ملاقات د محتوا او اهمیت له نظره ډېر توپیر درلود.

په دې کتنه کې امین زه په انتظارخانه کې پوره دوه ساعته ایسار کړم، کله یې چې دفتر ته ورننوتم په ډېره سړه وضع یې د گوتو په سرونو لاس راکړ. بې له دې چې ماته د کښېناستو اجازه راکړي په ولاړو پښو یې راته وویل: «تراوسه لا نوی وظیفې ته نه یې تللی؟» ومې ویل: «کارونه مې بشپړ دي سبا ته ځم.» د خدای پامانې لپاره یې لاس راکړ او ویې ویل: «سبا ته حرکت وکړه. ما لا تراوسه حزبي تشکیلات نه دی جوړ کړی، کار ورباندې کوم، کله چې جوړ شول، سمنگان ته به حزبي تعرفه درواستول شي، اوس له حزبي تعرفې پرته دندې ته حاضر شئ.» د حزبي تشکیلاتو په حساب زما گوندی غږیتوب وغځیدول شو او له دفتر نه یې راووتم.

بې له دې چې کومه گنده ولرم د امین لومړی او دوهم ملاقات زما په اړه چې د هغه په خپله وینا د نیول کېدو په شېبه او د وسله وال پاڅون په لومړۍ ورځ مې ورسره په خومره اخلاص او مینه او د مسئولیت په قبلولو چلن کړی ؤ، په خبرو کې یې ډېر لوی توپیر راغلی ؤ. د حزب په دننه کې د وضعیت په اړه له دې څخه کولای شو اتکل وکړو چې قدرت ته تر رسېدو لپاره وروسته تر کومې کپچې بحراني شوی ؤ. خو په سمنگان ولایت کې د غلام رسول یوسفی په نوم یو شخص والی ؤ. که څه هم د تحصیل او تجربې په لحاظ یې منځنۍ درجه لرله، خو که نه یې اگر که د تاکتیک او ریا

رنگ درلود خو د خلکو د خوښۍ وړ ؤ. په ښار کې د نرخونو د ټاکلو او کنترول لپاره يې جدي کميسيون ټاکلی ؤ، په خپله به يې په بازار کې د خوراکي توکو د نرخونو څارنه کوله.

د جمعې په ورځ د پروگرام سره سم د ادارو له څو تنو رئيسانو (د عدلي محاکمو رئيس، مستوفي، څارنوال، امنيتي قوماندان، د زراعت رئيس، د ښوونې او روزنې رئيس، ښاروال او نورو) رئيسانو سره د ښار نږدې او گونديو کليو دوه يا درې جوماتونو ته تلل، د خلکو په وړاندې به يې اوډس کاوه او له خلکو سره يوځای به يې د جمعې لمونځ ادا کاوه. د خلکو کوچنی کوچنی ستونزې به يې د سپين ږيرو او د جومات د خلکو په مشوره د خلکو په مخکې ځای پر ځای هوارولې. د هرې جمعې په ورځ به والي د ادارو د څو تنو رئيسانو سره يوه جامع جومات ته، مستوفي له دوه تنو رئيسانو سره بل جامع جومات ته، د عدلي محاکمو رئيس له نورو دوه تنو رئيسانو سره بل جامع جومات ته له پروگرام سره سم په ترتيب سره تلل. د جمعې لمونځ به يې له خلکو سره يوځای ادا کاوه او د ځمکو، اوبو لگولو، حقوقي مسايل او نورې ناوړه جنايي او د جرم وړ فقرې به يې د قومي جرگو له لارې حل کولې. خلک د حکومت له دغه ډول کړنو څخه چې په حق او انصاف ولاړې وې او د خلکو په مخکې د خلکو په قضاوت حل او فصل کېدلې او د وخت او پيسو د منډبع کېدو مخه په کې نيول کېده د بريات خوښ او راضي وو. افسوس چې په ټولو ولايتونو کې او د گوند د مشرتابه په کچه داسې احساس ژوندی وای چې خلک يې ورځ په ورځ په ځان راڅرخولې.

د ادارو له څو تنو رئيسانو سره يې ولسواليو ته سفر کاوه او د ولسوالو د خپل منځي شخړې يې د هماغه ځای د خلکو په مشوره په يو اړخيز ډول بې له دې چې د مامورينو کنترول او جاجونه په کې وي حل او فصل کولې، خو افسوس چې دغه ډول اجرائات تر ډېر وخته دوام ونکړ. د حزب په دننه کې د اوضاع بدلون او د کادرونو تغيير او بدلون د مسئولينو او مامورينو د کړنو بڼه هم بدله کړه. د ديسوکراتيک جمهوريت له جوړېدو نه ۳ يا ۴ مياشتنۍ تېرې شوي دي چې د گوند په مشرتابه کې

دنده اختلافات په ډاگه شول او د چاودنې حالت يې غوره کړ. د خلکو تير ايستونکي گوند، د کارگرانو مخکښ گوند، د ټولو دهقانانو او زحمت کښانو گوند چې د اپوزيسيوني مبارزو پر مهال يې خلکو ته د خدمت کولو، عدل، انصاف او برابري وعده ورکوله، د قدرت له لاسته راوړو وروسته په داسې خطرناکه او مرگونۍ ناروغۍ اخته شو چې ټولې ژمنې يې له ياده ووتلې او په خلکو يې داسې ظلمونه وکړل چې ترننه پورې افغان بېچاره اولس د هغې د اور په لمبو کې سوځي او زمونږ آباد او سمسور هيواد په کنډوالو بدل شو.

د تغيير او تبديلو په لړ کې د سمنگان والي يوسفی هم تبديل شو او پر ځای يې د الله داد طوفان په نوم يو شخص د سمنگان د والي په حيث وټاکل شو.

له رسم سره سم د ادارو رئيسان د رياست کونسل د حق العبور دروازې ته د نوي والي د هرکلي لپاره ورغلي وو، کله چې والي د هرکلي کوونکو د ليکو په مخکې له موټر نه کښته شونو هغه مې وپېژاند. دا همغه الله داد نومی ؤ، کله چې په کال ۱۳۴۷ کې زه د کندهار د دشت ارچي ولسوالۍ د امنیې قوماندان وم، نوموړی د ولسوالۍ د لومړني ښوونځي د تحویلخاني کاتب ؤ. په هغه وخت کې نه د گوند غړی و او نه طوفان، له همغه لومړني ښوونځي څخه فارغ شوی و او د اړتیا له مخې په همغه ښوونځي کې د تحویلخاني د کاتب په حيث مقرر شوی و. د ولسوالۍ اوسیدونکي د نورو ولایتونو ناقلین وو، الله داد طوفان هم د جنوب لویدیځ ولایتونو څخه د کاکړو له قوم سره د دشت ارچي ولسوالۍ ته رالیږدېدلی ؤ.

طوفان سمنگان ته طوفان راوړی ؤ:

الله داد طوفان د خپلو ملگرو د «سره خلقیانو» په نوم یو گروپ سره د سمنگان ولایت ته نازل شول. «سره خلقیان، گلابی خلقیان، کنجکی خلقیان» دا هغه اصطلاحات وو چې خلقیانو یو د بل په اړه کارول. هغه گروپ چې په حنیظ الله امین پورې یې تړاو درلود د سره خلقیانو په نوم یادېدل. اتفاقاً چې د طوفان د گروپ همکاران ټول د دشت ارچي ولسوالۍ احساساتي، بې تجربې او بې علمه

ځوانان وو، د ولایت چوکۍ یې د قرعه کشۍ په اساس په خپلو منځو کې وویشلې، پخوانۍ مامورین او کارکوونکي څوک ونيول شول او څوک وتبستېدل. له هغې جملې څخه د عامې روغتیا رئیس ډاکټر حبیب منگل او په خپله زه تر یو وخته پورې په خپل ځای پاتې شوی وو او هغه هم له دې کبله چې د طوفان په ګروپ کې ډاکټر او کوم مسلکي افسر شتون نه درلود. په دې سربېره کله چې زه د اړچي ولسوالۍ قوماندان وم، د الله داد ورور د سیمې د بې سواده قریه دارانو څخه ؤ، هغه به خپل کارونه د خپل ورور الله داد په واسطه چې باسواده او روڼ فکره ځوان ؤ ترسره کول. ما هم په دې خاطر چې د ولسوالۍ روښانفکره کړيو ته مې وده ورکړې وي له هغه سره مې ښه چلن کاوه. د همغې پېژندګلوی تر مخه الله داد ماته د استاد خطاب کاوه. د الله داد طوفان په راتګ سره په سمنګان ولایت کې د ویرې او وحشت څپه خپره شوه، هېڅوک له ځانه خبر نه وو. مامورین، ښوونکي او کارکوونکي له خپلو دفترونو څخه، هتیوال او سوداګر د خپل کار له ځایونو څخه، اما مان له جوماتونو څخه، دهقانان له خپل کروندو څخه او نور خلک له خپلو کورونو څخه د مخالفینو او توطئه جوړوونکو په نومونو سره نیول کېدل او زندان ته اچول کېدل. ځمکه وال، مخور، روحانیون او مشران به د شپې لخوا چې کورونه به یې محاصره او بیا تالاشي کېدل، نیول کېدل او د زندان تورو کوټو ته استول کېدل.

والی د بې پولې واک او صلاحیت له درلودلو سره سره د ولایتي ګوندي کمیتې منشي هم ؤ. مستوفي او د منشي مرستیال د محمد هاشم «دقیق» په نوم د سمنګان یو احساساتي او بې تجربې ځوان ؤ. دی تر دغه وخته د کابل له تجارتي مسلکي ښوونځی لا فارغ شوی نه ؤ، د سمنګان ولایت په اداري چوکاټ کې یې د سمنګان دولتي او حزبي کسان راټول کړل، دوی پخوانۍ عقدې او نابرابرۍ په دښمنۍ سره محاسبه کولې او له پخوانیو مخالفینو سره یې د غچ اخیستو معامله او چلن کاوه.

عجیبه خوداوه چې ټولې نیونې او تالاشۍ ګانې د والی په امر د ولایت د امنیه قوماندانۍ په واسطه عملي کېدې. هماغه قوماندان چې څه موده مخکې به

یې د جمعې په ورځو په جامع جوماتونو کې د ځایي خلکو سره لکه د ورونو په شان یوځای د جمعې لمونځ ادا کاوه او د خلکو ستونزې، جزایي او حقوقي قضیې به یې د خلکو د پرېکړو تر مخه ځای پر ځای حل او فصل کولې، اوس یې په نیمه شپه کې بېگناه خلک له خپلو کورونو څخه رابهر کول او په زندانونو کې یې اچول، د درې اونیو په موده کې ۲۵ تنه د اثر او رسوخ، مخور او د عزت خاوندان چې ځمکه وال، علما، اربابان، د پارلمان پخواني وکیلان، د بزکشی رئیسان او نور په کې شامل وو ونیول شول او بې سرنوشته زندان ته واچول شول. د یوه په باره کې هم په امینیه قوماندانۍ کې د هغوی د جرم او گناه کوم سند موجود نه ؤ. دغو ناقانونه کړنوزو زور وولم، یو وړاندیز مې په دې برخه کې ترتیب کړ او د والی دفتر ته ورغلم، اول مې په شفاهي ډول د بندیانو په اړه ورسره خبرې وکړې، د قانوني اجراتو، د څارنوالۍ د چارو، د جزایي چارو قانون چې په هغه وخت کې په خپل حال او نافذ ؤ، د خلکو د کورونو د تالاشۍ په برخه کې، د شکمنو کسانو د څارنې، د پولیس صلاحیت، د څارنوال او محکمې د صلاحیت د قانون په اړه مې وضاحت ورته وکړه او ورته مې په ډاگه کړه چې په دوه اونیو کې ۲۵ تنه پرته د محکمې د تحریري احکامو او پرته له کوم سرنوشت نه په زندان کې پراته دي، چې دا عمل له نافذو قوانینو څخه څرگنده سرغړونه ده. والی ته مې د یو پخوانی دوست په حیث په درناوی او دوستانه لېجه وویل تاسو د دولت د نایب په حیث او د ولایت د لومړۍ درجې مسئول په حیث د کارکوونکو څخه د غچ اخیستنې چلن مخه ونیسئ چې مخور او د اثر او رسوخ خاوندان بېگناه نیول کېږي او په یوه او بله پلمه نیول کېږي او په بېلابېلو توروو متهم کېږي. زه له کابل نه او ته له کندز ولایت نه د سمنگان ولایت د خلکو د خدمت لپاره مؤظف شوی یو، د دې ولایت د خلکو سره کومه بڼه او یا ناوړه سابقه نلرو، د خلکو په مقابل کې زموږ چلن باید قانوني او ناپېیلی وي. دا قانوني قاعده ده چې که یو مجرم په سپوه او اشتباه سره د قانون له منگولو بچ پاتې کېږي، نو دومره مسئولیت نلري لکه څومره چې یو بېگناه شخص قصداً او عمداً مجازات کېږي. دا به له خلکو، انقلاب او حزبي او دولتي مشرتابه سره خیانت وي. والی چې زما له

څرگندې لهجې سره آشنایي لرله زما د خبرو تايید یې وکړ، خو په گروپي او فرکسیوني نظرياتو کې دومره ډوب شوی ؤ چې په عملي توگه یې نشوای کولای د هغې مخه ونيسي.

د ۲۵ تنو د خوشې کولو په اړه مې چې هرڅومره ټينگار وکړ څه گټه یې ونکړه. په پای کې راته والی وويل: «ددغو اشخاصو په هکله په ولايتي کسيتيه کې بې شمېره اطلاعات او راپورونه موجود دي. تاسو مخالفت مه کوئ گنی گوندي ولايتي کسيتيه به په تاسو هم بې باوره شي.» ما ورته وويل: «نه داسې نه ده، زده ولايتي گوندي کسيتيې د تصميمونو سره مخالفت نه کوم. زده د هغو کړنو په اړه اندېښنه لرم چې د امنيه قومانداني له لارې په ناقانونه توگه ترسره کېږي، که کوم باصلاحيته پلاوي له مرکز نه راشي ددغو ۲۵ تنو بنديانو په هکله چې بې سرنوشته په زندان کې پرته هېڅ جواب نشته، ځکه په شفاهي امر يې کورونه تالاشي شوي او د کوم جرم له ثبوت نه پرته په زندان کې اچول شوی دي. له دې امله چې زده د محبس، نظارتخاني او توقيف خانې د لومړۍ درجې مسؤليت په غاړه لرم، ځکه نو د هغې مسؤليت مستقيماً زما په غاړه دی.»

والی په خندا وويل: «مه وېرېږه، زده د ولايت لومړۍ درجه مسئول او د دولت نماينده يم، زده د اصلاحيت لرم، هغه اشخاص چې د انقلابي دولت پر ضد تبليغات کوي او خلک د دولت پر ضد راپاروي ونيسم او بنديان يې کړم او حتی اعدام ته يې جوړ کړم. څوک چې له مونږ سره نه دي، زمونږ نه دي. څوک چې د دولت ضد دی، د بنسټان دي، او د بنسټان بايد له منځه يووړل شي.» زده والی په خبرو حيران شوم، فکر مې وکړ چې د داسې خودمختار والی سره چې له دې بچه ستاو د دورې حاکمانو په شان دی څه وکړي، کوم پېشنهاد مې چې له وړاندې ترتيب کړی ؤ په مخکې ورته کښود، ويې لوست، قلم يې راواخيست او داسې احکام يې وليکل:

«وکتل شو! د هغو اخلاعاتو په اساس چې د ولايت د مقام د ولايتي کسيتي په وړاندې موجود دي، د امنيه قومانداني ته هدايت ورکړ شوی و چې د ولايتي کسيتي له مؤظفونو سره د شکمنو اشخاصو کورونه تالاشي کړي او هغوی د پلټنو لپاره

حاضر کړي، دامنيه قومانداني دنده لري چې د پېشنهاد په متن کې شامل کسان د پلټنو د بشپړېدو تر وخته پورې تر څارنې او توقيف لاندې ونيسي. (د والي لاسليک) «خپل تحريري احکام يې ماته ولوستل او راته وپې ويل: «ترکومه چې زه والي يم، په داسې مواردو کې هر ډول تحريري احکام چې ستاسو لپاره سند کېدای شي، کولای شي له ما څخه يې ترلاسه کړي.»

ليوړو ورسته خبر شوم چې د عامې روغتيا رئيس حبيب منگل د شپې لخوا په خپل کور کې نيسي. غوښتل مې چې په يو ترتيب سره هغه ته اطلاع ورکړم، خو له نېکه مرغه هغه په خپله خبر شوی ؤ او په همغه شپه يې ځان له کوره څنډې ته کړی ؤ. زما لپاره هم خطر زنگ ؤ، لومړی مې خپل فاميل کابل ته وليږد او، او ځان ته مې پاملرنه وه چې غافل نشم. د پوليسو يو ځوان افسر محمد نذير چې زما د مينه والو او مخلصينو څخه ؤ، د والي د ياور په توگه وټاکل شو. هغه مې په دې پوهولی ؤ چې ځان غير حزبي او بې پلوه معرفي کړي، نو ښکاره ده چې والي هغه د گوند خپل گروپ ته د غړيتوب لپاره جذب او جلباوه او همداسې وشول. محمد نذير ته مې دنده ورکړې وه، هر وخت چې زما په اړه کوم تصميم نيسي او يا زما د نيولو پرېکړه کړي، چې سمدستي ما په جريان کې واچوي.

ليږه موده لانه وه تېره شوی چې محمد نذير خبر راوړ، د حبيب منگل له تېښتې او گوښه کېدو د شپې په غونډو کې والي، مستوفی او څو تنه نور د ولايت کميټې غړي يو پر بل پېچلي، نن شپه يې هم په دې اړه ډېرې خبرې وکړې او وپې ويل چې قوماندان په کور او دفتر کې نشو نيولی ځکه چې قوماندان په کور او دفتر کې ټينگ امنيتي تدابير نيولی دي. بنايي د گډو عملياتو په ترڅ کې د شپې لخوا له ښار نه لری د هغه چاره وکړو.

زه له پخوانه دغې ډول توطيې ته متوجه وم خود محمد نذير خبرتيا زما غوړونه نور هم خلاص کړل. د دې ورځې په سبا ته ما زديگر مهال ماته په تېلفون وويل شول: «نن شپه مستوفی د ولايتي کميټې له څو تنو غړو سره او په خپله تاسې د يوې دندې د ترسره کولو لپاره يوځای ته ځئ، يوه قوه برابره کړه، د ماخستن ډوډی

له خور لونه وروسته مستوفی له ملگرو سره ستا څنگ ته درځی، د عملیاتو بشپړ پلان له مستوفی سره دی، تابه له نږدې څخه په جریان کې واچوي، تاسو شخصاً په عملیاتو کې له هغوی سره گډون وکړئ ځکه چې دا عملیات ډېر مهم دي.» زه وپوهېدم چې دا همغه ځانگړی پلان دی. ما والی ته هېڅ ونه ویل. د امنیت امر ته مې لارښودنه وکړه چې د یو بشپړ ځواک سره د شپې د عملیاتو لپاره چمتو اوسي او له مستوفی سره یوځای حرکت وکړي. زه د یوې بلې ځانگړې دندې د ترسره کولو لپاره ځم. ما بنام ته نږدې د ترافیکو تیسوټا ډله مو ترې کې کښناستم او د حیرتان د کمیساری د چارو د جاجونې په موخه د حیرتان بندر په لوري وخوځېدم. هغه وخت د حیرتان بندر په سمنگان ولایت پورې مربوط ؤ. سبا ته د جمعې ورځ وه، په مزار شریف کې د سخی صاحب زیارت ته ورغلم، د جمعې په ماز دیگر ایپکو ته راستون شوم. د امنیت امر د شپې د عملیاتو په اړه راته گزارش تېر کړ، والی او مستوفی له دې امله چې په عملیاتو کې مې شخصاً ولې حضور نه درلود د راتلونکو پلانونو په خاطر له عارفانه تجاehl څخه کار واخیست او هېڅ یې ونه ویل او په دې ترتیب مې د ځان په اړه د ترور پلان په مهارت سره شنډ کړ. که څه هم په خپله والی زما د ترور کولو سره علاقه نه لرله، خو هاشم دقیق او د گروپ نورو غړو د ډېر فشار له امله والی دې کار ته اړ ایستلی ؤ. له دې امله چې ما په ډېر مهارت سره له ترور څخه نجات وموند او والی هم له زړه نه خفه نه معلومېده، نور له دې ناکامۍ څخه رنځېدلی ؤ، زه د فرصت په انتظار کې وم چې څه ډول ددې توطیه گرو او دسیسه کارانو له پنځو څخه نجات وموندم او هم له خپلې پوځي دندې او دولتي پوست څخه تېښته ونکړم، ځکه چې له خپلې دندې څخه زما تېښته سرغړونه شمېرل کېده چې درنه سزایې لرله.

د قادر، رفیع او میر علی اکبر شعارونه:

د پرچم ډلې د مشرانو له تېښتې وروسته په مرکز کې وضع ورځ په ورځ کې کیچنه کېدله. که څه هم نور محمد تره کی په ښکاره خو د د. خ. ا. گوند

عمومي منشي او د انقلابي شورا د رئيس او صدراعظم په توگه د قدرت په گدی ډډه لگولی وه، خو په حقيقت کې حفيظ الله امين د رژيم واکمن ؤ. د اگسا د جاسوسۍ شبکه (د افغانستان د گيتو ساتلو اداره) د ضبط احوالات د رياست او د پخواني مصنويت ملي د رياست ځای نيولی ؤ او په خپلو ويروونکو او ظالمانو فعاليتونو يې لاس پورې کړی ؤ. هره ورځ به يې د ټولنې د بېلابېلو کړيو افراد په بېلابېلو پلمو او نومونو د مخالفينو په نوم نيول.

د حزب او اگسا کارکوونکو دا شعارونه زمزمه کول: «څوک چې زمونږ سره نه دي زمونږ نه دي، څوک چې زمونږ نه دي زمونږ مخالفين دي، مخالفين د بنمنان دي، له د بنمنانو سره څه بايد وشي.»

تر همدې شعار لاندې د هيواد معنوي پانگه، د پوهې خاوندان، د علم او مسلک خاوندان، سياستوال، د قوم مشران، ځمکه لرونکي، ديني عالمان او روحانيون، روڼاندي، نارينه او ښځينه محصلين، ښوونکي، ښځينه ښوونکيې، د پوهنتون استادان او پوهي افسران په بېلابېلو تورونو، نيول کېدل، بنديان کېدل او يا تر خاورو لاندې کېدل.

د ۱۳۵۷ کال د چنگاښ د مياشتې په وروستيو کې د شپې په ۸ بجو د افغانستان راډيو له لارې دا اعلاميه خپره شوه چې: «د ثور پرتمين انقلاب چې د ټولو خواړي کښو له حقوقو څخه ملاتړ کوي، ځينې پليت عناصر چې خپلې گټې په خطر کې ويني، بېلابېلې توطيې او دسيسې په لاره اچوي، انقلابي دولت په پوره وينستيا سره د پليټو عناصرو توطيې مخکې له دې چې بريالۍ شي شنډوي او د هغوی منحوسې خپرې افشا کوي.» جنرال عبدالقادر، محمدرفيق او مير علي اکبر چې غوښتل يې د انقلابي دولت پر ضد کودتا وکړي، ونيول شول او د قانون منگولو ته وسپارل شول، پلټنې دوام لري، پايلې به يې په راتلونکي کې د گرانو هيوادوالو په اطلاع ورسېري.»

ددې اعلاميې په بنسټ يو زيات شمېر پوهي او مسلکي افسران ونيول شول او له دندو څخه گوښه کړای شول. تره کي به هميشه په خپلو رسمي ويناو کې ويل:

«اردو بايد د وړانکارو عناصرو او مرتجع کسانو څخه پاکه شي او يوه ښښونکي خلقي اردو جوړه شي.» او همداسې وشول. ملي اردو څو ځلې په بېلابېلو تورو سره له غوره او بهترينو مسلکي پوځيانو څخه پاکه شوه.

د هوايي ځواک جنرال عبدالقادر چې د ظاهرشاه په خلاف د محمد داود په کودتا کې يې ونډه درلوده او د محمد داود خان په پرزولو کې يې هم ښکاره خدمت ترسره کړی ؤ، په دې گناه چې له ببرک کارمل سره يې دوستانه اړيکې لرلې او چکوسلواکيا ته د سفیر په توگه له تللو وړاندې د هغه په کور کې يې ورسره کتنه او ملاقات کړی ؤ او ان چې د پراگ په طرف د پرواز په مهال ببرک کارمل ته هوايي ډگر ته ورغلی ؤ، محمد رفيع چې د پرچم ډلې د پېژندل شويو افسرانو له ډلې څخه ؤ چې د شور د اوومې نېټې د وسله وال پاڅون په لومړۍ ورځ يې فعال رول لوبولی ؤ او د ببرک کارمل د لومړۍ درجې له پلويانو څخه ؤ، او ډاکټر مير علي اکبر د جمهوريت د روغتون رئيس چې د کمونيزم له مخالفينو څخه ؤ، درې واړه د ناکامې کودتا په تور ونيول شول او زندان ته واچول شول، او د ناکامې کودتا د توطيې د غندلو په موخه د ولايتي حزبي سازمانونو او همداراز د ولسواليو حزبي سازمانونو غونډې او لاريونونه وکړل او د مرگ پر قادر، مرگ پر رفيع، مير علي اکبر او د هغوی په ملگرو ورکول کېدل.

جنرال عبدالقادر او محمد رفيع د ۱۳۵۸ کال د مرغومي تر ۶ مې نېټې پورې په پل چرخي زندان کې بنديان وو، د حفيظ الله امين د واکمنۍ په نسکورېدو سره له زندان څخه خوشې شول. جنرال عبدالقادر د د. خ. ا. گوند د مرکزي کميټې د دفاع او عدل د څانگې آمر، او جنرال محمد رفيع د دفاع وزير په حيث وټاکل شو.

د مير علي اکبر د سرنوشت په اړه دقيق معلومات شتون نلري چې وړاندې شي، چې آيا د پلچرخي زندان نه به ژوندی راوتلی وي او که د هيواد د نورو پياوړو اشخاصو په شان به پرته له ثبوت او محکمې څخه په خاورو منول شوی وي.

د ببرک کارمل شعارونه:

نږدې تر يوې مياشتې پورې په ټول هيواد کې د قادر، رفيع او مير علي اکبر پر ضد شعارونو ورکولو او غونډو په جوش او ولولو سره دوام درلود. په دغو شعارونو پسې د د. خ. ا. گوند د مرکزي کمیټې د ببرک کارمل، نور او اناهيتا په نوم نوی شعارونه خپاره شول او د حزبې سازمانونو لپاره د پراخو لاريونونو او غونډو زمینه برابره شوه. تره کی او امين په دې اند وو چې د ببرک کارمل او د هغه د گروپ د ملگرو په تېښته سره به د پرچم ډلې له لانجې او جنجال نه بېغمه شي، خو دا يوه تېروتنه وه ځکه د پرچم ډلې مشران چې په بهر کې د افغانستان د ديموکراتيک جمهوري دولت لخوا د سفيرانو او باوري استازو په توگه مقرر شوی وو، له هر پلوه خوندي وو، او د هيواد په دننه کې يې له خپلو مخفي سازمانونو سره تماس درلود، هغوی ته يې دستور ورکاوه، د هيواد په دننه کې د ظهور رزمجو، فريد مزدک، نجم الدين کاويانی، محبوب سنگر، سيد اکرام پيکر، فدا محمد دهنشين، عبدالمجيد سربلند، خدايداد او بشرمل او نور کادرونه او په سلگونو نورې کوچنۍ او سترې کړۍ فعاله وې، په پټه او تر ځمکې لاندې يې مخالفانه فعاليتونه ترسره کول، او د دولت پر ضد يې د خپلې وړانکارۍ فعاليتونه يې په گوټ گوټ کې په لاره اچول او سازمان کول.

همداراز د پرچم ډلې پوځي برخه له کله نه چې له نيولو او بندي کولو نه نجات وموند او پټ شول له خپلو مسلکي سازمانونو سره يوځای شول او په گډه يې فعاليت کاوه، د وړانکارۍ دغو فعاليتونو دولت تر پوزې راوست او له دولت سره يې د لستونې د مار په شان چلن کاوه. دولت د يونيم کال په موده کې هرڅومره کوښښ چې وکړ هرڅومره يې چې ونيسول او زندان ته يې واچول، خو د پرچم ډلې پټ فعاليتونه بند نه شول، وروسته بيا دولت په خپله تېروتنه پوهېدلی ؤ، هوډ يې وکړ ترڅو فراري کړی ډله بېرته هيواد ته وروغواړي، خو تبعيد شوی سفيران د دولت له دښمنۍ ډک پلان څخه خبر وو، بېرته راستانه نه شول، دولت هم اړ شو چې د هغوی سياسي اعتبار پای ته ورسوي او له سفارتونو څخه يې گوښه کړي. په پايله کې نور

احمد نور، اناهیتا راتبازاد، محمد بریالی، ډاکټر نجیب الله له بیرک کارمل سره، د چکوسلواکیا په یوه ایالت کې سره یوځای شول. د چکوسلواکیا سوسیالیستي دولت د سوسیالیستي شوروي اتحاد په مشوره هغوی ته سیاسي پناه ورکړه. د وخت دولت داسې خبر خپور کړی ؤ چې بیرک کارمل جنرال زاده، اناهیتا راتبازاد، نور احمد نور، محمود بریالی او نجیب الله اشراف زاده گان او د محمدزو او د سلطنتي کورنۍ د دربار کاسه خټی چې د سلطنتي دربار د جاسوسانو په توگه روزل شوی وو. په خارج کې د افغاني سفارتونو ټوله نغدې شتمنۍ یې غلا کړې او د امپریالیزم لمن ته یې پناه وړی ده.

د قادر، رفیع او میر علی اکبر په تعقیب د مرگ پر کارغل، نور، اناهیتا او د هغوی په ملگرو شعارونه خپاره شول او د هیواد په گوټ گوټ کې په حزبي سازمانونو، اداري او دولتي ادارو کې غونډې او لایونونه په لاره و اچول شول. مرکز، لسوالیو، علاقه داریو او ولایاتو حزبي او دولتي مامورینو او کارکوونکو میتنگونه او لایونونه وکړل او د مرگ په بیرک کارغل، نور او اناهیتا شعارونه یې پورته کړل.

په سمنگان ولایت کې هم یو ستر مارش په لاره اچول شوی ؤ چې والی او د ټولو ادارو د رئیسانو په گډون د محکمې رئیس، د عدلي محاکمو قاضیانو او ټولو دولتي او حزبي مامورینو او کارکوونکو په کې گډون درلود.

د مارش په لومړۍ کرښه کې والی، د ولایتي کمیټې غړو او د ادارو رئیسانو وجود درلود او همدا شعارونه یې ورکول او د هورا آوازونه یې پورته کول. یوازې ما او د محکمې رئیس مولوی نقیب الله د ډاکټر سعید افغاني ورور له دغسې شعارونو ورکولو څخه ځان ساتلی ؤ او د نورو لاریون کوونکو په لیکو کې روان وو. په مخکینو لاریونونو کې چې د مرگ پر قادر، رفیع او میر علی اکبر شعارونه په کې پورته کېدل زه او د محکمې رئیس چوپ وو. د غونډې په پای کې چې حزبي فعالین، کارکوونکي او مامورین رخصت شول او د والی په دفتر کې د چای څښلو لپاره د ادارو رئیسان وربلل شوی ؤ، محمد هاشم دقیق ما او د محکمې رئیس

مخاطب کړو او ویې ویل: «د نن ورځې په مارش کې تاسو خاموش وئ، ستړی ستومانه معلومیدئ، د مرکزي کمیټې شعار مو یوځل هم په خوله ونه وایه؟» د محکمې رئیس لا خوله نه وه پرانیستې چې ما د هغه جواب ورکړ ومې ویل: «زه او زما همکاران د مارش د لیکو د امنیت ساتنې مسئول وو، مونږ د نظم او عامه امنیت ساتونکي یو، له مونږ نه په موجوده شرایطو کې باید د سیمې د امنیت ساتنې غوښتنه وشي، مونږ باید غله، قاتلان او مجرمین وڅارو او ویې نیسو، د ولایت امنیت باید تأمین کړو، لاریونونه، غونډې او د شعارونو پورته کول باید حزبي فعالیتونه پرېښودل شي، د غونډو او مارشونو په مهال چې حزبي او دولتي ستر مقامونه په کې گډون کوي زمونږ امنیتي دندې ډېرې حساسې او مهمې وي، زه او ملگری مې د مارش په لیکو کې په جدي ډول خپلو دندو ته پاملرنه کوو، ویناگانې او شعارونه باید تاسو حزبي ځوانانو ته پرېږدو.» د محاکمو رئیس هم زما د خبرو په تایید سره څرگندونې وکړې. مستوفي ولیدل او واورېدل چې والی هم زما او د محاکمو د رئیس خبرې په خدا او موسکا سره تایید کړې، د هاشم دقیق نیوکه بېځایه او بې اهمیت پاتې شوه، زما او د محاکمو د رئیس په مقابل کې یې د زړه کینه او بغض په ځای پاتې شو او چوپ شو.

له ترور نه مې څه ډول نجات وموند:

الله داد طوفان به هره شپه نشه کوله او مست به ؤ. دده د ملگرو د گروپ یو یا دوه تنه به ورسره وو، چې مست او نشه به شو په سندرو او نڅا به یې شروع کوله، او کله به چې د نشې په حالت کې په غوسه کېده، نو د شرابو د جام خپل ملگری به یې هم زورول. دده دغه عادت او خوی ماته معلوم ؤ، د نشې په وخت کې به چې ورتلم او ځانته به نه ؤ نو ماته به یې د استاد خطاب کاوه او ویل به یې چې: «کاشکی د اشرافیت مهر او تپا به دې په تندي کې ځلان کولې، په ریښتیا چې ډېر ژر به لوړو مقامونو او پوړیو ته رسېدلې وای.» خلقیانو د پرچم ډله اشراف زاده گانو په نوم یادوله. د اشرافیت کلمې په پرچمیانو اطلاق کاوه. والی به د مستی په حالت کې په

ښه نیت سره راته ویل: «پوهیږم چې ته یو مسلکي او تجربه لرونکی شخصیت یې او له هېڅ کوم فرکسیون سره نه یې تړلی، خوڅه وکړم چې د ولایتي حزبي کمیټې غړی احساساتي او بې تجربې ځوانان دي. ته یې ښه نه یې پېژندلی، کله کله ستا په باره کې د بدگوماني خبرې کوي.» ما به ورته د یو په یو خبرو په مهال همېشه ویل: «هغوی په دې دلیل په ما تور لگوي چې زه هېڅکله په جزایي او حقوقي مسایلو کې د هغوی سپارښتنه نه منم، ځکه چې د ولایتي او ښاري کمیټو ټول غړي د همدې ځای خلک او وگړي دي، په منځي شخړو کې د خپلو دوستانو او خپلوانو پلوي کوي، که ددوی سپارښتنې او فرمایشونه ومنم نو د بېگناه او زیان لیدونکو خلکو د حقوقو په وړاندې به زه مسئولوم، ځکه مې هوډ کړی دی چې په حقوقي او جزایي مسایلو کې چې کړنه او سرته رسول یې په امنيې قوماندانۍ پورې اړه لري د حزبي غړو فرمایشونه او سپارښتنې نه قبلوم، نو په دې اساس هغوی له مانه راضي او خوښ نه دي. پرېږده هغوی چې هر قضاوت کوي، خو ستا په وړاندې اداري مسئولیت لري، کله چې تاسو په ما بدگومانه شوئ په همغه شېبه کې زه چمتو یم د خپل حساب تصفیې وکړم او ستا بدگوماني رفع کړم.»

په کوم وخت به چې والی مست او خوشحاله ؤ، ورته به مې ویل: «ته د دشت ارچی ولسوالۍ او زه له بل ځای نه د خدمت په موخه ې ولایت ته مؤظف شوی یو، ددې سیمې له خلکو سره نه ښه او نه بده کومه سابقه نلرو، زموږ قضاوت باید بېطرفه او بې غرضه وي، خود کمیټو غړي او احساساتي ملگری ددې سیمو خلک دي، په ډېرو حقوقي او جزایي مسایلو کې د خپلو خپلوانو گټو ته ترجیح ورکوي، که موږ او تاسو د هغوی غوښتنو سره سم عمل وکړو، نو طبیعي ده چې د نورو حقوق تر پښو لاندې کیږي او ورو ورو به عام خلک په مونږ بې باوره شي او پر گټې به له حزب او انقلاب څخه فاصله پيدا کړي.

په وروستیو نیونو کې د یو شمېر خلکو کورونه چې د سیاسي تورونو له امله تلاشي شول او هغوی ونیول شول، نو که د حزبي ملگرو اطلاعات او راپورونه په دقیقه توگه و ارزول شي نو شک نشته چې د ځینو وگړو په برخه کې به شخصي

مخالفتونه او د بنسټي شتون ولري او که دا ډول کړنې دوام وکړي نو پایله به یې دا شي چې مونږ په خوش فهمۍ سره د انقلاب په زیان گام پورته کړی دی. «والی په اصولي توګه زما ټولې خبرې منلې او تاییدولې، خود سیمې د عقده لرونکو عناصرو لکه محمد هاشم دقیق مستوفی، امان الله کارګر، ظاهر افغ، غوث الدین او د کمیټو د نورو غړو تر داسې اغېز لاندې راغلی ؤ چې د هغه په ناروا عمل کې هېڅ تغیر نه رامنځ ته کېده.

ما چې هرڅومره هڅه وکړه ترڅو والي ګټورو او عام المنفعه کارونو ته تشویق کړم خود د هغه چاپیریال دومره منحرف او خچن ؤ چې زما خواری هېڅ ګټه ونکړه. په پای کې مې دا فکر وکړ چې ددې فاسدې دستگاه څخه لرې شم. د دندې پر بنسټولو او تېښتې ډېر خطرناک عواقب لرل، په کم وخت کې تبدیلی او د خدمت د میعاد له بشپړېدو وړاندې هم راته ستونزمنه وه. دا تجویز مې ونيو چې د مورد ناروغۍ په پلمه به راسره په دې برخه کې والي مرسته وکړي. د فرصت په انتظار کې وم، ترڅو د ما بنام په وخت کې په داسې حال کې چې والی نشه وي ورسره ملاقات وکړم او خپل دغه پلان عملي کړم. له مخکې نه د موجه (ضروري) عذر له امله د خپلې تبدیلی مکتوب په دوه نقلو کې د وزارت د مقام د تېلفوني موافقې په اساس او همدا راز د خپلې دندې د پای ته رسېدو مکتوب چې د موجه عذر له امله زما په تبدیلی کې د وزارت د مقام د تېلفوني موافقې له مخې باید د معاش له علم او خبر سره مرکز ته لاړ شم او د نوی قوماندان تر مقررېدو پورې د امنیت آمر کفالتاً دنده اجرا کړي. دغسې یو مکتوب د والی په لاسلیک د سمنګان امنیتیه قوماندانۍ ته صادر شي د دوه پانو علم و خبر د معاش سره برابره کړي او د والی د لاسلیک لپاره مې چمتو کړی وې.

ما بنام چې والی په کور کې یوازې ؤ، په تېلفوني اجازه سره کور ته ورغلم. خپل جیب موټر مې رخصت کړ چې په امنیتیه قوماندانۍ کې ودرول شي. محمد نذیر یاور مې پوه کړ چې د تېلفون تار په کوم ځای کې د موقت لپاره غوڅ کړي. که چیرې مستوفی او یا د ولایتي کمیټې کوم حزبي غړی د والی کور ته راشي نو چې د محمد

نذیر لخوا ورته وویل شي چې والی په کور کې نشته له امنیتیه قوماندان سره مزار شریف ته تللی دی.

د والی د کور د هر کلی کوټې ته ورغلم، یوازې ناست دی او نیم بوتل ودکا یې څښلې ده او موسیقي اوري. دومره سگړت یې څگولي چې لوگیو فضا خچنه او کشیفه کړې ده. زما په لیدو والی ډېر خوشحاله شو، ویې ویل: «ښه دی چې ته راغلې، نن شپه بیخي ځانته وم، ملگری ټول کوم واده ته تللی دي.» زه هم ددې خبر په اورېدو خوښ شوم. ځان مې خفه او پریشانېښوده، د خفگان شپه مې په مخ راخوړه کړې وه. والی آشپز ته امر وکړ چې د شپې ډوډی راوړي، د طعام مېز ته کښېناستو، والی په دوه گیلاسونو کې شراب واړول، او شعار یې ورکړ چې ژوندی دې وي د شور پر تمین انقلاب او خپل گیلاس یې پورته کړ او د چرگ د ورانه په خوړلو بوخت شو. لږه شیبه وروسته یې پام شو چې ما نه دي څښلي او ډوډی هم نه خورم. ویې پوښتل: «ولې؟» ومې ویل: «ما ته له کابل نه احوال راغلی دی، ډېر اندېښمن یم او ستا کور ته د دوستانه مرستې لپاره راغلی یم.» ویل: «خیر خوبه وي، هرڅه مرسته مې چې له لاسه پوره وي، نه یې درېغوم، په کراره ډوډی وخوړه.» ما ویل: «نه، ترڅو مې چې کار ونشي هېڅ شی مې خواته نه کيږي.» ویل: «ما له جریان نه خبر کړه، ژمنه کوم چې مرسته به در سره کوم.» د مورد ناروغی موضوع مې ورته داسې بیان کړه چې همدا اوس په روغتون کې د کوما په حالت کې بستړ ده او د پرلپسې درملنې اړتیا لري، زه باید عجالتاً د وزارت د مقام په تېلفوني موافقه د احتیاط مرکز ته تبدیل شم، ترڅو د ناروغې مورد درملنې خدمت په ډاډه زړه وکړای شم. والی یو بل پیک هم وڅښل او ویې ویل: «د قوماندان د ناروغ په روغتیا او سلامتیا!» راته ویې ویل: «تېلفون خانې ته ووايه چې لومړی تړون او بیا وطنجار رخ کړي.» د کړکې له لارې مې محمد نذیر ته اشاره وکړه ترڅو د تېلفون لین جوړ کړي، تېلفون ځنډې نه مې وویل: «والی صاحب تړون او وطنجار سره په عجله توگه مخ کړه.» زنگ راغی، والی له دواړو مقاماتو سره یو په بل پسې زما په اړه دومره خبرې وکړې تردې چې د دواړو قناعت یې حاصل کړ. زه عجالتاً له علم و خبر سره

مرکز ته د احتیاط په بست کې تبدیل شم او د نوی قوماندان تر مقررېدو پورې د امنیت آمر کفالتا کار وکړي. والی له خپله غایه پاڅېد او په نڅایې پیل وکړ، ما هم د کوکا کولا گیللاس د شرابو په توگه ورسره پورته کړ او مونږ دواړو د شپې ډوډۍ وخوړه. مکتوب او علم و خبر مې چې له مخکې نه له ځانه سره راوړی و ورباندې لاسلیک کړ او بالکل له خپل کار نه ډاډه شوم. په دې وخت کې د لوگر والی محمد خان آفت چې وروسته بیا د محمد خان پیکر په نوم مشهور شو کور ته راننوت. له سلام او روغې نه وروسته دواړه د دشت اړچي ولسوالۍ په لور د یو تن خپلوانو په واده کې د گډون لپاره چې سبا ته ترسره کېده روان شول. والی دنده راکړه چې تر راتگه پورې یې کفالتا په سمنگان کې دنده ترسره کړم او سبا ته چې د حاجیانو د قره کشۍ ورغ ده زه شخصاً په خپله د والی په غیاب کې دغه کار ترسره کړم. له ما سره یې خدای پاماني وکړه، هغوی کندز ته او زه خپل کور ته روان شوم.

د والی نشتوالی زما دپاره یو ښه چانس و، ځکه د وزارت د مقام او د سمنگان د امنیت قوماندانۍ په نوم مکتوبونه او علم و خبر مې سببن په والی لاسلیک کړی وو که نه ډېر اندېښمن وم چې که سبا ته هاشم دقیق او نور که مې د کابل له تگ نه خبر شي، کیدای شي د والی نظر واړوي. دا اندېښنه مې هم د والی په تللو سره رفع شوه. سبا ته مې دواړه مکتوبونه د ولایت له اداري مدیریت نه د وزارت او سمنگان د امنیت قوماندانۍ په عنوان صادر کړل او د علم و خبر پانه مې له دواړو څخه په دې پلمه ډکه کړه چې د امنیت قوماندان په یو مسلکي کورس کې د گډون لپاره د دریو میاشتو په مخه کابل ته ځي، او د دریو میاشتو معاش باید په کابل کې واخلي. د حجاجو قرعه کشۍ مې د والی له هدایت سره سمه ترسره کړه، له غرمې وروسته په ۲ بجو مې له مامورینو او د امنیت له آمر سره خدای پاماني وکړه، له الله داد طوفان سره مې د کندز د والی صاحب جان ضحرايي په کور کې په تېلفون خبرې وکړې، د ناروغ د روغتیا یې وضعې د وخامت او د حاجیانو د قرعه کشۍ د ترسره کولو په اړه مې ورته وویل، اجازه مې ورنه واخیسته چې د کابل په طرف حرکت وکړم او په دې ترتیب مې د هاشم دقیق د ترور پلان شنډ او ځان ته مې نجات ورکړ.

د ژاندارم او پولیس عمومي قوماندان له خپلې تېلفوني موافقې څخه منکر شو:

د چارشنبې ورځ وه، د خپلې تبدیلی مکتوب مې د تېلفوني موافقې په اساس د سمنگان له ولایت نه راوړی و. عمومي قوماندان (تړون) ته مې وړاندې کړ. عمومي قوماندان په ډېر ښه چلن سره مکتوب ولوست او په خپل قلم یې د مکتوب په څنډه کې زما د تبدیلی په اړه د احتیاط په بست کې ولیکل. څو دقیقې یې په دفتر کې ناست وم، د سمنگان ولایت د اوپراتیفي حالت د څرنګوالي په هکله مې ورته ډېر لنډ معلومات وړاندې کړل، مکتوب یې پېژندوال جګړن حی گل خان ته وسپاره او د استراحت لپاره کور ته لاړم. د شنبې په ورځ چې وزارت ته راغلم، وضعیت بالکل بل ډول و. عمومي قوماندان له خپلې تېلفوني موافقې نه چې د سمنگان ولایت نه یې مرکز ته زما د تبدیلی په اړه د سمنگان له والی سره کړې وه ګرځېدلی و، په تریو تندي یې راته وویل: «ته باید خپلې وظیفې ته سمنگان ته لاړ شې، ستا تبدیلی دې د اوس لپاره ځنډېدلی وي، څه وخت وروسته به په تعیناتو کې ستا د مشکلاتو په پام کې نیولو سره تا داسې یو ولایت ته تبدیل کړم چې مجهز روغتون او متخصص ډاکتران ولري، اوس خپلې دندې ته لاړ شئ او بس.» د پېژندوال دفتر ته ورغلم، د تړون خبرې یې تکرار کړې او ویې ويل: «د سمنگان ولایت د ولایتي کمیټې د مکررې غوښتنې په اساس چې په هغه ولایت کې ستا شتون ډېر اړین او اغیزمن دی، تړون هم له خپلې پخوانۍ موافقې نه ګرځېدلی دي.»

پوهېدم چې هاشم دقیق غوښتل په دې ترتیب ما بیا د مرګ خولې ته واچوي خو ما هوډ کړی و چې پر هېڅ شان به بیا د سمنگان ولایت ته نه ځم، په دې فکر کې شوم چې د تړون نظر د هغه د خپلوانو او دوستانو په واسطه راوړوم، بې له دې چې د مرګ او ترور وېره ورته ووايم همدا د ناروغۍ پلمه ټینګوم او تړون قانع کړم. د ګروال بختیار گل منگل چې د تړون کا کاخسر و، د پولیسو پخوانی قوماندان او زما د دوستانو له جملې څخه و، کور ته ورغلم، ټول حقایق مې ورته بیان کړل او هغه

مې په دې راضی کړ، په هره طریقه چې کېږي زما تبدیلی د احتیاط په بست کې په تړون ومني او منظور کړي، پرته له دې به مجبور شم چې دنده پرېږدم. د سمنگان ولایت د هغه مکتوب فوتوکاپی مې چې په څنډه کې یې زما د تبدیلی په اړه عمومي قوماندان لیکل کړی وو هم له ځانه سره لرله. منگلی بشپړ ډاډ راکړ چې هر څنګه کېږي تړون ته به تناعت ورکوي. د جمعې په ورځ به تړون سره له فامیلې میلمه کوي، چې تړون د کورنۍ له غړو سره د مېلمستیا لپاره ورشي، نو هرومرو به دا موضوع یو طرف ته کوي، د خپل کور د تېلفون غبرګون راکړ، چې د شنبې په ورځ لومړی د تېلفون له لارې له موضوع نه ځان خبر کړم او بیا کور ته ورشم. هماغسې وشوه، د راتلونکې شنبې په ورځ منگلي ډاډ راکړ چې کار بشپړ شوی دی، په اطمینان سره تړون ته ورشم. د شنبې په ورځ لومړی پېژندوال او وروسته بیا له هغه سره یوځای تړون ته ورغلو، د احتیاط په بست کې او د کورنیو چارو د وزارت د ګډ کمیسیون د استازی په توګه د مالیې وزارت ته وروپېژندل شوم، په دې ترتیب مې د هاشم دقیق د ترور پلان یوځل بیا شنډ کړ او د مالیې وزارت ته لاړم.

ګډ کمیسیون:

ګډ کمیسیون د مالیې د کورنیو چارو، عدلیې وزارتونو، د څارنوالۍ او د صدارت عظمۍ د محاسبانو د دیوان په استازو مشتمل ؤ چې د مالیې په وزارت کې یې د شاهي رژیم په یوې پرمخ دوسیې کار کاوه.

یو شمېر کورنیو او د پاکستان د صوبه سرحد سوداګرو د افغاني تجارتي جوازونو په واسطه د بهرنیو هیوادونو لکه جاپان، جرمني او نورو صنعتي هیوادونو څخه مختلف تجارتي مالونه خریدارې کړي وو او بې له دې چې د کابل ګمرک ته راشي او محصول یې ورکړي د پاکستان د صوبه سرحد په بازارونو کې پلورل شوی وو، دغه مالونه د پاکستان د ګرچی بندونو لارې وارد شوی وو، له دې امله د ترانزېټ په بڼه له پاکستان هیواد څخه تېرېدل، کوم محصول به یې نه ورکاوه، نو په دې ترتیب یو شمېر افغاني سوداګرو د صوبه سرحد د سوداګرو په

ملتيا ښايي څو کاله دغه کار ترسره کړی وي، چې دا کار د افغانستان د اقتصاد په وجود يو گوزار و.

په شاهي رژيم کې د وزيرانو په کچه يو لوړ پوړی کميسيون په دې دوسيه کار کاوه، د سردار محمد داود په جمهوري رژيم کې د معينانو او رئيسانو په کچه يو کميسيون په دې دوسيې کار کړی و. دغې دوسيې د وخت په تېرېدو سره ورو ورو خپل ارزښت له لاسه ورکړی و، خود پانواو کاغذونو په لحاظ د يوې پرېړۍ او ضخيمې دوسيې په ښه پاتې وه چې د تره کي په رژيم کې د دغې دوسيې د حل او فصل لپاره د مديرانو په کچه يو گډ کميسيون د عدليې، ماليې، داخله وزارتونو او لويې څارنوالۍ او صدارت عظمۍ استازی ورته ټاکل شوی وو. زه د کورنيو چارو د وزارت د استازی په توگه په دې گډ کميسيون کې شامل شوم. د نورو وزارتونو استازی هم د ناراضيانو له ډلې څخه وو، ټول ناراضيان سره يوځای شوی و، خود اگسا له وېرې تر يوه وخته پورې يو په بل باندې بې اعتمادۍ او بې باوره وو. د سياسي او د ورځې د تازه پېښو په اړه مو هېڅ خبره نه کوله، د کميسيون ټولو غړو دغه بې لاسو بې پښو دوسيه په نوبت سره لوستله، داسې سند چې د چا په مسئوليت دلالت وکړي په دوسيه کې موجود نه و، په دوسيه کې شامل کسان څوک مړه وو، څوک تښتېدلی وو او څوک بې درکه وو.

زه ځکه په دې دنده خوښ وم، چې فکر مې کاوه د اگسا او مخالفينو له نظر نه پټ پاتې شوم، خود داسې نه وه، يوڅه وخت يې له منگولو خوندي پاتې وم، خود ا په حقيقت کې زما اغفال و، اصلاً زما د نيولو نوبت نه و رارسېدلی.

د امريکا د متحده ايالاتو د سفير وژل کېدل او د هغه د وينو قيمت (خونېها):

د امريکا د متحده ايالاتو سفير مستر دېز په کابل کې د ۱۳۵۷ کال په نيمايي کې گېڅ د ۹ بجو په شاوخوا کې کله چې د خپل موټر په سپرلۍ چې ډيپلوماټيک

بیرغ ورباندې څمېده د خپل سفارت په لور روان ؤ، د کابل د نوي ښار په سیمه کې د څلورو ناپېژاندو وسله والو لخوا ونښتول شو، د کابل هوټل ته راوستل شو او په یوه کوټه کې واچول شو.

د کابل هوټل د ښار په زړه کې د جمهوري ارگ په پنځوس مترې کې مرکزي بانک ته مخامخ موقعیت لري. د کابل د ښار پولیسو ظاهراً د سفير د نجات لپاره د کابل هوټل محاصره کړ او عملیات یې پیل کړی وو، د ژاندارم او پولیس عمومي قوماندان سید محمد داؤد تړون په خپله له تښتونکو سره خبرې پیل کړې وې، هېچا د تښتونکو له غوښتنو څخه خبرتیا نه درلودله، هرڅه چې وو تړون ته معلوم وو، خو ترپایه پورې افشا نه شوې او عام خلک ورباندې خبر نشول، او ترننه پورې څوک په اصل حقیقت پوه نشول.

د شوروي پوځي سلاکارانو د سفير د خلاصون لپاره ډېرې لاس او پښې ووهلې چې په یو ډول سفير ژوندی لاس ته راوړلی خو تړون د مشاورینو مشورې ته کوم ارزښت ورنکړ. د شوروي پوځي سلاکارانو په پای کې د سفير د نجات او ژوندی په لاس راوړلو لپاره تړون ته داسې تجویز ورباندې کړ چې لومړی دې د امبولانس یو موټر له متخصص ډاکترانو، لازمو درملو او د اړتیا وړ طبي سامان آلاتو سره د هوټل څنگ ته چمتو کړای شي. د جمهوریت روغتون د متخصصینو یو مجهز گروپ دې چمتو شي، بیا دې په تښتونکو زهرجن گاز وکارول شي او د برېښنا په شپږ چټکۍ سره دې سفير چې طبعاً هغه به هم مسموم شوی وي د امبولانس په واسطه روغتون ته ورسول شي او د اغېزمنو طبي عملیاتو په واسطه دې د هغه ژوند ته نجات ورکړ شي، خو تړون ددې په خلاف د تښتونکو کوټه تر اور لاندې ونیوه او د وسلو ډزې یې ورباندې پیل کړې او د ډزو په تبادله کې چې کله پولیس کوټې ته ورننوځي څلور تنه تښتونکي او پخپله سفير ټول وژل شوی وو او موضوع پای ته ورسېده. په پایله کې شوروي سلاکاران خجالت او غوسه وو ځکه چې ددوی د مشورې په خلاف عملیات ترسره شول، او عامو خلکو دغه چلن یو احمقانه او غیر انساني چلن وباله. په هر حال سفير په یوه ماهرانه سیاسي لویه کې ووژل شو. د

امريکا متحده ايالاتو د هغه په وژنه پرته له رواجي ديپلوماتيک پروتست نه بل کوم اقدام ونه کړ. د حيرانتيا وړ وه چې د سړې جگړې په دوران کې د نړيوال ځواک يو سفير د شوروي اتحاد د يو گوند اگي حکومت د عمالو لخوا وژل کېږي خو په ظاهره سره د امريکا متحده ايالات يوازې د سفير د چوکۍ په کمۍ ساتلو باندې قناعت کوي او ان چې له افغانستان سره يې سياسي اړيکې جاري ساتلې وې، خو خپل ژور پلانونه يې د شوروي د تجاوز د بدنامولو، د شوروي اتحاد د پلوي ديموکراتيک رژيم د نسکورولو، له افغانستان نه د سرو لښکرو له شرمه د کوايستلو، د افغانانو په واسطه د زرگونو افغانانو د وژلو، د ټولو توليدي منابعو د لوټولو، د ټولو ملي او شخصي شتمنيو د چور کولو، او په ټول افغانستان کې د قومي، ژبني، مذهبي او سيمه ييزو تعصبونو پيدا کولو لپاره يو په بل پسې عملي کړل، چې په نتيجه کې د خپل سفير د خون بها په بدل کې يې ټول افغانستان په کنډوالو بدل کړ، د افغانستان کور په کور کې يې د جگړې د اور داسې لمبې بلې کړې چې تر اوسه د سفير له وژلو شپاړس کاله تېرېږي خو زموږ په هيواد کې لا هم دغه لمبې بلې دي او په افغانستان کې د شوروي اتحاد له رسوايۍ او ناکامۍ وروسته کمونيزم په نړيواله کچه بدنام او تر خاورو لاندې شو، خو د امريکا په وړاندې لا هم د خپل سفير خون بها نه ده پوره شوی، خپل پخواني دوستان يې چې د کمونستانو پرضد و جنگېدل اوس يې په خپل منځ کې داسې په جنگ اچولی دی چې اوس زموږ هيواد د تجزيې له گواښ سره مخامخ دی او تر دم گړۍ پورې د افغان وينه د افغان له لاسه توبېږي، نږدې ده چې نقشه يې د نړۍ له نقشي نه محوه او ټوله شي، خو همغه له موره مهربانه مباره چې ويل يې د شوروي اشغال په سيمه کې د کمونيزم پراختيا غوښتنه ده او د شوروي اشغال په افغانستان او سيمه کې اسلام ته خطر دی، اوس چې پر نړيواله کچه کمونيزم تس نس شويدي، اسلام په افغانستان کې څه ډول دی او د افغانستان ارضي تماميت له کوم خطر سره مخ دی، اور د افغانانو په کورونو لگېدلی او د افغانانو او مسلمانانو پخوانی دوست په څه ډول عارفانه تجاهل سره زموږ هيواد د نابودۍ او تباهۍ په لوري بيایي.

اوس ښايي د داسې فرصت په انتظار کې وي چې خپل کوم بل اجل نيولی سفير په افغانستان کې وژلو ته وړاندې کړي او دا ځل د هغه په خون بها کې اسلام په افغانستان او سيمه کې له منځه يوسي.

کيوبا ته د نور محمد تره کی سفر:

په افغانستان کې د مارکسيستي ماډل دولت بنسټ ايښودونکی نور محمد تره کی د فيدل کاسترو په بلنه د ناپييلو هيوادونو په کنفرانس کې د گډون لپاره هاوانا ته سفر وکړ. پروگرام داسې جوړ شوی و چې تره کی د بېرته راستنېدو په مهال لړشان په مسکو کې تم شي، دستور ترلاسه کړي او د شوروي له رهبر ليوينيد برژنيف او نورو مهمو اشخاصو سره ملاقات او تبادل نظر کړي. امين، د کارمل له شړلو څخه وروسته د چارو واگي په خپل لاس کې اخيستی وې او تره کی يې د ارگ د ماڼۍ په محوطه کې په تشریفاتو او شراب څښلو مصروف ساتلی ؤ او د سياسي قدرت د سمبول په توگه يې هغه د بهرنيو مېلمنو، کورديپلوماتيک غړو په ملاقاتونو او د سپورتي او بزکشی د لوبو په ماشه کولو مصروف کړی ؤ. امين په ډاډه زړه د فوق العاده اعتماد په ترلاسه کولو، دا د تره کی وفادار شاگرد، د تره کی د گوښه کولو او د حزبي او دولتي لومړی مقام د لاس ته راوړو په هڅه لگيا و. کی جی بی د امين په دې ځير کتيا او سياسي زړنگۍ پوهېدلی وو او امين هم د خپلې يکه تازی تر څنگ له شوروي سلاکارانو سره په ځانگړی چل سره ښې، دوستانه او تکتيکي اړيکې ساتلی وې.

خپل هدف ته د رسېدو لپاره يې د خپل گروپ مهم ملکي او پوځي کادرونه په مهمو پوستونو باندې نصبول، د گارډ قوماندان سيد يعقوب او د ژاندارم او پوليس پخوانی عمومي قوماندان سيد داود ترون يې د تره کی د خاصو ياورانو په توگه ځای په ځای کړی وو. د کيوبا په سفر کې ډاکتر شاه ولی او ترون د تره کی ملگري وو، ترڅو له هغو اوامرو او لارښودنو چې د افغانستان د راتلونکي په اړه يې شوروي رهبران تره کی ته صادروي يې خبره پاتې نشي. بېرک کارمل چې په پراگ کې

سیاسي پناه اخیستی وه او پټ شوی ؤ، د شوروي رهبران او کی جی بی سره په تماس کې و او اسناد یې په لاس ورکول ترڅو خپل حریف امین د شوروي مقاماتو په وړاندې انتی سوتیست وروپېژني او بې اعتباره یې کړي.

تره کی دومره ساده مزاجه سړی ؤ چې د شوروي اتحاد له رهبرانو سره د خبرو ځانگړی مفاهیم چې باید د راز په ډول یې له ځانه سره خوندي او محرم ساتلی وای او په هغې کې د سمون راوستو هڅه یې کړی وای، ددې په برعکس له برژنیف سره د مخصوص ملاقات نه وروسته په یوه غونډه کې چې په مسکو کې یې له افغاني محصلینو سره خبرې کولې په خپله وینا کې ویلی وو چې: «زمونږ د گوند په دننه کې د سرطان یوه دانه راټوکېدلې ده، چې افغانستان ته لاړ شم، ددې خونړی دانې عملیات به کوم او د د. خ. ا. گوند وجود به له دغې ناسور دانې څخه پاکوم.»

له سرطان دانې څخه د هغه موخه حفیظ الله امین ؤ چې د کی جی بی چارواکو او د اتحاد شوروي مشرانو د خصوصي ملاقات په ترڅ کې ورته د راتلونکې په اړه د امین له خطر څخه هغه ته راپور او مشوره ورکړی وه. مخکې له دې چې افغانستان ته ستون شي د محصلینو په غونډه کې یې هرڅه په ډاگه کړل، همدا راز ډاکتر شاه ولی د بهرنیو چارو وزیر او د تره کی یاور تړون چې د امین له خاصو معتمدینو څخه وو په دې سفر کې یې قدم په قدم ټول پټ رازونه امین ته په ځانگړی شفر سره بیانول.

حفیظ الله امین د تره کی په غیابت کې د تره کی څلور پلوي وزیران د کورنیو چارو وزیر اسلم وطنجار، د مخابراتو وزیر سید محمد گلابزوی، د ترانسپورت وزیر شیرجان مزدوریار او د اگسا رئیس اسدالله سروري له دندو گوښه او غوښتل یې چې ویې نیسي خو هغوی د شوروي اتحاد سفارت ته پناه وړی وه او پټ شوی وو. د هغوی پرځای یې د خپل گروپ کسان فقیر محمد فقیر د کورنیو چارو د وزیر، انجنیر ظریف د مخابراتو وزیر، خیر محمد د ترانسپورت وزیر او عزیز د اگسا د سرپرست رئیس په توگه وټاکل. خو له هاوانا څخه د تره کی د راستنېدو په مهال د هرکلی لپاره ډېر پرمقین او اغفالوونکی مراسم ترتیب شوی وو. له الوتکې څخه د

راکوزیدو له پورې څخه د هر کلی کونکو او هوایي ډگر د تشریفاتو گارډ تر لیکو پورې ځمکه په قالینو فرش شوی وه، له هوایي ډگر څخه تر جمهوري ارگه پورې د سرکونو پر سر د ویاړ خو دروازې جوړې شوې وې چې د تره کی په تصویرونو او دولتي او حزبي بیرغونو باندې ښکلی کړای شوی وې، له هوایي ډگر نه تر ارگه پرې د لارې په دواړو خواو د دولتي ادارو، وزارتونو، د حزبي او اجتماعي سازمانونو مامورین او کارکوونکي، نارینه او ښځینه زده کوونکي، نارینه او ښځینه محصلین له سرو بیرغونو او جنډو کیو سره د تره کی د روغتیا او هرکلی لپاره لیکه ولاړ وو، د لارې په دواړو خواو د ژوندی دې وي تره کی او نور شعارونه تر سترگو کېدل. د تشریفاتو او هرکلی دا ډول مراسم په تېرو رژیمونو کې نه وولیدل شوي. په هوایي ډگر کې چې کله تره کی د هرکلی کونکو خواته راځي له امین څخه یې پوښتلی وو چې زما وزیران چیرې دي، موڅه یې همغه څلور تنه وزیران وو چې دده په نشتوالی کې د امین لخوا گوښه او پټ شوی وو.

په حقیقت کې نور محمد تره کی د هاوانا له سفر نه له راستنېدو او کابل ته په رارسېدو سره د امین تر څارنې لاندې راغلی ؤ، ځکه کله چې له هوایي ډگر نه ارگ ته ننوت نو بیا د تلویزیون په پرده ونه لیدل شو.

د نور محمد تره کی وژل:

د کیوبا سفر د تره کی او امین تر منځ اړیکې دومره خرابې کړې وې او یو پریل یې دومره بې باوره کړی وو چې یو د بل د له منځه وړلو سرحد ته یې رسولی وو. امین لکه د تره کی او کارمل د تخت او تاج غوښتونکی ؤ، په لومړنۍ انشعاب کې یې چې د تره کی لوری انتخاب کړی ؤ هم په دې منظور و چې په لومړۍ سر کې د پرچم ډله کمزوری او بې وسه کړي او د تره کی په مشرۍ د گوند پوځی چارې په خپل لاس کې واخلي. کله چې د سیاسي واک خاوند شي نو په هغه وخت کې به ورته د تره کی څنډې ته کول آسان وي، خو له کارمل سره یوځای به هېڅکله خپل هدف او مرام ته ونه رسېږي. همغه وه لکه چې مو وویل، د ثور د ۷ مې په کودتا کې یې ابتکار په

خپل لاس کې واخیست، د محمد داود دولت یې د یوې شپې او ورځې نه په کمه موده کې نسکور کړ او خلقیانو او پرچمیانو د قدرت واگې په لاس واخیستلې. امین خان پرته د بل چا له گډون څخه د دغه پاڅون او بریالیتوب وارث گانه، ومولیدل چې بیرک کارمل او د پرچم ډله یې څرنگه له خپلې مخه لرې کړل، اگر چې د تره کی په دولت کې د واک اصلي محور دده په شاوخوا راڅرخېده، خو سره له دې یې هم داسې تکنیک کارولی ؤ چې د تره کی په موجودیت او مشرۍ په چوکاټ کې دننه یې د قدرت درې گونی ځواک له خپلو پلویانو څخه جوړ کړی ؤ او تره کی د یوې سمبولیکې بڼې په توگه د قدرت په گدی ډډه لگولی وه، او د لږې مودې لپاره د هغه تر مشرتابه لاندې د وفادار شاگرد په توگه کار وکړي. کله چې پوه شو چې شوروي چارواکو کیوبا ته د سفر په لاره کې تره کی په حقایقو خبر کړی دی او د امین په اړه یې د هغه نظر گرځولی دی، امین هم په ډېره هوښیاری سره د تره کی د له منځه وړلو لپاره اقدامات وکړل او هغه یې لکه د یوې بې جرړو او ورسټې ونې په شان په خپل ځای پرېښود. تره کی هم کله چې له سفر نه راستون شو وپوهېد چې امین نور هغه وفادار شاگرد نه دی چې ویل به یې: «تره کی او گوند یو تربله سره روح او تن دي، که روح نه وي تن به روحه دی.» کله چې خبر شو په غیابت کې یې امین د هغه څلور تنه وفادار وزیران له کابینې څخه اخراج کړی دی، نو ښه ورته ثابت شوی وه چې د شوروي چارواکو اطلاعات رښتیا وو، باید په چټکۍ سره د داسوړ دانه لکه په خپله یې چې ویلی وو د حزب او دولت له بدن نه لرې شي، خو هغه خوار کی ته پته نه وه چې دی په خپله له خپل فامیل سره په جمهوري ارگ کې د امین د محاصرې لاندې دي.

د کیوبا سفر نه تر راستنېدو درې ورځې وروسته په داسې حال کې چې د شوروي اتحاد سفير پوزانوف له تره کی سره په ارگ کې شتون درلود، امین یې د یو اړین ملاقات له پاره ځان ته راوباله ترڅو هغه په ارگ کې دننه یې وسلې کړي او ویې نیسي، خو امین په پوره خبرتیا سره لکه د پخوا په شان له خپلو وسله والو ساتونکو سره له ختیځې دروازې څخه ارگ ته ننوځي، د تیر وخت په برعکس د دروازې

ساتونکی غواړي چې دی او محافظین یې لکه د نورو وزیرانو په شان یې وسلې کړي او بیا د ننوتو اجازه ورکړي، خو امین په ډېره بې پروایۍ سره له خپلو وسله والو ساتونکو سره په موټر کې ارگ ته ننوځي او د انقلابي شورا د رئیس د دفتر زینو پورې وړاندې ځي. د امین ددې بې اعتنایۍ په اړه د مخابراتي په واسطه د تره کی دفتر ته اطلاع ورکړل شوی وه. تره کی چې نه یې شواي کولای پرته غیر غوره، او شوره په خاموشۍ سره خپل پلان په امین باندې عملي کړي، کله چې امین له موټر نه کښته کېږي تړون چې د ارگ له داخلي وضعیت نه پوره خبر تیارلرله، په چټکۍ سره یې ځان امین ته ورساوه ترڅو امین له موضوع نه خبر کړي. په دې وخت کې له دوهم پورڅخه په امین باندې ډزې کېږي، تړون چې د امین په مخکې ژ په ځمکه راغورځېږي او د گارد ملي قوماندان سید یعقوب چې په همدې وخت کې یې ځان امین ته وررسولی و هم ټپي کېږي. امین له خپلو وسله والو سړیو سره یوځای د خپل موټر په سپرلی له صحنې څخه تښتي او خپلې قرارگاه ته ځان رسوي. د امین د نیولو پلان د تړون په قربانی او د سید یعقوب په ټپي کېدو شنډ او ناکامیږي.

څرنګه چې د پوځ بنسټیز واک د امین په لاس کې و تره کی یې په همغه شپه په ارگ کې ونیو، فامیل یې تر تعقیب لاندې نیسي او تره کی د جمهوري ارگ په باغچه تعمیر کې بندي کوي، د دولت او حزب له مقام نه د استعفی پاته ورباندې په زور سره لاسلیک کوي.

زه چې د څرخي پله په زندان کې بندي وم، د شپې په ۸ بجو خبرونو د راډیو او تلویزیون له لارې دا خبر خپور شو چې مفهوم یې دا و:

«نور محمد تره کی د خپلې ناروغۍ او د بدن د کمزورۍ له امله د حزبي او دولتي مشر تابه مقامونو څخه استعفی وکړه او تر درملنې لاندې ونیول شو. د افغانستان د خلق دیموکراتیک ګوند سیاسي بیورو د غړی او د بهرنیو چارو د وزیر ډاکتر شاه ولی په مشرۍ غونډه وکړه او د رایو په اتفاق یې ملګری حفیظ الله امین د د.خ.ا. د ګوند د عمومي منشي او د انقلابي شورا د رئیس په توګه وټاکه.» دا خبر د همغې شپې په ټولو خبري سرویسونو کې په تکرار سره خپور شو.

دې حيرانوونکې خبر ټول سياسي بنديان په تعجب کې اچولې وو، ځکه د تلویزیون له لارې موچې د کيوبا له سفر نه د هرکلي کوم پرمختګ مراسم ليدلې وو، او ۳ ورځې وروسته د استعفي اوږدېدلو او هغه هم د بدني کمزورۍ او ناروغۍ له امله ريښتيا هم چې د حيرانتيا او تعجب وړ وه. ما فکر کاوه چې همدا نن شپه او يا سبا ته د تره کې پلويان د امين په خلاف هرو مرو پاڅون کوي، خو هېچا په ټول هيواد کې هېڅ غږ پورته نه کړ، هماغه سياسي بيرو، هماغه مرکزي کميټه، هماغه حزبي او اجتماعي سازمانونه چې تره کې ته يې د د. خ. ا. گوند روح خطاب کاوه، هغه ته يې د د. خ. ا. د گوند ځواکمن او خلاق رهبر وايه، ټول د امين په ليکه کې ولاړ وو، او سبا ته تر شپې پورې په ټول هيواد کې د سياسي بيرو پرېکړې په تاييد کې چې امين يې د حزب او دولت په مشرتابه ټاکلې ؤ لاريونونه او غونډې ترسره شوې، او په ټولو خبرونو، اخبارونو او شفاهي تبليغاتو کې يې تره کې ته د ساده او شخصيت پرست او ځان غوښتونکي شخصيت په توګه خطاب کاوه. په ملکي او پوځي برخه کې يې امين د انقلاب د سباوون د رڼا د قوماندان او اتل په نوم ياداوه. اوولس ورځې تره کې د ارګ د باغچې په کوټه کې بندي ؤ او ټول اسناد يې ورباندې په زور سره لاسليک کړل او د اوولسمې په شپه يې د هغه په خوله د مالوچو بالښت کېښود او په چوپه خوله يې وواژه او د هغه ژوند ته يې پای ورکړ، او په ډېر عادي ډول يې د هغه د مړينې خبر چې د همغې ورېښې ناروغۍ له امله وه خپور کړ او پرته له رسمي تشريفاتو څخه يې د هغه مړی د کابل په آبچکان کې خاورو ته وسپاره.

د امين په لاس د تره کې وژنه څرګندوي چې د د. خ. ا. ټول مشران د قدرت پتنگان وو، انتلافونه او اتحادونه ټول تکتیکي او د چوکيو او مقامونو د لاس ته راوړو په خاطر وو، نه د خدمت لپاره. که د هغوی د هيواد د ترقي او خدمت لپاره يوبل ته لاس ورکړی وای او د هيواد د خدمت لپاره يې ګام پورته کړی وای او د هيواد د ځانګړې وضعې په اړه يې تحليل د خپل کار اصول ګرځولی وای، نور ريښتيا به هم په پردیو نه وو پلورل شوی او زموږ د وطن سرنوشت به له دې ورانيو او تباھيو سره نه مخ کېده.

خلورم خپرکی:

د اگسا بورنووونکی سازمان، د څرخي پل زندان،
د مخالفينو د نيولو او وژلو لړۍ او د مصئونيت،
د قانونيت او عدالت شعار

د کام استخباراتي سازمان او د حفيظ الله امين د (۱۰۱)
ورځو واکمني:
اگسا:

د ټولې نړۍ په بېلابېلو ورځيزو نومونو کې استخباراتي او د جاسوسۍ ضد سازمانونه په بېلابېلو نومونو سره شتون لري، په ځينو هيوادونو کې دا سازمانونه د حکومت او کابينې په چوکاټ کې او په ځينو هيوادونو کې په جلا او خپلواک ډول د ځانگړو صلاحيتونو په درلودلو سره جوړ شوي دي. په ټولنيزه توگه دا سازمانونه په داخلي او خارجي برخو کې فعاليت کوي، په هره برخه کې د هيواد عالي گټې په پام کې نيسي د اساسي او فرعي قوانينو په چوکاټ کې دننه عمل کوي.

په افغانستان کې هم له پخوا څخه د صدارت عظمۍ په چوکاټ کې د ضبط احوالات د رياست په نوم او بيا يې د محمد داود د دولت په مهال د مصئونيت ملي په نوم فعاليت کاوه. د ثور د ۷ مه له کودتانه وروسته چې د شوروي اتحاد د سلاکارانو د افغاني ادارو د تشکيلاتو په جوړولو په کار پيل وکړ، د نورو رغاوونو تر څنگ يې د جاسوسۍ پر ضد يو استخباراتي سازمان د «افغانستان د گټو ساتلو اداره» په نوم چې لنډ نوم يې «اگسا» دی جوړ کړ. دغې ادارې په پراخو تشکيلاتو

او پراخو اختياراتو سره په فعاليت لاس پورې کړ. د هغې مالي بودجه پټه او د مالي وزارت له حساب څخه بهر وه، وسايل، وسايل او د هغې تخنيکي سامان آلات او تجهيزات، د شوروي اتحاد د سلاکارانو په واسطه د کي جی بی سازمان له بودجې څخه برابرېدل، پرسونل يې د تنکو، بې تجربه او کم تعليمه ځوانانو څخه چې په شوروي اتحاد کې به د لړۍ مودې په کورسونو کې مسلکي زده کړه ورکول کېده او د هيواد په دننه کې به دغه سازمان په بېلابېلو څانگو کې په دنده گمارل کېدل، د هر مديريت او رياست په رأس کې د شوروي اتحاد د سلاکارانو په مرکز او ولاياتو کې په کار شروع کړی وه.

اگسا د يو استخباراتي او جاسوسي ضد ادارې په توگه د افغاني احساساتي او بې تجربه ځوانانو په لاس په داسې بورژونۍ او وېروونکي اداره بدله شوی وه چې هر څوک يې له نومه وېرېدل. هر څوک به چې د دولت او حزب د مخالف په نوم دغې ادارې ته وروپېژندل شول، نو ټول مادي او معنوي ارزښتونه يې له لاسه ورکول او ان چې ژوند به يې په خطر کې غورځېد. څوک چې د بېلابېلو تورونو له امله دغې ادارې ته بېول شوی وو ترننه پورې ورک او بې درکه دي، ډېر کم او د ښه قسمت خاوندان به وروسته له ډېرو شکنجو او زورونو په کوم پټ او يا ښکاره زندان کې ژوندي موندل کېدل.

د څرخي پله او د همزنگ زندانونه د ښکاره محبسونو له جملې څخه وو. يو زيات شمېر زيرزمېنې او ودانۍ د پټو محبسونو په توگه د دغه سازمان په واک کې وو، لکه د اردو د څلور سوه بستريز روغتون زېرمېنې، د کابل بالاحصار، د مهتاب قلعه د مخابراتي قطعه، د قواي مرکز پخوانۍ ودانۍ، د دفاع د وزارت پخوانۍ بارکونه او په شهرنو، کارته ۳، وزير اکبر خان مينه، شش درک او نورو ځايونو د اگسا بېلابېل رياستونه.

د اگسا په بېلابېلو شبکو کې د کمې زده کړې او حتی بې سواده ښځې او ځوانان په دنده گمارل شوي وو او د کابل ښار په ټولو سيمو، بازارونو، مارکيتونو، د وزارتونو په ادارو، په ښاري بسونو، په اگسا پورې اړوند ټيکسي گانو، په

کورونو کې او ان چې په خپلو فامیلونو کې استخباراتي او جاسوسي ضد فعالیتونه د همدغو شبکو په واسطه ترسره کېدل. هرې شبکې او هر کارکوونکی به چې زیات راپورونه تیر کړل د اړوندې ادارې او د سلاکارانو لخوا به پالل کېدل. اګسا د خلکو لپاره یو خطرناک نوم او له خطر ډک سازمان ؤ، حتی چې د یو فامیل غړي مېړه په ښځه، پلار په زوی، خور په ورور او ګاونډی په ګاونډی بې اعتمادده او بې باوره شوی وو. چا دا مېړانه نه شوه کولای چې په خپل کور کې د روانو مظالمو په اړه خوله بهر ته کړي، تردې چې د بهرنیو راډیوګانو لکه BBC، امریکا غږ، آلمان غږ، ایران او پاکستان د راډیوګانو خبرونه چا نشول اوریدلای. ددغې ادارې په سر کې د هوایي ځواک یو افسر اسدالله سروري چې یو سخت زړه او د تره کې له وفادارو څخه ؤ په دنده ګمارل شوی ؤ. همدا رنگه په ولایتونو کې د دغه سازمان غاړندګی د اګسا د ریاست او یا مدیریت په نوم جوړې شوې وې چې لکه د مرکز په شان وېره یې په خلکو کې اچولې وه.

د څرخي پل لوی زندان:

د محمد داود د جمهوریت په وخت کې د کابل په جنوب ختیځ کې د څرخي پل په پراخه ساحه کې د یو لوی عمومي محبس بنسټ د یوې بنسټیزې نقشي سره سم چې د هغې دقیقه ساحه راته نه ده معلومه اېښودل شوی و. د قوای کار د پولیسو یو مکمل یونټ له ډېرو وسایلو، تخنیکي وسایطو او ساختماني تکره انجنیرانو سره څو کاله ددغې لویې پروژې په جوړولو بوخت وو. د فني نقشي تر مخه ددغه زندان د دېوال سور یو متر او د بنسټ یې هم د یو متر ژوروالی په سور له ځمکې لاندې به سمېتېو جوړ شوی. د احاطې په څلورو خواو کې څلور برجونه چې په ټولو تخنیکي وسایلو سنبال دی، د هرو دوه برجونو ترمنځ د ترصد څو نور برجونه جوړ شوي دي. د زندان په احاطه کې دننه څلور درې پوریز بلاکونه پاڅه جوړ شوي، چې د هر بلاک په دننه کې د ډېرو د دیوال یوه احاطه جوړه شوی وه، په هر بلاک کې د څو وروزو بندیانو ځای کېدل په پام کې نیول شوي وو.

د مرکز گرمۍ سیستم، اوپورسولو، کانالیزسیون، اطفاییه، پخلنځی، حمام او عصري تشنابونه، سلماني خانه، په دوه پوړونو کې د بنديانو لپاره د بنديانو د جامو بدلولو اتاقونه، له خپلوانو او پايوازانو سره د بنديانو د ملاقات کوټې، ديوالي راډيوگانې چې له يوه مرکز څخه يې پروگرامونه خپرول، د بنديانو لپاره د سپورت ميدانونه، بېلابېلې صنعتي دستگاگانې، د سواد زده کولو، د افکارو د تنوير او داسې نورو کورنيزو لپاره اتاقونه، داسې ساختمانونه په پام کې نيول شوي وو چې په مختلفو هيوادونو کې يې شتون درلود، خودغه ستر او عصري زندان د سردار محمد داؤد د حکومت په دوره کې بشپړ نشو او په نامکمل ډول د مهمې ډالۍ په توگه نور محمد تره کی ته پاتې شو. د رژيم په ړنگېدو سره د دغه زندان ټول ساختماني او د ټيکل کار په تېره ودرېد او د سياسي بنديانو د منلو لپاره د اگسا په اختيار کې وليد.

ما چې يو کال د دغه وروونکي زندان په دوهم بلاک کې تېر کړی دی، په راتلونکي کې به يې د ځينو مسایلو په برخه کې او د خپلو سترگو ليدلي حالات بيان کړم.

زما د نيول کېدو کيسه:

لکه څنگه مې چې وويل له سمنگان ولايت څخه مې له ترور نه ځان وژغوره او کابل ته د احتياط په بست کې راتبدیل شوم، او بيا د ماليې وزارت ته د «گمرک ته د نارسېدلو مالونو» د دوسيې د بشپړېدو لپاره خدمتي مقرر شوم او له گډ کميسيون سره مې په کار پيل وکړ. په دې وظيفه خوشحاله وم، فکر مې کاوه د اگسا او د کورنيو چارو د وزارت له سترگو لری يم. په مياشت کې يو ځل به د معاش اخيستو لپاره معتمد ته ور تللم. د معاش معتمد له پخوانيو کارکوونکو څخه وو، هيله مې ورنه وکړه چې زما ماهوار معاش په يو مناسب وخت کې ماته د ماليې وزارت کې رارسوي، ما به د معاش د اخيستو په مهال معتمد ته يو څو روپۍ ورڅښلې.

د مؤظف کمیسیون سره یوځای مې په کار پیل وکړ. د کمیسیون غړی ټول د خپلو اړوندو وزارتونو له ناراضیانو څخه وو. په لومړۍ ورځو کې مویول بڼه سره نه پېژندل، یو د بل له وېرې مو هسې نه چې کوم یو د اګسا غړی وي د سیاسي موضوعاتو او روانو چارو په اړه مو خوله نه بېرته کوله. ورو ورو څرګنده شوه چې د کمیسیون ټول غړی د تېرو رژیمونو پخوانی مامورین وو او یو هم له اګسا سره تړاو نه لري. د کمیسیون له دې ترکیب څخه ټول خوښ وو چې لږ ترلږه د هغو ظلمونو په اړه چې جریان لري د زړه خواله وکړو. پنځه سوه پانیزه پرېه دوسیېه مو ولوستله، هر یوه دوسیېې د بشپړېدو په اړه یادښتونه ځان سره نوټ کړی وو، او ددغو ټولو بېلابېلو له مخې یې د کار یو پلان ترتیب کړ.

ناوړلي دې پاتې نه وې چې دا دوه دولتي رژیمونو (د محمد ظاهر شاه د سلطنت د رژیم او د محمد داؤد د جمهوري رژیم) زړه دوسیېه هسې له سره تېره شوی وه. په مسئولیت کې د شاملو کسانو اسناد له منځه تللی وو، له مسئولو کسانو څخه ځینی تښتېدلی او بې درکه شوی وو او ان چې ځینی مړه شوی وو، خو په هر صورت دوسیېې باید خپل قانوني او شرعي مراحل بشپړ کړی وای. د جلال آباد په ګمرک، د خوګیاڼیو په لویه ولسوالۍ او د تورخم په ګمرک کې یو شمېر کارونه وو چې باید ترسره شوی وای. د مالیې وزارت ته مو وړاندیز وکړ او ددغه وزارت استازی ته مو دنده ورکړه چې د سفر یې او موټر د برابرولو لپاره اقدام وکړي. د ۱۳۵۷ کال د لیندۍ په میاشت کې مو په والګا موټر سره ننگرهار ته سفر وکړ. له صاحب جان صحرايي والی او محمد عثمان مستوفی سره معرفي شوو، د انحصاراتو په کلپ کې هستوګن شوو. هره ورځ به د جلال آباد د ګمرک او اړوند ادارو ته دوسیېې د بشپړېدو په غرض تللو او هغه څه چې دوسیېې د نواقصو په نوم یادداشت شوی وو یو په بل پسې پوره کېدل. یوځل مو د خوګیاڼیو ولسوالۍ ته هم سفر وکړ، په پام کې وه چې وروسته د تورخم ګمرک ته هم لاړ شو.

د کمیسیون څلور تنه غړي په دوه گروپونو ووېشل شوو، چې یو گروپ په جلال آباد کې خپې دندې ته دوام ورکړي او یو گروپ په کابل کې خپلو کورونو ته د یوې

اونی لپاره لار شي. یو د بل تیلیفوني آدرسونه مو له ځانه سره نوټ کړي وو ترڅو د ضرورت په وخت کې یو بل له موضوع نه خبر کړو.

د لیندۍ د میاشتې په آخر کې زمونږ د گروپ نوټ و چې کابل ته لار شو. زه او د مالیې وزارت استازی کابل ته لاړو. تیلیفون کوم، تیلیفون کار نه کوي، فکر مې وکړ چې البته په کوم ځای کې لین شلېدلی دی، د کور له جین بکس نه مې لین تعقیب کړ، لین هم سم و. د تیلیفون سیت مې ورکشاف ته یوړ، سیت هم صحیح و. د تیلی کونیکېشن د دفتر رئیس ته ورغلم، د خپل تیلیفون د قطع کېدو موضوع مې ورته وویل. د رئیس د مېز په دراز کې یو لست و هغه یې وکتلو، راته وېی ویل چې په دې ورځو کې د سرحداتو وزارت (پخوا د قبايلو ریاست) کار ته ۳ ته نقل مکاني کړی ده او د څو کورونو د تیلیفونونو لینونه چې د هغې په شاوخوا کې وو هغه د وزارت مهمو ادارو ته انتقال شوی دی. ستا تیلیفون هم په دې جمله کې دی. ستا حقوق خوندي دي، په راتلونکې کې به د تیلیفون یو غیر تاته تمديد کړو، اوس هېڅ چاره نشته. وپوهېدم چې په دې پلمه په تور لست کې شامل شوی یم. لومړی یې زما د کور تیلیفوني مخابره غوڅه کړی ده، ولیدل شي چې وروسته څه پېښېږي، ځکه زما د گاونډي د کور تیلیفون چې کوم رسمي سړی نه وو او دوکاندار و نه و قطع شوی او فعال و.

د غرمې د ۱۲ بجو په شاوخوا کې کور ته راغلم، د کوڅې په خوله کې د پولیسو یو افسر چې د یوې ناکامې مینې (عشق) له امله ناهیلی، سره مخ شوی و او د غیر حاضری دوسیه یې لرله او د همدې دوسې په وجه له څو کلنیو تر فیعاتو څخه پاتې شوی و، نیک محمد زما په انتظار ولاړ دی. زه یې چې ولیدم په خدا یې راته وویل: «زه درې ځل کور ته راغلم، راته وویل چې نشته د تیلیفون د خرابوالی له امله د مخابراتو وزارت ته تللی دی، د مخابراتو وزارت ته په تاسې درغلم او هرڅومره مې چې ولټولې، پیدا مې نه کړای شوې، بیا کور ته راغلم، بیا هم په کور کې نه وې، مجبوراً د کورنیو چارو د وزارت پېژندوال ته ورغلم او ورته مې وویل چې د کور تیلیفون یې خراب شوی، د مخابراتو وزارت ته تللی دوباره نه دی راغلی، بنایي د

غرمې ډوډۍ ته کور ته راشي. پېژندوال راته وويل چې د غرمې په وخت کې يې کور ته ورشه او ورته ووايه چې د بلخ ولايت د امنيتي قوماندان په حيث مقرر شوی يې، په عاجل ډول د عمومي قوماندان تړون څنگ ته راشه. «نېک محمد ساده سړی ؤ د پېژندوال په دې خبرو يې باور کړی ؤ، په دې نيت چې له ما سره يوځای د بلخ ولايت ته لاړ شي، د غير حاضري دوسيه به حل او فصل کړي د تيرو کلونو خپل ترفيعات به واخلي، له همدې امله يې درې ځل کوښښ کړی ؤ چې ما پيدا کړي. چې څنگه يې زه وليدم د نوی وظيفې مبارکي يې راکړه او ټوله کيسه يې راته تېره کړه. زه چې د کور د تيليفون په قطع کېدو شکمن شوی وم، وپوهېدم چې خبره خرابه ده. نېک محمد ته مې وويل چې اوس غرمه او د ډوډۍ وخت دی، کور ته به لاړ شو، دواړه به ډوډۍ وخورو بيا به لاړ شو، خو نېک محمد دومره ټينگار کاوه او ويل يې چې عمومي قوماندان په خپل دفتر کې ستا انتظار کوي او ته يې عاجل غوښتنې يې، څه پروا کوي د غرمې ډوډۍ به په وزارت کې وخورو. د ساده مزاجه نېک محمد په اسرار او ټينگار هم پوهېدم چې د پېژندوال د تاکيد له امله ؤ، يوځل خو مې هوډ وکړ چې کور ته ننوځم او د کور له جنوبي دروازې نه چې زما د زوی د کور په طرف خلاصه وه وتښتم، په دې وخت کې مې په نېک محمد بېچاره زړه وسو چې د مسئلې له حقيقت نه خبر نه ؤ او پېژندوال ته يې په کور کې زما د موجوديت خبر ورکړی ؤ، نو که زه وتښتم، نېک محمد په دې تور چې ما سره پېژندگلوی لري بنيایي زما د تېښتې زمينه يې برابره کړې وي، په وظيفه کې د خيانت په جرم ډېر په تکليف کېږي، او ان چې د هغه د مرگ خطر مې په ذهن کې وگرځېد، نو تصميم مې ونيو هرڅه چې دي په ما راتلونکي دي، زما په وجه دا بېگناه ساده سړی بايد بندي او يا ونه وژل شي. يوځل کور ته ننوتم، زما ښځې چې له نېک محمد سره يې زما ټولې خبرې اوريدلې وې، ورته مې وويل چې: «زه وزارت ته ځم، که نن شپه بېرته راستون نه شوم نو زما وساه او محرم حزبي اسناد تر خاورو لاندې ښخ کړئ او په اگسا او د هغې په اړوندو څانگو کې زما لټون وکړئ.» په داسې حال کې چې يونيفورم مې په تن ؤ، له ښځې سره مې خدای پاماني وکړه، له نېک محمد سره د کورنيو چارو

وزارت ته د عمومي قوماندان دفتر ته ورغلم. نېک محمد ته مې وویل: «ستا دنده نور پای ته ورسېده، زه تېرون ته ورځم.» هغه له مانه بېل شو او په خپله مخه لاړ. زه د تېرون دفتر ته راغلم، زه یې د کتنې لپاره ونه منلم او امر یې وکړ چې د پېژندوالی سرپرست ښاغلی آغا گل اندر څنگ ته ورشم. گل محمد اندر د پولیسو په اکاډمۍ کې زما همدوره افسرو، ډېر مخ ماتی او حوصله من شخص و، که څه هم په عاجل ډول زما د احضار له موضوع څخه خبر و خو د تېرې آشنایې له کبله یې ځان ناگاره ونیو، ویل یې: «ښایي د هغو بشپړو معلوماتو له امله چې د کنډز او سمنگان ولایتونو په اړه یې لرئ تاسو ته یې دلته د راتګ زحمت درکړی وي، ښایي د استخباراتو مدیریت ستاسو نظر او معلوماتو ته اړتیا لرلی وي.» ما چې د تېرون له دفتر څخه په بشپړه توګه درک کړی وه چې موضوع څه ده، اندر ته مې وویل: «دا ډېره بې مناسبه ده چې ما له مسلکي یونیفورم سره راغواړئ او د پوښتنو لپاره مې استخباراتو ته سپارئ.» رحیم چوپه د استخباراتو مرستیال او حبیب الله کړور د استخباراتو مدیر و، دا دواړه د تېرو رژیمونو د افسرانو له جملې څخه وو. د ثور د کودتا نه مخکې نه حزبیان وو او نه خلقیان، د قدرت له اربابانو سره د کوم شخصي ارتباط او پېژندګلوی له مخې په دې پوستونو کې ټاکل شوی وو. رحیم چوپه پخوا د محمد داود په رژیم کې په همدې چوکۍ د محمد عیسی پغمانی تر لاس لاندې چې د خلیفه نور علی زوی و او د قدیر نورستاني له خپلوانو څخه و او یو مقتدر مدیر و کار کاوه. رحیم چوپه هغه شخص و چې د حفیظ الله امین د کور د تالاشۍ او د هغه د نیولو په وخت یې د هغه کور د لار پېژندونکي په حیث له ما سره کار کړی و. یو څیرک او مرموز سړی و، په دې کې شک نشته چې په تېرو وخت کې به یې د د. خ. ا. ګوند له یوه یا دوه تنو مشرانو سره اړیکې درلودلې خو په څرګنده د هغه وخت د استخباراتو په دستگاه کې د ښي او کین دواړو اپوزیسیوني ډلو سرسخت مخالف و. ډېر مکار او ماهر سړی و. هغه کولای شول چې په یوه وخت کې دوه مخالف روله ادا کړي، او د واکمن رژیم د باور پیدا کولو لپاره یې ځانګړې مهارت درلود. په راتلونکې کې یې هم د پرچمیانو او خلقیانو د واکمنۍ د تغیر په موده کې په همغه پخوانۍ دریغ او باور سره په بېلابېلو پوستونو کار وکړ.

ما خو د قیقي له اندر سره خبرې وکړې او د همدې ودانۍ په دوهم پوړ کې د استخباراتو مدیریت ته ورغلم. د تعامل سره سم د نوکریوال په کوټه کښې کښناستم، په حقیقت کې له همدې شبې څخه زه نیول شوی او بندې وم.

د استخباراتو ۱۵ نمبر خونه:

د میوندوال د شهادت پېښه او د خرم د قاتل معلم مرجان موضوع:

یو ساعت د نوکریوال په خونه کې ناست وم او بیا د رحیم چوپه په امر ۱۵ نمبر خونې ته ولېږدول شوم. د استخباراتو ۱۵ نمبر خونه دوه دیوالونه په تخنیکي وسایلو سنبال وو، یو دیوال یې په خښتو او سمنتو پوڅ جوړ شوی وو، دوهم دیوال یې لرگین، سوری سوری په روغنی رنگ سره په زړه پورې ډیزاین سره جوړ شوی ؤ چې د دواړو دیوالونو ترمنځ په تشه کې د تخنیکي وسایطو لینونه (د غیر ثبت، عکاسي او نور) غزول شوی وو. په ورسره څنگ ته خونه کې تخنیکي پرسونل له وسایلو او ماشین آلاتو سره شتون درلود. د مستنطق مېز او چوکۍ په یوه ټاکلی فاصلې سره په ځمکه کې ټینګې اېښودل شوی وې. له دې امله چې تورن اکثره وخت په دې خونه کې له مستنطق (پلټونکي) سره خوځو ساعته بوخت وي، په دې ونه توانېږي چې له دې چوکۍ څخه د پلټونکي پر ضد د تېري په توګه کار واخلي. د پلټونکي یا مستنطق د مېز په جعبه کې د بېلابېلو تخنیکي وسایلو بټنې (تکمي) موجودې وې، بې له دې چې تورن متوجه شي ټولې خبرې او حرکتونه یې په څنګ ته خونه کې ثبتېږي. ما د دې خونې په اړه بشپړ معلومات درلودل. د محمد داؤد د حکومت په وخت کې د پلان د وزیر علی احمد خرم قاتل معلم مرجان چې په همدې خونه کې د شفاهي پلټنو لپاره ډېره موده پروت ؤ، زه په خپله په هغه کمیسین کې شامل وم. همدا رنگه له محمد هاشم میوندوال څخه په همدې خونه کې پلټنې ترسره شوې وې. د خونې دروازه، کمرې او روشنډانونه په داسې ترتیب له اسفنج او خرمنې څخه جوړ او پوښل شوی وو چې له هغې څخه له خونې نه بهر غږ نه خپرېده.

د مرجان قاتل او د پخواني صدراعظم محمد هاشم میوندوال یادونه په منځ

کې راغله، غوره گڼم ددوی په اړه هغه معلومات چې لرم یې په لنډ ډول وړاندې کړم. مرجان نومی ښوونکی د ننگرهار د ښوې ولسوالۍ اوسیدونکی او د کنډز ولایت د حضرت امام ولسوالۍ په متځنی ښوونځی کې د ښوونکي په حیث دنده ترسره کوله. لکه چې د پلتنو په مهال یې ویل چې له یو له بنسټپالو اسلامي تنظیمونو سره تړاو لري او د یو له مخې پلان سره سم د پلان د وزیر علی احمد خرم د وژلو لپاره دنده ورسپارل شوی وه. د ورځې په لسو بجو په دې پلمه چې د ساینس او ریاضي ښوونکی دی د برېښنا په اړه یې کوم فارمول کشف کړی دی او غواړي چې د پلان له وزیر سره خپل فارمول طرحه کړي، د نورو مراجعینو په شان، په داسې حال کې چې تومانیچ یې په جیب کې وه د پلان وزارت ته ننوځي او د وزیر د سکرتریت دفتر ته ځي. په دې وخت کې وزیر د جاپان له سفیر سره ملاقات لري او له هغه سره په خبرو بوخت دي. معمول داسې ؤ چې سفیران به د ترافیکو د افسر په لارښودنه او امنیت سره وزارتونو ته له وزیرانو سره د ملاقات لپاره تلل. د غلام سخی په نوم د ترافیکو یو افسر د وزیر تر دفتره پورې د جاپان د سفیر ملگرتیا کړې وه، د سکرتریت په دفتر کې ناست ؤ چې له وزیر سره له ملاقات نه وروسته ورسره د جاپان تر سفارت پورې ملگرتیا وکړي.

کله چې معلم مرجان سکرتریت ته راځي، غواړي چې له وزیر سره ملاقات وکړي، د وزیر سکرتره چې یوه ښځه وه ورته وایي انتظار وکړئ ترڅو وزیر د جاپان له سفیر سره تر ملاقات او خبرو نه فارغ شي، خو معلم مرجان د یو ضروري او عاجل کار په ښودلو له سکرترې نه په تکرار سره غوښتنه کوي چې د وزیر خونې ته ورننوځي، ښو سکرتره مخنیوي کوي. د سکرترې او مرجان په منځ کې شور او زوگ پورته کیږي، سکرتره اړ کیږي چې له موضوع نه وزیر خبر کړي او د ناوړه خبرو چې د یوه نارینه معلم او ښځینه سکرترې ترمنځ د شور ماشور په مهال له چوکاټ او نزاکت نه بهر الفاظ یې ترمنځ تبادله شوی شکایت وکړي. سکرتره د وزیر خونې ته ورننوځي او لاشوندې یې د خبرو لپاره نه وې پرانیستې چې معلم مرجان په هغې پسې متصل د وزیر خونې ته تمانچه په لاس ورننوځي، وزیر تهدیدوي او د خرنې

فضا ته تغیر ورکوي. د جاپان سفیر چې دا وضع گوري سمدستي د وزیر له خونې وځي او په ډېره چټکۍ سره ځان خپل موټر ته رسوي او په خپل کار پسې ځي. سکرتره چې د مرجان په لاس کې وسله ويني په پټه خوله د وزیر له خونې وځي، مرجان د تومانه چې په تهدید سره په داسې حال کې چې د وزیر لاسونه پورته نیولی دي د مرجان په هدایت له خونې راوځي او د دوهم پور دهلیز ته چې د وزیر دفتر هم په دوهم پور کې وراوسل کېږي. وزیر مخکې او مرجان ورپسې لومړي پور ته راکښته کېږي. وزیر پرته له کوم مقاومت نه هر امر چې ورته مرجان کوي په همغه ترتیب او استقامت حرکت کوي. د کار له دفتر نه د موټرو تر تم ځایه پورې وزیر د وسلې په تهدید راوستل شوی و او ټولو مامورینو او کارکوونکو دا حالت په سترگو لیدلو. کله چې وزیر د خپل موټر څنگ ته راوستل کېږي، مرجان غوښتل چې وزیر له موټر سره وتښتوي، په دې وخت کې د وزیر موټر چلوونکی نه و، مرجان فکر کوي چې په کار کې څنډه د پولیسو د رارسېدو سبب شي، وزیر د تومانه چې په ډزو په ځمکه راغورځوي او تښتي. د رکشا په سپرلي د خیابان له بازار نه میوند جادې او له هغه ځایه د سید نور محمد شاه مینې ته هغه کور ته چې ددوی پټه قرارگاه یا اډه په کې وه ځي. یو میل چره بیزه ټوپک له ځانه سره اخلي د قوالانو د غونډۍ سر ته خږي او په یوه ژور ځای کې پټیږي تردې چې د کابل پولیس هغه له خپلې وسلې سره نیسي او قوماندانۍ ته یې راولي.

علی احمد خرم چې د کوما په حال کې د جمهوریت روغتون ته لېږدول شوی و په حق رسېږي. معلم مرجان د جنایې مرکزي ریاست د ودانۍ په دوهم منزل کې چې د استخباراتو مدیریت هم هلته و په ۱۵ غبرخونه کې چې مخکې ورته اشاره وشوه د څارنوالۍ او پولیسو گډ کمیسیون تر پلټنو لاندې راوستل کېږي. په پای کې په خپل جرم اعتراف کوي، د ترهگرۍ پلان افشاء کوي او د خپل جرم په کار کې ټول شریکان پولیسو ته ورپېژني. د هغه د پلټنو کار پای ته رسېدلې و، فیتې او د اعتراف کولو اقرار یې پرته له دې چې مرجان ورباندې وپوهیږي هرڅه ثبت شوی وو او ډېرې پانې چې په فیتو کې ثبت شوی وې په خپل قلم لیکلی او لاسلیک کړی

وي. صديق واحدې وردگ چې د پلتنو د کميسيون غړی ؤ او له مرجان سره يې ځانگړی پوليسي چلن کاوه، مرجان چې د چرسو عادي ؤ هره شپه يې ورته يوه پورې چرس او يو ډبی سگرت مقرر کړی وو.

په وروستۍ شپه چې مؤظف کميسيون د ۱۲ بجو په شاوخوا کې خپل کار بشپړ کړ، د توضيحي پوښتنو دوه پاڼې يې مرجان ته وسپارلې ترڅو هغه جوابونه په مفصله توگه چې شفاهي يې ويلی دي او په فيتو کې ثبت شوی دی وليکي. مؤظف کميسيون ځي او مرجان له خپل يو تن ساتونکي جگتورن محمد ظاهر کندهاري سره په ۱۵ غبر خونه کې پاتې کيږي ترڅو جوابونه مکمل کړي. ما د څنگ په يوه خونه کې استراحت کړی ؤ ترڅو د مرجان وروستی جوابونه واخلم او په دوسيه کې يې شامل کړم. مرجان د پخوا په شان له نيمې شپې وروسته چای څښلې، نن شپه يې هم ورته د شين چای يو چای بر له مينو چاکليټو سره راوړی ؤ. ساتونکي يې ددې لپاره چې ویده نشي په خونه کې دننه په قدم وهلو پيل کړی ؤ. نيمه شپه وه، خاموشه خاموشي وه، مرجان د چای څښلو په مېز سره د شا لخوا په جگتورن محمد ظاهر باندې بريد وکړ او په يو سخت گوزار يې هغه په ځمکه راوغورځاوه، غوښتل يې چې تومانچه ورڅخه واخلي او وتښتي. کله چې محمد ظاهر په سر گوزار خوري، يوه چيغه کوي او په ځمکه لوبږي، سريې ماتېږي او وينې پرې رابهېږي، خو په همدې حال کې يې هم تومانچه په لاس کې ټينگه نيولی وه. مرجان هڅه کوله چې تومانچه ورڅخه واخلي، زه د چيغې او په ځمکه د هغه د راغورځېدو په غير راوښن شوم او دهليز ته راووتم، گورم چې مرجان له جگتورن سره د تومانچې په اخيستلو کې ښکېل دی. خپله تومانچه مې راوايستله، مرجان مې تهديد کړ او د تومانچې په ميل سره مې د مرجان په مخ يو څو گوزارونه وکړل او جگتورن مې ورڅخه خلاص کړ. په دې وخت کې جنایي نوکريوال راغی، مرجان يې ولچک او کوته قلقي کړ. جگتورن چې تپي شوی ؤ، روغتون ته ولېږدول شو، د مرجان وروستنی هڅه چې غوښتل يې وتښتي ناکامه شوه او د ځانگړی پوځي محکمې لخوا په حبس دوام محکوم او بندي شو.

کله چې د ۱۳۵۷ کال د مرغومي په مياشت کې د څرخي پله په زندان کې بندي شوم، معلم مرجان مې په دوهم بلاک کې وليد. په غوسه او منډه زما خواته راغی او وېي ويل: «اخر زموږ سره يوځای شوې.» ما يوه شپه د تومانچې په ميل وهلی و او جگتورن مې ورڅخه خلاص کړی ؤ او د يوې ناوړه پېښې مخه مې نيولی وه، فکر مې وکړ چې مرجان د غچ اخيستنې په احساس سره له ما سره دېښمني کوي، خو داسې نه وه. هغه خوارکی خپل اعصاب له لاسه ورکړی او ليوونی شوی ؤ. ماته يې چې کله لاس راکړ نو کله به يې خنډل او کله به په ژړا شو، کله به يې لمر ته کتل او خبرې به يې ورسره کولې، د عقل او بدن توازن يې له لاسه ورکړی ؤ. يوه شيبه به يې حرکتونه له نورمال حالت نه وتل، بله شيبه به يې د سم انسان په شان خبرې کولې. يو وخت چې نورمال و د خپلې وروستۍ شپې د تحقيقاتو خاطره يې چې غوښتل يې د جگتورن تومانچه ترلاسه کړي او وتښتي اوزه چې په وخت سره ورسېدلی وم، ياده کړه او ما چې د تومانچې په ميل وهلی و او په دواړو مخونو يې داغونه پاتې وو راوښودل، زما په غاړه کې يې لاسونه واچول په زوره زوره يې وخنډل او لاړ. د ۱۳۵۸ کال د مرغومي د ۱۵ مې نېټې په عمومي بڅښنه کې له زندان نه ووت.

خو د محمد هاشم ميوندوال په اړه مو چې يادونه وکړه، د جنایې ۱۵ غبر خونې ته د پلټنو لپاره راکش شوی ؤ، د هغه تراژيدی مې داسې په ياد ده چې د ځان وژنې په پلمه يې د هغه مړی د همزنگ له زندان نه را بهر کړ او د جمهوريت په ورځپاڼه کې يې د هغه د ځان وژنې واقعه د تصوير او اسنادو سره چې له وړاندې نه يې ورته جوړه کړې وو خپره کړه.

محمد هاشم ميوندوال زموږ د هيواد د نامتو او پياوړو سياستوالو او ليکوالو څخه ؤ، د مساوات په نوم د سوسيال ديموکرات گوند مشري يې کوله، د لړم د ۳ مې نېټې له پېښې نه وروسته په پارلمان کې د باور د رايو په لاس ته راوړلو سره يې د هيواد د صدر اعظم په توگه دنده ترسره کوله. ميوندوال د لويديځ ماډل ديموکراسۍ پلوي کوله، د کمونيزم له ايډيالوژۍ سره يې نه پخلا کېدونکې مخالفت درلود. دا مخالفت د هغه په مقالو او ويناو کې ځلېده. له دې نه هم څوک سترگې نشي پټولی

چې محمد داود د خلقیانو او پرچمیانو د کوښښونو په ګډون د کودتا اقدام وکړ. د واکمنۍ په لومړیو کې د «افغانستان خلکو ته خطاب» په نوم په پروګرام کې یې د ملي مسئلې په اړه د کورنۍ او بهرنۍ سیاست، اجتماعي وضعې، زراعت، د ښځو د حقوقو، زده کړې او تحصیلاتو او د اقتصادي پلانونو په برخه کې په بشپړ ډول د د. خ. ا. ګوند کمونیستي نظریات منعکس کول. په کابینه کې یې پرچمیانو او په پوځ کې خلقیانو ځای نیولی و. فیض محمد د کورنیو چارو وزیر، د ببرک کارمل د ترور زوی جیلانی باختري د زراعت وزیر، عبدالقادر د دافع هوا قوماندان، ضیاء د ګارډ قوماندان، حسن شرق د صدارت مرستیال، یعقوب کمک د لوی څارنوال مرستیال، عبدالهادی مکمل د بهرنیو چارو د وزارت معین، شاه محمد دوست او په سلګونو نور و. د. خ. ا. د ګوند ولسوالان او اشخاص په مرکز او ولایاتو کې په دولتي ادارو کې په دندو ګمارل شوی وو.

محمد هاشم میوندوال د دولت پر ضد د کودتا په تور ونیول شو، یو زیات لوړپوړی افسران چې کمونیستان وو په کودتا کې د لاس لرلو په تور ونیول شول، بنديان شول او یو شمېر یې په اعدام محکوم شول.

میوندوال د ۱۵ غبر جادوگرې خونې ته لکه څنګه یې چې مخکې په اړه خبرې وشوې راوړل شو او د نظریاتي مخالفینو تر پلټنو لاندې راغی. میوندوال یوه ملی او نړیواله پېژندل شوی څېره وه، د شوروي اتحاد سلاکاران هم د هغه مخالف وو.

سردار محمد داود خان هم له هغه شمېر پیاوړو اشخاصو او د شاهي اردو له جنرالانو سره چې دده په کور د لس کلنې مودې پر مهال له شاه سره وو او له ده سره یې قماش نه درلود، د واکمنۍ په وخت یې هغوی ته په ورین تندۍ نه کتل او شاوخوا یې یې عقله او بې فهمو کودتاچیانو نیولی وه.

میوندوال هماغه شخصیت و چې د محمد داود خان له نظریاتو سره یې چندان توافق نه درلود، کله یې چې مخالفینو په ده باندې د کودتا تور ولګاو، نو داود خان له ټولو نه زیات ورسره له غوسې ډک چلن وکړ. هیله من و د خپل تازه زامنغ ته شوی جمهوریت د هوښیاری او بهداری لپاره د کودتا اعترافونه د خپرونو او ډله

بيزو رسنيو له لارې اعلان کړي، د پلټنو مؤظفين د ميوندوال په اړه د دولت د رئيس له نظرياتو څخه خبر وو، په ډېره بې رحمۍ سره يې هغه تر زورونې او شکنجې لاندې نيولي ؤ، د هغه د ځان وژنې د خبر له خپرېدو نه وروسته داسې آوازې وې چې هغه د پلټنو په شپه له سخت وهلو ټکولو، شکنجه کولو او برقي شارونو په ورکولو وژل شوی ؤ. چارواکو د دغې موضوع د پټ ساتلو لپاره د هغه جسد د همزنگ د زندان په کوټه کې د هغه له ننگيې او کمربند چوکۍ او د کوټې د کړکۍ له دستک څخه په استفاده کولو د هغه غرغره کول وځلول او يو ليک يې هم د هغه د رسم الخط په شان د هغه په کوټه کې ترتيب کړی ؤ، چې گڼې هغه په خپله د افغانستان د خلکو د خپل وجداني شرم او خجالت څخه او له دې امله چې د دولت په مقابل کې يې ناکامي کوډ تا ته لاس غزولی دی ځان وژلی دی. لکه څرنګه يې چې د هغه له وژلو څخه د هغه ځان ورته جوړه کړې وه، په همغه ډول دغه موضوع پرته له کوم غېر پورته کېدو خاموشه کړای شوه، خود بصيرت د خاوندانو په زړونو کې به د دغه ډول سياسي شخصيتونو د ضايع کولو تر څه خاطره د تل لپاره ژوندي وي. د هغه دغه غمجنه تراژيدۍ يې داسې په ياد ده چې د انتحار په نوم يې د هغه مړی د همزنگ له زندان څخه بهر کړ او د هغه د انتحار کيسه د هغو اسنادو له فوتوکاپۍ سره چې ورته جوړه کړې يې وو د جمهوريت په ورځپاڼه کې خپره شوی وه.

د شپې تر ۸ بجو پورې د کوټه قلعي په همدې خونه کې وم، د شپې ډوډۍ او چای يې راته راوړل، له ډوډۍ خوړلو وروسته چې کله له وسله وال ساتونکي سره تشاب ته تلم، د پوليسو افسران فاروق مياخيل او عبدالجميل نورستاني مې وليدل چې د خپلو وسله والو ساتونکو سره يو تشاب ته روان او بل له تشاب نه راروان. د خبرو کولو حق موند درلود، نورستاني د لاس په اشاره د شونډو په سر راته څه وويل چې ما د هغه له اشارې څخه له ځانه سره دوه ډوله تعبير اخيستی ؤ، لومړی دا چې د هغه پېژندنې په اړه څه ونه وایم او انکار ور څخه وکړم، دويم دا چې د هر ډول تور په اړه چې لګوي يې پټه خوله و او سم. د شپې د ۹ بجو په شاوخوا کې يې زه مخامخ خونۍ ته بوتلم. څلور تنه پلټونکي چې ملکي جامې يې په تن وې ناست وو، د

سگرتو لوگيو د خونی هوا بېخي خچنه کړې وه، مات او چټل خيزونه په ځمکه پراته وو، د کيوټې ځمکه داسې وه لکه چې آبپاشي شوی وي او مرطوبه وه، د خونی په کونج کې يو آبدان او دوه گيلاسونه ليدل کېدل، د هغوی د يوه مخې ته د صحرايي تېلفون يو پایه ماشين د دوه فولادی لينونو سره د ۲-۳ مترو په اندازه پراته وو. کله چې کيوټې ته ننوتم، سلام مې وکړ د دنگې ونې يو تور مخی سړی چې غټ غټ بریتونه يې وو او د آمریت د مېز ترشا ناست ؤ، په قهر او غوسه يې وويل: «ای خاينه! رسم تعظيم دې ولې ونکړ؟» ومې ويل: «تاسو ټول په ملکي لباس کې یئ، نېو هېرم چې د پوځي افسرانو په خدمت کې ولاړ یم، پوځي رسم تعظيم د ځان نه پورته پوځي آمرانو ته کېږي، زه پوه نشوم بخښنه وکړئ، په قهرجن غږ يې چغه کړه او ويې ويل گونگ شه!»

حيران شوم چې دا څه حالت دی، په شرابو د مستو لينونو په لاس کې کېوتی یم، عاقبت ذی په خيروي، د تېلفون لوری ته يې اشاره وکړه او ويې ويل: «دا پېژنئ؟» ومې ويل: «هو! دا صحرايي تېلفون دی.» ويل: «نه، دا صحرايي تېلفون نه دی.» ويې خندل او ويې ويل: «دا قايل شاه دی قايل شاه.» هغه بل يې راته وويل له پښو نه دې جرا بې او باسه. لوڅې پښې يې په مخکې ولاړ وم. يو بل يې نيمه تخته سپين کاغذ او يو خود کار قلم راکړ ويل: «کښنه، لومړی خپل نوم او بشپړ شهرت وليکه.» خپل مکمل شهرت مې وليکه، لومړنی سړی راته وويل: «وخت له سره دی، ته او ستا ملگري د جرم له اسنادو سره نيول شوی یئ. انقلابي دولت وينی دی، خاينان او توطيه جوړوونکی په هره جامه کې چې وي نيسي يې، ستاسو د توطيې مشر هم نيول شوی دی، ټولو په خپل جرم اقرار او اعتراف کړی دی، تا ته هم توصيه کوم چې پرته له بحث او جنجال، زورېدو او شکنجه کولو اعتراف وکړې، ستا انکار کومه گټه نلري، ستاسو ټولو ملگرو اعتراف کړی دی، پغیر له دې په وهلو او ټکولو او شکنجې مجبور یې چې اعتراف وکړې، مونږ ستاسو د جرم د ثبوت ټول اسناد په لاس لرو، ته اختيار لرې چې بې له شکنجې او په عذاب کېدو اقرار کوي او يا د ټولو شکنجو او عذابونو په منلو اعتراف کوي!»

ددې جملو په اوږدو سره مې عقل له سره والوت چې دا څه اورم. زه چې کومه گناه نلرم څه ووايم. د جمیل نورستاني هغه اشاره چې د تشناب په لاره کې يې راته کړې وه راپاده شوه، ومې ويل: «په داسې حال کې چې د جرم د ثبوت مدارک او اسناد ستاسو په لاس کې دي ښه به دا وي چې رابښکاره يې کړئ، بيا به نوزما انکار ريښتيا هم چې بې گټې وي.» ومې ويل: «د جرم اثبات او مدرک څه شی دی؟» ومې ويل: «تاسو ته بهتر معلوم دی چې اعتراف شهود (ذاتي او مادي) د اثبات قوي مدرک دی، ليکلی سند، د غږ ثبت، تصوير، د گوتې نښان، د پښې پل او داسې نور د جرم د اثبات لپاره قراین او دلايل دي، که زما په برخه کې داسې مدارک او اسناد موجود وي (په زړه کې مې ويل چې نشته) مهرباني وکړئ راته ويې ښايئ، بيا به زما د انکار موضوع بې گټې وي، تاسو په خلاص مټ زما د مسئوليت په اړه نظر ورکړئ، په داسې حال کې چې زه له هېڅ شی نه خبر نه يم، په وارد شوي تور نه پوهېږم چې څه ډول دي نو تاسو ته څه بيان وکړم.» زما خبرې يې غوڅې کړې په غضبناک آواز يې وويل: «ته خاين د يو مهم سياسي جرم د تورن په حيث مونږ ته راغلی يې، ددې پرځای چې په خپل جرم اعتراف وکړې او مونږ ته سيمينار جوړوي، غواړې مونږ تر خپلې اغيزې لاندې راولې؟» يو بل ته يې وويل دا خاين د پخوانيو قوماندانانو او افسرانو له جملې څخه دی، په خبرو اترو غواړي مونږ ته برباسي او وخت ضايع کړي، غوره به وي چې قايل شاه ورسره خبرې وکړي.

دوه فولادي لينونه يې په دوه غټو گوتو سره وتړل، يوه د لنډ سور د تختې ټوټه يې زما له خولې او غاړې نه راتاو کړه، د ټوټې دواړه سرونه يې د شاخوا ته تاوکړل، يو قوي بدنه سرتيري هغه ټينگ ونيول، خپل دواړه زنگونه يې زما ملاته د شا له خوا نه قبه کړل، چې په دې ترتيب سره زما پښې له برقي لين سره وصل شوې، خوله مې په ټوټه تړل شوی وه، او د عسکر زنگونه مې شاته داسې اړم شوی وو چې هېڅ حرکت مې نشو کولای، يوازې سترگې او پوزه مې خلاصه وه چې ووينم او سا واخلم. مخکې له دې چې د ماشين انډل ته حرکت ورکړي راته يې وويل: «په خپله خوښه دې اعتراف ونکړ او س يو چانس لرې، کله چې د قايل شاه مژه وڅکې او غوښتل دي

چې په خپل جرم اعتراف وکړي، نو څرنگه چې دې خوله تړل شوی ده نو کولای شې چې د یوه لاس په پورته کولو سره مونږ ته اشاره راکړي، چې کله ته اعتراف کوې نو بیا به مونږ برقي جریان بند کړو، کاغذ او قلم ستا په واک کې دي، کولای شې چې خپل بشپړ اعتراف ولیکې. « ما د هغوی وروستنی مرګونی توصیه واورېده او هغې ته مې د جمیل نورستاني له اشارې سره ارتباط ورکاوه، په دې شېبه کې د ګاونډیو اتاقونو څخه د داسې ویروونکو غذا بونو او شکنجو آوازونه مې غوږونو ته رارسېدل، هرو مرو ما هم باید دا غذا بونه تېر کړی وای، بله هېڅ چاره مې نه لرله، پرته له کوم جرم څخه اعتراف کول چې تر شا یې حتمي مرګ ؤ، دا زجر او شکنجه مې باید زغملی وای. مؤظف نفر ته یې اشاره وکړه چې د ماشین انډل ته حرکت ورکړي، د انډل په حرکت سره مې د برېښنا جریان په بدن کې خپور شو، احساس مې کړه چې زړه مې څوک په پنځو کې راکاږي، د مرګ له وېرې مې دومره تپيونه وهلې وو چې د فولادو دواړه لښونه غوڅ شوی وو او د هغې کړۍ مې د پښود ګوتو په غوښه کې ننوتې وې. د قوي بدن عسکر چې خپل زنگونه زما ملاته اړم کړي وو او زما پوزېنډ یې ټینګ نیولی و، دا هم زما د سختو تپيونو له امله جدا شوی وو او توتې یې له لاسه خوشې شوی وه. له ګوتونه مې وینې بهېدې، خوله او ژبه مې وچه شوی وه، اوبه مې وغوښتې، عسکریو ګیلاس اوبه راکړې، ټولې مې د ژمې په یخه شپه کې وڅښلې، دوهم او دریم ګیلاس مې هم وڅښلې، معلومه شوه چې د اوبو ورکولو په برخه کې یې سخاوت درلود، دغو اوبو څښلو دواړو خواو ته ګټه لرله، ماته هم چې زما د بدن د اوبو کسه مېد یو بوزه کاوه، او هغوی ته په دې خاطر، بدن چې هرڅومره اوبه ولري د بل وار برېښي حریص لپاره اغېزمن وي.

د شپې تر ۱۲ بجو پورې یې درې ځل برېښنايي شار تونه راکړل، او هرځل مې د اعتراف په توګه لاسونه پورته کول، فرصت مې تر لاسه کاوه او اوبه به مې څښلې، هرځل د پښو ګوتې زخمي کېدل، خوزه د زړه له درېدلو وېرېدم، رېښتیا یې ویلی دي چې « انسان تر ګل نازک او له اوسپنې سخت دي. » د دریم ځل په برقي شار ت نه وم پوهېدلی، کله چې رابېدار شوم، نو په همغه ۱۵ غبر خونه کې پر ځمکه د یوې

زړې قالینې په سر پروت وم. ټول بدن مې درد کاوه، یو ځوان چې سپینه کورتې یې اغوستې وه هغه هم د برقي شار تونو ورکولو نه وروسته دې خونې ته راوړل شوی ؤ. دواړه په یوه غم اخته وو، نوم یې راڅخه اوس هېر شوی دی، د غلام عمر «عسکرزوی» زوی، د ضبط احوالات د پخوانۍ رئیس جنرال غلام رسول خان له کورنۍ څخه ؤ. دغه ځوان مې درې میاشتي وروسته د پل څرخي زندان په دوهم بلاک کې ژوندي ولید. د ژمی د مرغومی د میاشتي یخه شپه مو یې له بستري او کمپلې څخه په برقي شارتي لیدلۍ بدن او وینو شویو گوتو سبا کړه. هغه تکلیف او عذاب چې مونږ تر سهاره تېر کړ، گران لوستونکی ته به د هغې تصور کول مشکل وي، هغه څه چې راباندې تېر شوی وو نشم کولای په قلم یې ولیکم، دومره ویلای شم چې ډېر دردوونکی سخت او له زغم نه بهر ؤ.

په استخباراتو کې د پلټنو دوهمه شپه:

د ماخستن له ډوډۍ خورلو وروسته د شپن په ۹ بجو یې د عذاب او شکنجې همغې خونې ته همغو په شرابو مستو څلورو کسانو ته وروستم، شپه په شپه یې سگرت لوگی کول، د عذابولو او شکنجه کولو همغه د پرونی شپې وسایل په خونه کې موجود وو، زه ډېر په تکلیف وم، د پښو گوتي مې زخمي او په وینو ککړې وې، سخت دردونه یې کول، په ځان کې مې د برقي شکنجې طاقت نه لیده، د پلټنو په پیل کې مې ورته وویل: «زه ډېر سخت په تکلیف کې یم، بدن مې سخت درد کوي، نن شپه مې کېدای شي د برقي جریان په مهال زړه سکنه وکړي، ښه به دا وي هغه تور چې په ما لگول شوی دی د هغې سره سم اقرار او اعتراف ولیکئ او هغه اشخاص چې تاسو پوهیږئ چې زما سره په جرم کې شریک دي د هغوی نومونه هم په اقرار کې شامل کړئ، زه د کوم شی د لیکلو وسه نه لرم، زه یې درته لاسلیک کوم چې کار پای ته ورسېږي، نور څه غواړئ.» ټولو وخنډل او وې وېل چې: «نن دې عقل سر ته راغلی دی، ظالمه! مونږ پرون شپه ډېر درته وویل، خوف کړدې کار نه کاوه او په یو ځل دې د هر شی نه انکار وکړ، نن شپه دې عقل کار کوي، یو گیلان گرم چای او یو

دانه چاکلېټ يې راکړه، له دې کبله چې هغوی هم له همدې چایبر نه چای څښلې نو ما هم په دې سره د چایو په څښلو شروع وکړه، خو چاکلېټ مې هسې نه چې نشه يې او مخدره مواد ولري په دې پلمه چې مری مې سخت درد کوي ونه خور.

په دې وخت کې ساتنمن محمد عزیز د تحقیق خونې ته راننوت، څلور تنه پلټونې د درناوې په توگه ورته له ځایه پاڅېدل، په داسې حال کې چې میکروف تومانه يې لکه د ماشومانو د لوبو د شیانو په شان د خپلې گوتې په واسطه چې د ماشې په کړۍ کې يې ورته اچولی وه خرخوله، له سترگو نه يې معلومېدله چې په شرابو مست ؤ او ژاوله يې ژوله، زما خواته يې وران وران کتل. له هغوی نه يې پوښتنه وکړه: «پلټنې کوم ځای ته رسېدلی؟» ورته وېيل: «پرون شپه يې ډېره بې اعتنايي لرله، نن شپه يې يوڅه عقل سرته راغلی دی، وايي اقرار کوم، مونږ هم چای ورکړ چې ښه فکر وکړي.» عزیز لکه د صحنې د نڅاگر په شان په کوټه کې قدم واهه، ژاوله يې ژوله او تومانه يې په خپله گوته کې خرخوله او وېيل يې: «د توطيې ملگرو يې پدې خپل جرم اعتراف کړی دی، که دی اعتراف نه کوي نو د کور افراد يې هم راوغواړئ، له هغوی نه هم پلټنې وکړئ.» اوله کوټې نه ووت. دا بې رېښه جملې راته د مستنطقينو داسې توضیح کړې، څوک چې په جرم اعتراف ونکړي، د کور غړي او ښځينه يې هم دلته راولي او د کورنۍ د ټولو غړو په مخکې مجرم او تورن ته سپکې او شرموونکې سزاگانې ورکوي. ددې خبرې په اورېدو ډېر وېرېدلی وم چې دې مستو ځناورو ښايي داسې هم کړی وي، د خپل شرف او ناموس د خوندي ساتلو په موخه دې ته چمتو شوم هرڅه چې زما له خولې نه د اقرار او اعتراف په نوم وليکي خپلې اصلي امضاء ته بايد تغيير ورکړم او هرڅه لاسليک کړم. په دې هيله که چېرې انقلابي پوځي عدالت او محکمه موجوده وي نو ادعا به وکړم چې دا اقرار زما په قلم او زما په امضاء نه دی، په خپله يې ليکلی دی، زه يې چې هرڅومره شکنجه او عذاب کړم ما په کوم جرم اعتراف نه دی کړي او کوم جرم نه لرم. په همدې فکر او تصميم نيولو کې مې څو پيالې چای وڅښلې، يو له هغوی څخه زما اعتراف هرڅه يې چې غوښتل وليکه ماته يې د لاسليک لپاره راکړ. څو کرښې مې ژر ژر

ولوستلې، گویا ما د سلیمان لایق تر مشرۍ لاندې په ناکامه کودتا کې د پولیسو د برخې د یو شمېر افسرانو رهبري کوله او له خوتنو پولیس افسرانو سره مې چې نومونه یې هغوی لیکلي وو په همدې برخه کې تماس او اړیکې درلودلې، پاته مې په غلظه لاسلیک کړه او په دې ترتیب د برقي شکنجې او زورولو نه مې نجات وموند. خود ژمی د یخنی شپه مې په همغه ۱۵ غبر افاق کې پرته له بسترې او کمپل نه تېره کړه. په دوهمه شپه په کوټه کې یوازی وم، هغه د تېرې شپې د سپینې کورنۍ ځوان په کوټه کې نه ؤ، د یخنی دا اوږده شپه مې په داسې حال کې چې بدن مې دردونه کول سبا کړه، سبا ته د مازدیگر په څلورو بجو د پولیسو له خوتنو افسرانو فاروق میاخیل، محمد علی احمدیار، عبد الجلیل نورستاني سره د اگسا د کورنۍ برخې مدیریت ته وسپارل شوو، جگتورن محمد ظاهر پغمانی هریو په جلا جلا کوټو کې تورن علی محمد اندرابي ته تسلیم کړو.

په اگسا کې د اصلي پلټنو پړاو:

کله چې د استخباراتو موټر مونږ اگسا ته جگتورن محمد ظاهر پغمانی ته راوړو، له دې کبله چې جگتورن مې پخوا د کونړ ولایت د سرکانو په ولسوالۍ کې لیدلی ؤ او سره پېژندل مو هیله من وم چې هغه به د خپل قدرت په لاس راسره مرسته او همکاري وکړي خود دې په خلاف هغه دومره ځان ناگاره کړ لکه بیخي مو چې سره لیدلی نه وي او هغه ما نه پېژني. په شپږم غبر کوټه کې بندي شوم، په دې کوټه کې لس تنه وو، محمد علي احمدیار، ابراهیم پهلوان، ډاکتر محمد نسیم لودین او ذبیح الله زیار مل مې پېژندل، له نورو سره مې دمخه پېژندگلوی نه وه. بنسټونکی، مامورین او حتی د ټیکسي ډریور هم د بندیانو په ډله کې ؤ. د ازندان د محمد زود کورنۍ د یوه تن حویلی وه چې د سلطنتي کورنۍ د نورو منقولو او غیر منقولو شتمنیو په څېر مصادره شوی وه. خو کوټې یې درلودلې چې لکه د ارهټ د منگوټیو په شان د سیاسي جرمونو له تورنو کسانو څخه تشې او ډکېدلې. نظام الدین تهذیب او غلام فاروق چې وروسته بیا د جنرال فاروق په نوم د

کورنیو چارو د وزارت د سیاسي چارو رئیس ؤ. سلیمان لایق او یعقوب کمک مې لیدلی وو، او ډېر وخت وروسته مې هغوی بیا د پل څرخي په زندان کې هم ولیدل. د دغې حویلي ځینې بندیان ورک شول چې تر ننه پورې یې خپلوان له مرگ او ژوند نه خبر نشول.

تعامل داسې ؤ چې د ورځې لخوا په بندیانو باندې شاقه کارونه د «اشریا په خپله خوښه» په نوم کېدل او د شپې به ورته پلټنې کېدلې. فکر کوم چې د ورځې لخوا د اگسا ټول کارکوونکي د نیولو او تالاشۍ په کارونو بوخت وو. بندیانو په کوټه کې په کراره خبرې کولای شوې خو له کوټې نه بهر هېچا د بل سره د خبرو کولو حق نه درلود.

ددې ودانۍ په څنگ حویلي کې چې هغه هم په سلطنتي کورنۍ پورې اړوند وه د پلټنو (عملیاتو) کوټې وې چې تورن کسان به یې د شپې په خپلو پښو پلټونکو ته وروستل او بیا به یې په ښار اوړل.

په اگسا کې د پلټنو لومړۍ شپه:

د ۱۳۵۷ کال د جدي په ۲ مه د شپې د ډوډۍ له خورلو وروسته په ۸:۳۰ بجو یې زه د گاونډي تعمیر یوې کوټې ته د پلټنو لپاره بوتلم، مستنطق چې د منځنۍ قد خاوند او ملکي لباس یې په تن ؤ، د خبرو په جریان کې معلومه شوه چې جگتورن دی، مورنۍ ژبه یې دري وه او ژبه یې بندهېله، نوم یې غلام صدیق او د پروان له اوسیدونکو څخه ؤ. په ظاهره ډېر خاموش، کم ویونکی او حوصله من ښکارېده، خو په هغه کچه ظالم، بې رحمه، سخت زړی او پوچ خولی ؤ چې هر څوک یې له نومه ډارېدل. د تورنو کسانو په شکنجه او زورولو سربېره چې د اگسا د ټولو عمالو خاصیت ؤ په ښکتنځلو او پوچو ویناو به یې چلن کاوه. د تورن مرگ او انساني ژوند، عزت النفس او د چا آبرو ته هېڅ ارزښت نه درلود، د تورن له شکنجه کولو او هغه ته له ښکتنځلو څخه به یې خوند اخیست. داسې شخې ته تحقیقات ورکول ماته ډېر ستونزمن وو، خو هېڅ چاره مې نه لرله، هڅه به مې کوله په شفاهي خبرو کې ورسره

په داسې ادب او درناوي وغیرې ترڅو د هغه د پوځو ویناو مخه ونیسېم، خود هغه دغه عادت چې پوځه خوله یې خوځوله ماته له مرگ نه نجات راویاځېښه. کله کله به چې غوسه شو، ماته به یې نامناسبې ویلې. ددې ټولو ناوړه ځویونو ترڅنګ یې هره شپه د تحقیق په سر او آخر کې ماته یو گیلان چای او یو دانه چاکلیټه راکولو. ما چې د مصلحت تر مخه چاکلیټه د مری درد او یا د شکر ناروغۍ په پلمه نه خوړ، چای به یې چې هرڅومره راکولو له هغه سره به مې یوځای څښلو.

اول تې راته څرګنده او تشرېح کړه چې دې سازمان ته اګسا وایي، دې ځای ته سیاسي مجرمین، جاسوسان او دهشت اچوونکي راځي، عادي او جنایي مجرمین له دې ځای سره کار نلري. مخکې له دې چې سیاسي مجرمین دلته راوستل شي، د جرم د ثبوت اسناد یې بشپړې وروسته بیا تورن تحقیق ته راوړاندې کېږي. د تورن انکار کول مونږ ته کوم اهمیت نلري، په دې ځای کې اصلاً منکر تورن شتون نلري، زموږ سره داسې سامان آلات دي چې سخت سری او ګونګ تورن هم لکه د طوطي په خبرو راولي. تا ته هم له وړاندې نه وایم، ستا د جرم اوړوند اسناد په مکمل ډول کتلی دي، ستا د جرم شریکان ټول نیول شوی او په خپلو کړو یې اعتراف کړی دی، ستا انکار کول بې گټې دي، هغوی چمتو دي چې یو یو په تا ګواهي ووايي، په دې سربېره نور دلایل او اسناد هم شته چې ستا جرم ثابت کړي. دلته د تورن له پاره درې امکانې شته، لومړی دا چې که خپله بې گناهي او برائت ثابت کړي نو کور ته ځي، دوهم دا چې که په خپل جرم اعتراف کوي او د هغې د نه تکرارولو ژمنه کوي نو د محکمې د پرېکړې تروخته د څرخي پله زندان ته ځي، دریم هغه کسان دي چې په سخت سری او د تور په نه اعتراف کولو سره د تحقیقاتو په دوام سره د بېلابېلو جزاګانو په ترڅ کې له منځه ځي، اوس ستا خوښه ده چې کومه لاره ځانته ټاکي؟

ما ورته په ډېره مېړدیانه او عاجزانه لهجه وویل: «زه د لومړۍ کتګورۍ په جمله کې یم ځکه هېڅ گناه نلرم.» په قهرجنه خندا یې وویل چې: «تا په دوهمه کتګورۍ کې شاملو، په دې هکله فکر وکړه ترڅو دې سزا تخفیف ومومي.» دا

بې وویل او یوه پاڼه یې راځړه چې خپل نوم، د پلار نوم، عمر، مدني حالت، د تحصیل درجه، مورنۍ ژبه، خپلوان، رتبه، دنده، اصلي سکونت، فعلي سکونت، د شتمنۍ کچه، غیر منقول شتمنی او نور ولیکم.

بله پوښتنه، د هغې پوښتنې کاپي وه چې د کورنیو چارو د وزارت د استخباراتو په مدیریت کې یې راڅخه کړی وه او زما جواب یې په خپله لیکلی ؤ، سوال مې ولوست او شفاهي مې ورته وویل: «تاسو په خپله قضاوت وکړئ، زه د احتیاط یو افسر یم، کومه قطعه او وسله په اختیار کې نلرم، له هغه شخص سره چې تاسو ورته د کودتا رهبر ویلی دي هېڅ کوم تماس او ارتباط نلرم، په خپل ټول عمر او ماموریت کې مې له هغه سره په کور او یا دفتر کې ملاقات نه دی کړی، نو څرنگه کېدای شي چې هغه ما کودتا ته راوبلی او یا دې زه په غیاب کې پرته له کوم دلیل او موجب نه د هغه تر رهبرۍ لاندې گروپ کې شامل شوی وم، په داسې حال کې چې زه د اوسنۍ رژیم نه کوم شکایت نلرم، د کوم مقام ادعا نه کوم، د کومې پوځي قطعې په رأس کې نه یم، بلکې پوره اته میاشتې وړاندې مې د ثور د اوومې د وسله وال پاڅون په مهال په سربېندنه سره د د. خ. ا. گوند مشرانو ته د نجات ورکولو فعالیت ترسره کړی ؤ اوس کوم ظالم په ناحقه زه په دغه جرم تورن کړی یم، باور وکړئ چې زه له هېڅ شې نه خبر نه یم او د داسې کړنو مخالف یم.»

په داسې حال کې چې په زړه کې مې د پاڅون د ورځې په فعالیت پښیماني ښودله، ورته مې وویل: «تاسو معلومات کولای شئ د دوه ټانکونو په واسطه له دوه تنه انقلابي افسرانو سید رحیم او یوسف سحر سره یوځای مو په ولایت کابل او نظارتخانه باندې برید وکړ او د د. خ. ا. گوند رهبران مو په داسې حال کې له زندان په آزاد کړل چې د رژیم پلوي قطعات په تینګه د پاڅون د ټکولو لپاره جنگېدل، که احياناً د ثور د ۷ مې وسله وال پاڅون بري ته نه رسېدای د رژیم له خوا به چې زه د کابل ولایت د امنیه قوماندانۍ د افسرانو له جملې څخه وم، سرنوشت به مې کوم ځای ته رسېدلای، اوس چې له هغې څخه اته میاشتې تېرېږي او زه د احتیاطو په بست کې د ماليې وزارت د خدمتي په توګه په خپل کار کې بوخت یم، ولې او په کوم

دلیل به مې په ناکامه کودتا کې گډون کړی وي. پاملرنه وکړئ کوم مغرضانه لاس به وي چې مسلکي کادرونه د رژیم په وړاندې بدناموي. « هرڅه مې چې وویل، پلټونکو ډېر کم واورېدل او زما ټولې خبرې يې لفاظي وبلله، هماغه لعنتي ماشين چې د بېگناه تورنو د اقرار کولو يوازینی وسيله وه راته وتړله او لکه د پخوا په شان شارتی راکړه، نور په ځان نه وم پوهېدلی، يو وخت چې په شپږم غبر کوټه کې مې سر ته ډاکټر نسيم سلو دين او نور بنديان ناست وو او زما د گوتو وينې چې د فولادي سيمونو د ورننوتلو له امله زخمي شوی وې او په وينو ککړې وې په سپينه ټوټه او تودو او بو پرېنځلې. ډاکټر لودين يو گيلاس چای او يوه د اسپرين گولۍ راکړه او ويل يې مونږ ټولو لږ او ډېر دا حالت ليدلی دی، څښتن تعالی دې زموږ او ستاسو په حال رحم وکړي.

د تحقیقاتو دوهمه شپه:

د لومړۍ شپې د برېښنا شارتی او شکنجې له پلټنو وروسته يې ماته يوه شپه او ورځ مهلت راکړ. په دوهم ځل په ۹:۱۵ بجو د پلټنو کوټې ته لاړم، له ځانه سره مې هوډ وکړ هغه څه مې چې د کورنيو چارو د وزارت په استخباراتو کې ويلی وو غلام صديق ته يې هم ووايم چې ناروغ یم، بدن مې سخت دردونه کوي، د ليکلوس مې نشته، سره له دې چې مستنطق د تېرې شپې برخلاف تروه ټنډه نیولی وه او غضبناک ؤ، بيا يې هم يو گيلاس چای راکړ، « څنگه نن شپه تحقیقاتو ته چمتو يې؟ له ځانه سره دې فکر کړی دی، په خپل جرم اعتراف کې که لکه د پخوا په شان زما وخت ضايع کوي او ځان په عذاب کوي؟ » ورته مې وويل: « څه ووايم، ټول حقايق مې تېره شپه په شفاهي ډول تاسو ته څرگند کړل، تاسو چې باور نه کوئ، نوزه څه چاره لرم؟ هېرېښتيا گواهي او يا اسناد زما په برخه کې موجود وي مهرباني وکړئ ښکاره يې کړئ، د تحقيق شپوه خو همدا ده. په هغه صورت کې چې شواهد او اسناد موجود وي نو د انکاري تورن مخې ته اېښودل کېږي او تورن يې جوابه پاتې کېږي، نه داسې تو چي زه يې بې موجهه د مرگ او ژوند پورې ته رسولی یم که د جرم د

ثبوت مدرک او شواهد موجود وي نو زما په حال رحم وکړئ، مهرباني وکړئ هغه راته وښايئ ترڅو ستاسو تکليف کم شي او زما سرنوشت هرڅه چې وي وټاکل شي. او که نه هرو مرو ټاکل شوی وي چې زه د توطيه کوونکی او مجرم په نوم مجازات شم، نو مهرباني وکړئ تاسو چې هرڅه ليکئ زه يې لاسليکوم، زه په خپله دومره بې وسه او بې تابه يم چې د يوې کرښې د ليکلو تاب هم نلرم، تاسو وليدل چې زه يو عسکر د متيو او اورو په زور تاسو ته حاضر کړم. «ددې خبرو په اورېدو لږ موسکي شوو بې ويل: «اوس دې عقل لږ کار وکړ، خير دی نن شپه هم استراحت وکړه، سبا ته ښه فکر وکړه او خپل اقرار په خپل قلم وليکه. سبا شپې ته هم زما او د مستنطق په منځ کې هماغه ستونزه حل نشوه. ما ټينگار کاوه چې زما فکر او هوښ کار نه کوي، د ليکلو طاقت مې نشته، غلام صديق په دې راضي شو، يوه ليکنه چې تقريباً هماغه د استخباراتو د ليکنې کاپي وه راکړه او وې ويل: «نن شپه هم لاړ شه، استراحت وکړه، سبا ته په خپله کوټه کې د هرې پوښتنې په مقابل کې په خپل قلم جواب وليکه. «په دې ترتيب مې يوه بله شپه هم فرصت وموند، هڅه مې کوله په هر ترتيب چې وي مستنطق په دې قانع کړم چې په خپله زما جوړونه په خپل قلم وليکي او زه هغه په غلطه امضاء، امضاء کړم، ترڅو په محکمه کې ځان ته دلایل ولرم. په بله شپه هم چې کله پرته له جوابونو له سپينې پاڼې سره حاضر شوم، ډېر قهرجن او غضبناک ؤ او ښکښل او ناوړه وينا يې راته وکړه. دا ځل يې د برقي شارتي تارونه زما د پښو له بندونو څخه تاو کړي وو، ځکه د څو تېرو شپو د همدغه ډول عمليې له امله مې د پښو ټولې گوټې زخمي شوي وې او په دې ترڅ کې يې په غضبناکه او قهرجنه خبره پوچې او ناوړه ښکښلې کولې چې زه دې خو شپې تېر ايستم او حال دا چې په لومړيو تحقيقاتو کې دې په خپل جرم اعتراف کړی دی، بيا هم مقاومت کوي او له حقايقو نه سترگې پټوي، ماته دې د يو ماشوم په شان فريب راکړ، خوله يې زگ کړې ؤ او په پرله پسې ډول يې ښکښلې کولې، په داسې حال کې چې پښې مې د ماشين په سيم تړل شوي وې په زاری مې ورته وويل: «آخر ما تاسو ته پېشنهاد وکړ چې هرڅه غواړې زما له خولې يې وليکه، زه يې امضاء کوم،

زه ستاسو په وړاندې کوم مقاومت او ټينگار نه کوم، د هغه تکليف له امله چې لرم
 يې نشم کولای هغه چې ستاسو غوښتنه ده سم يې وليکم، تاسو چې يو مشر او قابل
 شخصيت يئ او زه ستاسو يو تورن او بندي يم، پلار او مور مې چې کومه گناه نلري
 مناسب نه ده چې هغوی وښکښل شي، ماته چې هر څه وايي او هر څه چې راباندې
 کوئ اختيار لرئ، ستاسو له حزبي او رسمي مقام سره نه ښايي چې زما د بېگناه مور
 او پلار توهين وشي. « ما غوښتل چې د جنون تر حده هغه په دې جملو آرام کړم او په
 دې يې راضي کړم چې جواونه مې وليکي چې ناڅاپه به يو څلور کونجه لرگي چې
 فکر کوم د کوم ميز يا چوکۍ پښه به وده زها د تشو او ملاپه وهلو يې شروع وکړه او
 ويل يې: « چلباز خاينه ددې پرځای چې خپل اعتراف وليکې پرله پسې يوه اونۍ دې
 په وعدو سره زه تېر ایستم، اوس دې راته د پلار په شان نصيحتونه شروع کړي دي،
 په دوه درې کللو گوزارونو سره مې پوښتی ودرېدلې او په ځمکه وغورځېدم، زه
 نېوهېدم دا صحنه دوه تنو تورنو چې د تحقیقاتو په دې کوټه کې وو په خپلو سترگو
 ليدلۍ وه، سبا ته ماز ديگر د څلورو بجو په شاوخوا کې چې د دوه تنو په مرسته
 تشاب ته تلم، ښاغلی يعقوب کمک چې ددې صحنې ليدونکی وو، کله چې يې
 زما پوښتی د پلستر په شان په سپينه لونگۍ تړلې وليدلې نو د سر په اشاره يې
 همدومره وويل چې ريښتيا دا خلک ظالم، وحشي او بې رحمه دي. څه وخت يې چې
 زه نيمه شپه د کوما په حال کې گوټې ته راوړی وم، ډاکتر نسيم لودين له يوه تن
 ټيکسي ډريور څخه چې سپينه پراشوتی لونگۍ يې پر سر وه، په موقتي توگه له
 هغه څخه اخيستی وه او زما پوښتی يې وړياندې لکه د پلستر په شان ټينگې تړلې
 وې. زه چې په هوښ کې راغلم ومې ليدل چې پوښتی مې په لونگۍ تړل شوی او
 دومره درد يې کاوه چې په يوه اوڅ هم نشوم ځملاستلی. ډاکتر وويل: بله هېڅ چاره
 نشته، يوه د اسپرين گولۍ او يو گيلاس چای يې راکړ، د شاتو يو تش بوتل يې
 راواخيست او د پوکۍ (پوف) عمليه يې په عملي ډول راوښوده او ويې ويل څومره
 چې دې زور او قوت وي په همغه اندازه د درد په زغملو سره شپه او ورځ دا عمليه
 تکراره، که پوښتی دې ماتې او يا کسر موندلی وي نو بې نقصانه به جوړې شي او

که نه نو پوښتنې به دې کړې پاتې شي، تر آخره به عیب جنې وي او تکلیف به درکوي، د زندان په دې اوسنیو شرایطو کې بله هېڅ چاره نلري. د ښاغلي لودین همدا تجویز راته گټور تمام شو. تر دوه میاشتو مې همدا د پوکی عملیه تکراروله، خو وروسته به مې ښه په زور سره پوکی ورکاوه، یو کال وروسته چې له زندان نه خوشې شوم، د فوتو گرافۍ په معایناتو کې څرگنده شوه چې یوې پوښتنې مې په اصلي حالت سره جوش خورلی دی او بله پوښتنې له اصلي حالت نه یوڅه کړه پاتې شویده چې اوس هم د ژمی په یخ موسم کې تکلیف راکوي.

تر دریو ورځو پورې مې تشناب ته د تللو طاقت هم نه درلود. په څلورمه ورځ په داسې حال کې چې دواړه لاسونه مې د دوه عسکرو په اوږو تکیه کړی وو د تحقیق کوټې ته لاړم. دا ځل د تېرو شپږو برخلاف د ورځې لخوا پلټنې پیل شوې. بیا هم زموږ ترمنځ هغه پخولنې جنجال موجود ؤ چې زه لیکل نشم کولی، خو مستنطق تر وروستیو شنبو چمتو نه ؤ چې په خپل قلم جوابونه ولیکي، په دې راضي شوو چې ورو ورو د همغې مسودې له مخې راته دیکته وکړي او زه په خپل قلم لیکل وکړم، بله چاره نه وه. ما هم قلم واخیست هر څه به چې هغه ویل ما به د مفهوم په تغیر سره ورو ورو لیکل او په دې ډېر خوشحاله ؤ چې زه اعتراف کوم، خو ما به خپل دلایل د هغه له جملو سره پيوند کړ، مثلاً د سلیمان لایق په اړه مې ولیکل چې هو، هغه له خو کالو راپدېخوا پېژنم چې د د. خ. ا. د رهبرانو څخه یو دی، خو له هغه سره مې کومې ځانگړې اړیکې نه لرلې او نه یې لرم. همدا راز د عبدالصمد ازهر، عبدالجمیل نورستاني، عبدالباقي، فاروق میاخیل، محمد علی احمدیار او میر آقا محمود په باره کې چې دا ټول د پولیس افسران او د گوند غړي دي د تحصیل له دورې څخه تر اوسه ورسره معرفت لرم، که هغوی په جرم اعتراف کړی وي په ما پورې ارتباط نلري او داسې نور. نور، هغه به خپل مطالب راته دیکته کول او ما به د خپلې بېگناهی جوابونه لیکل. د جوابونو لیکل لا پای ته نه وو رسېدلی چې یو بریتود تورې شهرې او دنگې ونې ځوان کوټې ته راننوت، په کوټه کې ناست ټول پلټونکي د درناوي لپاره ورته له خپلو ځایونو پاڅېدل، زه متهم هم په ډېر زحمت سره په داسې

حال کې چې لاسونه مې په مېز پورې ټینګ نیولې وود درناوی لپاره ودرېدم. دغه ددنگې ونې ځوان چې رنگه چشمې یې په سترگو وې نه مې وپېژندلې، ماته یې چې وکتل، زه یې وپېژندم او څنگ ته راغی او ویې ویل: «ته څه وخت دلته راغلی یې؟» سلام یې وکړ او بیا یې وپوښتل: «دلته د څه لپاره؟» ما بیا هم ونه پېژندلو، خو غږ یې زما په غوږونو آشنا ولگېد. چشمې یې له سترگو لرې کړې او ویې ویل: «زه دې وپېژندم؟» ومې ویل: «نه، فکر مې خراب دی، ځای ته مې رانه وړې، غږ دې راته آشنا معلومېږي خوزه ناروغ یم.» ځان یې راته معرفي کړ چې په ۱۳۵۱ کال کې چې کله د بغلان په یوه ولسوالۍ کې زه د امنیې قوماندان وم، نومړی جلال الدین زما د همکارانو له جملې څخه ؤ، او د یوې نسبتي دوسیې له امله چې له ماسره یې لرله مرسته ورسره کړې وه ترڅو له کلنۍ ترفیع څخه پاتې نشي. د همدې ښېگړۍ له کبله یې ماسره د ښه چلن له مخې راوړاندې شو زما د دوسیې پانې یې ولوستلې، د سر په خوځولو یې خپل مستنطق وپوهاوه چې دا ټول راپورونه ددې شخص په برخه کې غلط دي، مفرضانه دي، کوم شخصي عناد دي، زه دی پېژنم، ډېر ښه یې پېژنم، دی خاین نه دی. دا یې وویل او غلام صدیق ته یې امر وکړ: «تراوسه هرڅه چې شوی دي، یو وروستنی سوال ورکړئ چې خپل ځواب به دلایلو سره ولیکي، دوسیه پای ته ورسوئ او ماته یې راوړئ چې په اړه یې له رئیس صاحب سره خبرې وکړم.» غلام صدیق چې ماته خجالت ؤ او فکر یې کاوه چې ټول مظالم به یې بیانوم ویې ویل: «په سترگو، اطاعت کېږي، همدا اوس دوسیه ختموم او ستاسو دفتر ته یې وړاندې کوم.»

جلال الدین افسوس وکړ چې په دې اونی کې په کومه دنده تللی ؤ، که نه نو دومره تکلیف به مې نه لیده. زما مخ ته به یې چې کتل پوهېده به چې ډېر عذاب او شکنجه مې لیدلې ده او بیا به یې تأسف کاوه. سگړت یې راکړ او یوڅه پیسې یې چې په جیب کې لرلې ماته وړاندې کړې، په خدا مې ورته وویل: «دلته نغدې پیسې نه په کارېږي، که شونې وي لږ مسکن درمل او یوڅه د انټی بیوتیک کپسولونه او یوڅو ډېي سگړت له بازاره راته تهیه کړه.» کومې نغدې پیسې چې راسره وې، ورته

وړاندې مې کړې. پیسې یې وانخیستې، خپل سگړت او اور لگیت یې ماته را کړ او له کوټې نه ووت او ویې ویل تاسو خپل وروستی جواب ولیکئ زه بهرته راغم. زه له همغه بدخویه غلام صدیق سره مېز ته کښېناستم او په آخري جواب لیکلو مې پیل وکړ. په خو جملو کې جواب پای ته ورسېد او لاسلیک مې کړ. مستنطق رانه وپوښتل: «له مدیر صاحب سره څه خپلوي لرې؟» ومې ویل: «هېڅ قرابت واسره نلرم، لکه څرنګه یې چې په خپله وویل خو کاله وړاندې زما تر لاس لاندې زما د همکارانو له جملې څخه ؤ، بله کومه خپلوی ورسره نلرم.»

زما له تېروز ورونو، شکنجو او عذابولو معذرت یې په خپله بنده ژبه وغوښت. زه د هغه ښکښلو ډېر زور ولی وم، هېڅ مې ورته ونه ویل، په دې وخت کې جلال الدین بیا راغی، یو ګرز سگړت، یوه زیاته اندازه مسکن، انټی بیوتیک، تقویې درمل او یو څو خوب راوړونکی گولی یې له ځانه سره راوړی وې او د نظارت خانې تر انګړ پورې یې زما ملګرتیا وکړه، ومې ویل: «متأسفانه چې زه یو څو ورځې نه وم، هر ورسو تا تکلیف او شکنجه لیدلې ده، په هر صورت زه کوښښ کوم چې لوړ مقامات ستا په بې ګناهی قانع کړم، تاسو اوس استراحت وکړئ، د شپې لخوا یوه د خوب گولی وخورئ، زه بیا ستا احوال اخلم.»

درې شپې مې په مسکن درملو او خوب گولی په خوړلو سره استراحت وکړ، د ۱۳۵۷ کال د مرغومی په لومړۍ نېټه د ورځې په دوه بجو جلال الدین شپږم نمبر کوټې ته راننوت، ابراهیم پهلوان یې له زندان نه خوشې کړ او زیری یې ورکړ چې ته آزاد یې، زما دفتر ته لاړ شه د دروازې ټکټ له ځانه سره واخله او کور ته ځه. بیا زما څنګ ته راغی او په ورو یې راته په غوږ کې وویل چې: «متأسفانه ستا په خوشې کولو کې په خپل پلان کې ناکام شوم، دومره مې وکړای شول چې دوسیه او تحقیقات دې پای ته ورسېدل او نن شپه له څو نورو کسانو سره د څرخي پل زندان ته لېږدول کېږي، ډاډه اوسه چې ستا په دوسیه کې د جرم د ثبوت کوم سند نشته. خو سره له دې هم زه خپل کوښښ ته ادامه ورکوم او پرته له دې هم انشاء الله له محکمې څخه خپل برائت تر لاسه کوې.» په دې ترتیب د اګسا اونۍ مې د عذاب او شکنجو په زغملو تېره کړه.

د څرخي پل په زندان کې یو کال:

د ۱۳۵۷ کال د مرغومی د میاشتې په لومړۍ اونۍ کې په امبولانس موټر کې له څو تنو پولیس افسرانو سره له اگسا نه د څرخي پل سیاسي زندان دوهم بلاک ته مازدیگر مهال ولېږدول شوو. له دې امله چې د هرې شپې د عذاب او شکنجې نه مو نجات موندلی ؤ او د خپل سرنوشت د ټاکلو انتظار مودرلود، مونږ ټولو له اگسا څخه زندان ته چې لږ ترلږه له وهلو ټکولو، شکنجې او عذاب نه مو نجات موندلی دی، ترجیح ورکوله. په هر بلاک کې د یو ټولۍ قوماندانۍ دنده ترسره کوله، د ټولۍ قوماندان زه له درې تنو هریو عبدالجمیل نورستاني، میر آقا محمود او نصیر احمد سره د اول منزل په ۳ غبرغته کوټه کې بندیان کړو، نور یې په نورو کوټو وویشل. زمونږ په کوټه کې چې اوس نوی کانکرېټ شوی ؤ، فرش یې وچ ښکارېده، خو له دې امله چې کومه زیرزمینۍ د زندان په ودانۍ کې نه وه مرطوبه وه. زمونږ لپاره د اول ټولۍ د ادارې لخوا، دوه متری یوه تخته سطرنجی، توشک، روجایي، کمپل او چپلکې را کړل شوې. دې غټې کوټې د وتلو او ننوتلو دوه دروازې د دهلیز په طرف درلودلې. د دواړو دروازو په منځ کې یوه ۳ x ۴ مترو کوټه چې تراوسه کانکرېټ شوی نه وه موجوده وه، او اصلاً دا کوټه د بندیانو د بکسونو او سامان اېښودو او جامو بدلولو لپاره وه. غټې کوټې څلور سمتې پايې یا ستنې لرلې، د سلو واټو نږدې شل گروپونه په کې روښانه وو، ۳ هواکشونه یې چې کوچنۍ او پنجره لرونکې وو درلودل، اولین گروپ د بندیانو زمونږ ؤ چې د څلورو تنو په گروپ کې دې کوټې ته راوستل شوو. دا کوټه له مادي ګرڼه ترمانښامه تیاره وه، دا کوټه په خپل طول او عرض سره له سیاسي بندیانو څخه ډکه شوه. د شپې مې چې و شمارل ۱۲۰ تنه په کې ځای پر ځای شوی وو. په دې ترتیب د درې واړو بلاکونو د دریم پوړ په ټولو کوټو کې چې لږ شپږ شوی نه وو په هر دهلیز کې ۲۰ تشنابونه او غسل خانې وې، د اوبو رسولو سیستم او نور ضروریات یې نه ؤ بشپړ شوی. په دغو تشنابونو کې هم بندیان اچول شوی وو. په یوه هفته کې له خپل ټول طول او عرض او پراختیا سره دوهم بلاک له سیاسي بندیانو څخه ډک شو، ته به وایې ټول هیواد د رژیم مخالف

دي او زندان ته راوستل کېږي. د اردو افسران، پوليس، روڼاندې، استادان، عالمان، روحانيون، د قومونو مشران، مامورين، دولتي ادارو کارکوونکي، ځمکه وال، هتيوال، کسبگر، ملي سوداگر او نور، ټول پرته له کوم توپيره د سياسي بنديانو په نوم د څرخي پل زندان ته راوړل کېدل.

د کوټه قلفی سیستم:

د نړۍ په ټولو سياسي محبسونو کې د کوټه قلفی سیستم د ټولو سياسي بنديانو لپاره رواج لري او ډېر مهم دی. د پل څرخي زندان کې په هر منزل او دهليز کې يو شمېر کوچنۍ کوچنۍ کوټې وې چې فکر کوم په همدې منظور په پام کې نيول شوی وې، خو ټولې يې د بلاک افسرانو او دلگۍ مشرانو اشغال کړې وې. مخکې ورته اشاره وشوه چې په هر دهليز کې يو شمېر کمود، تشناب او غسل خانو شتون درلود، څرنګه چې لا تکميل شوی نه وو نو يو شمېر يې د کوټه قلفی لپاره کارول کېدل او په پاتې نورو کې ۳، ۳ تنه بنديال اچول شوی وو، هرولسو تشنابونو يو دهليز درلود چې په هر دهليز کې يولس تنه بنديان څنګ په څنګ ځای پر ځای شوی وو. کله به چې کوم چا د زندان له مقرراتو نه غاړه غړوله، د بيلگې په ډول که څوک په قطعه بازی نيول کېدل، او يا به له چا سره سپين کاغذ، پنسل، قلم، چاقو، حتی چاقو لرونکی نوک تراش پيدا کېده نو د يوې مودې لپاره به کوټه قلفي کېده.

ټولو کوټو په ځانګړې توګه دهليزونو او تشنابونو د لمړنۍ نه ليدله او د ټولو بلاکونو اول منزل مرطوب وو. بنديان په ځمکه چې ۱۰۶۰ يا ۱۰۸۰ متره ساحه به وه خوا په خوا ځای پر ځای شوی وو. هواکښونه د بنديانو د شمېر په تناسب نه وو، ټولې کوټې چټلې او د اول منزل بنديانو درو ماتيزم په ناروغۍ اخته شوی وو.

د زندان د بيت الخلا سیستم:

مخکې وويل شول چې د زندان کمودونه او تشنابونه بشپړ او فعال شوی نه وو چې محبس افتتاح شو او له خپل گنجایش نه په زياتو سياسي بنديانو ډک شو. د هر

بلاک په انگر کې عادي بدر فونه داسې جوړ شوی وو چې په ۲-۳ ځایونو کې څمکه د ۲-۳ مترو په ژوروالي یو متر سور او د ۳۰ مترو په اوږدوالي کیندل شوی وه، د لرګي په تختو پوښلی شوی وه او لرګینې غرډې څنګ په څنګ د لرګو له تختو څخه جوړې شوې وې، دروازې یې نه درلودلې په یوه شپه او ورځ کې دوه ځل سهار او ماښام د یوه بلاک د هر منزل لپاره یو ساعت وخت د رفع حاجت کولو لپاره ټاکل شوی ؤ چې د دلګي مشرانو لخوا د وخت پیل او پای د شپلاق په واسطه اعلانېده. د بنديانو شمیر زیات او د لرګینو غروفو شمیر کم ؤ، د هرې غرډې لپاره په هر وخت کې له شلو تنو څخه زیاتو د نوبت نیولو لپاره کتار جوړاوه، له دې امله چې غروف پرده او دروازه نه لرله او له بله پلوه خوا په خوا او د لرګي د تختو په واسطه یو له بله جدا شوی وې، ټول انسانان په خاص ډول افغانان دا خوښوي چې د رفع حاجت په وخت کې مستور وي، خود محبس په چوبي غروفو کې د انزاکت نه رعايت کېده. لومړی دا چې د هرې غرډې مخې ته د دروازې مخامخ زیات شمېر بنديانو د نوبت لپاره یو د بل شاته لیکه جوړوله، او څوک به چې په غره کې ؤ نو په ډېر خجالت سره به یې رفع حاجت کاوه، خو له دې امله چې دا خجالت عام ؤ نو ورو ورو په بنديانو کې عادت وگرځېد. مهمه ستونزه د بنديانو لپاره دا وه چې په یوه شپه او ورځ کې یوازې دوه ځل (سهار او مازدیګر) د رفع حاجت لپاره وخت ټاکل شوی ؤ، څوک چې ناروغان وو او یا د چای او مایعاتو د څښلو له امله به ورته د ورځې څو کرته رفع حاجت ته اړتیا پېښېده په ډېر عذر او فریادونو به اړوندو دلګی مشرانو اجازه ورکوله چې غروف ته لاړ شي. دا ستونزه د شپې له خوا ډېره اړینه وه، ځینی وخت به د دروازو د قلفونو کوښښ یې نوکړیوال افسرانو له ځانه سره وړلې، مجبور او ناروغ کسان اړ وو چې په پلاستیکي کڅوړو کې خپل حاجت رفع کړي، د کڅوړو خوله په تارو تړي او په همغه کوټه کې یې خوا په خوا بېرته تر سبا پورې کيږدي چې د بنديانو د جامو بدلولو په نامه یادېده او سبا ته د تفریح په مهال هر سړی خپله اړونده کڅوړه له ځانه سره بهر ته یوسي او په لرګینو کنارابونو کې وغورځوي. د مشکلاتو دغه حالت د محبس د قوماندان سید عبدالله په تېپي کېدو او تبدیلیدو سره یوڅه ښه شو چې په راتلونکي کې به ورباندې بحث وکړو.

په زندان کې د څښلو اوبه:

په زندان کې بله ستونزه د اوبو وه ځکه د اوبو رسولو سیستم فعال شوی نه و. په هر بلاک کې ۲-۳ فلزي حوضونه چې سرونه یې خلاص وو اېښودل شوي وو، له بهر نه به د تانکرونو په واسطه اوبه راوړل کېدې او په دې حوضونو کې به زېرمه کېدې، له همدې حوضونو څخه د څښلو اوبه، د اودسونو او غسلونو اوبه، جامو او نورو شيانو د وینځلو لپاره اخیستل کېدې. د حوضونه سرونه خلاص وو او کومه نلکه (شیردهن) یې نه درلودله. هر سړی اړ و چې په کوزو او سطلونو کې ورڅخه اوبه واخلي، چې په دې ترتیب دا حوضونه د اوبو زېرمې نه بلکې د مکروبو زېرمې وې. په لومړۍ سر کې به ټول بندیان د اسهال، معدې او د امیب په ناروغیو اخته کېدل. زه متهم هم یوځل د امیب په ناروغۍ اخته شوی وم. له هغې وروسته به مې تل چای څښلو او هم به په هر مشکل سره به چې کېدله یو ترموز چای د شپې او ورځې لپاره برابر اوه او ترپایه مې خامې اوبه ونه څښلې.

د چای برابرول یوه بله ستونزه وه ځکه په زندان کې کوم هوټل او سماوار شتون نه درلود. د سهار لخوا به چې سرکاري چای ویشل کېده زیاتره به سور او اوبه به یې ښې خو تېدلې نه وې، چا ورڅخه استفاده نه کوله. برقي سامان آلات لکه آب گرمي، په بندیانو باندې بند و. لکه چې وایي احتیاج د ایجاد موره، په هره عمومي کوټه او په هر بلاک کې ډېر شمېر د برېښنا انجنیران او ماهرین د بندیانو په جمله کې موجود وو، د پوډري شېدو له خاصو قطیو او دوه دانود ږیرې خریلو له پاکیو څخه یې آب گرمي جوړه کړې وه او سیمونه یې چې له قطیو جوړه کړې وو د پلاستيکي کڅوړو په واسطه پوښل شوي وو، او په پټه سره په هره کوټه کې یوه یا دوه دانې آب گرمي گانې موجود وې او بندیانو په پټه سره په پلاستيکي کوزو کې ځان ته چای برابر اوه او په ترموزونو کې به یې خوندي ساته. کله به چې د تفتیش او تالاشۍ په مهال چې په اونۍ کې به یو یا دوه ځله کېدله که د چاد بالښت د پوښ له منځه او یا له کمپل نه لاس ته راوړل کېدله، نو دغه خوارکي

به د دغه جرم په کولو د یوڅه وخت لپاره په تشناب کې کوټه قلعي کېده، خود سختیو او تکلیفونو د زغملو سره به یې آب گرمي او چای ځان ته برابرولو، خود خښلو لپاره صحي اوبو شتون نه درلود.

د پل څرخي د سیاسي زندان مقررات:

د څرخي پل د سیاسي زندان مقررات د نورې نړۍ له سیاسي زندانونو څخه بېل مقررات درلودل چې د زندان د قوماندان لخوا وضع شوی وو او ډېر ملا ماتونکي وو.

هېچا حق نه درلود غوڅوونکي آله لکه چاقو، چاره او حتی چاقو لرونکي نوک تراش او قینچي له ځانه سره ولري. هېچا حق نه درلود پنسل، قلم، کاغذ، کتابچه او نور ولري. د اخبار او کتاب لوستل منع وو. بندیانو په کوټه کې دننه یو تریله د خبرو کولو حق درلود خو له کوټې نه بهر د تفریح په وخت کې هېچا له بل سره خبرې نشوای کولای. د ټایپ، راډیو او موسیقي آلاتو لرل منع وو. یو لود سپیکر د هر بلاک په انگر کې لگول شوی ؤ چې د راډیو کابل پروگرام او د محبس د قومانداني ابلاغیې خپرولې. د بندیانو لپاره د خپلوانو یا پایوازو مقررات داسې وو چې خپلوانو او دوستانو خو په قطعي صورت له بندیانو سره ملاقات نشو کولی، بلکې په میاشت کې دوه ځل یعنی په هرو پنځلس ورځو کې د جمعي په ورځو د پایوازي په نوم په زرگونو نارینه او ښځینه د زندان په لویډیزه برخه کې سر خلاصی میدان کې به په یخني او گرمي، په سوزنده لمر او اورښت کې راټولېدل او پاک کالي او ځینی خوراکي توکي به یې خپلو بندیانو ته چې نوم، شهرت، د بلاک نمبر، منزل، د بندي کوټه د رالیرل شویو مالونو له فهرست سره په یوه پاڼه کاغذ کې لیکل کېده د یوه عسکر په لاس به بلاک ته استول کېدل. د هرې پایوازي په ورځ هر تن ته ۵۰۰ نغدي افغانی مجاز وې، ددې نه د زیاتو پیسو اجازه نه وه. د پایوازي په ورځو کې د هر منزل په دهلیز کې یو یا دوه تنه موظف کېدل ترڅو د بندي نوم د کاغذ له مخې په لوړ آواز واخلي او پاک کالي او نور اجناس او خپلې نغدي پیسې ترلاسه کړي.

سیاسي بنديان د سيد عبداللہ قوماندان د ماموريت په وخت کې د خپلو ټولو حقو حقوقو څخه بې برخې وو او د محبس د کارکوونکو لخوا له هغوی سره ډېر ناوړه او غير انساني چلن کېده. فليپ ارموکورا چې د ډاکټر نجيب د واکمنۍ په وخت کې يې څو ځله شخصاً په خپله له سياسي زندان څخه ليدنه وکړه، په هغه وخت کې د يو کال په موده کې ما کوم ژور نالست او يا د ملگرو ملتو کوم استازي په سترگوونه ليد چې د څرخي پل ناوړه وضعه وگوري.

یو سړی چې منځنی قد ، سپین رنګ او پر پر برېتونه یې لرل او د کندهاری پښتو په لهجه یې خبرې کولې تورن سید عبداللہ د برید جنرال په بست کې د څرخي بله د زندان د قوماندان په حیث یې بشپړ صلاحیت او اختیارات درلودل ، وهل ټکول

او ښکښل د هغه همیشنی عادت ؤ ان چې د نشې په وخت کې به په خپل دفتر کې په کوم بڼدي په غوسه شو په خپله تومانچه به یې ډزې ورباندې کولې او وروسته به یې د هغه مړی د پولیگون په یوه کنده کې دفن کاوه.

سید عبداللہ د حفیظ اللہ امین د خاصو ملگرو له جملې څخه ؤ. ټول افسران، واره ضابطان او کارکوونکي له هغه نه سخت ډار بدل. که چا به دده د امر په تعميل کې سستي، اهمال او تنبلي ښودله سخت به وهلو ټکولو او مجازات کاوه به یې. ظالم او بې رحمہ انسان ؤ، تل به په شرابو مست ؤ، له همدې امله ورنه ټول افسران او ترلاس لاندې واره ضابطان سخت وېر بدل، او دده د امر په عملي کولو کې به یې ډېره لږه سستي هم نه کوله.

سید عبداللہ په ټولو ټولویو، د هر بلاک په منزل کې خپل یو یا دوه اعتمادی باصلاحیته دلگۍ مشران په دندو گمارلې وو چې حتی افسران او د ټولۍ قوماندانان له هغوی څخه وېر بدل. دغو دلگۍ مشرانو مستقیماً له سید عبداللہ سره سروکار درلود. له هغه جملې نه په دوهم بلاک کې د گل آغا په نوم یو دلگۍ مشر ؤ، دوهمه ظالم او بداخلاقه ؤ چې له ساتنمنانو او ځوانو بندیانو سره به په داسې حال کې جامې به یې ورنه ایستلې او په زور، ظلم او اکراه سره به یې ورباندې جنسي تیری کاوه. سید عبداللہ به هره شپه په شرابو مست ؤ، په نیمه شپه به ناڅاپه یوه اتاق ته د ټولۍ له قوماندان او د خاصو دلگۍ مشرانو له گروپ سره راننوت، ټول بندیان باید د درناوی لپاره ورته دریدلی وای. طبیعي ده چې د تلویزیون د پروگرام له پای ته رسېدو وروسته به یو شمېر بندیان ویده کېدل، کله به یې چې ولیدل چې یو شمېر بندیان ورته ولاړ دی او یو شمېر پراته او ویده دي غوسه به شو او ټول به یې د نیم ساعت لپاره په «کښنې ولاړ سی» مجازات کول او بیا به یې خپل تقریر شروع کاوه. نوموړی په مارکسیزم او لینینیزم نپوهېده، په دې خوښ ؤ چې خلک دده گوی وډې او بې لاسو پښو بیانيې ته غور ونیسي، چوپ اوسي او لاسونه وپړقوي. ما یې څو ځله ستړی کوونکی او تکراري بیانيه اورېدلې وه. د عبارت او جملو په بدلولو سره او اشراف زاده باندې یې ټول خاین دی، خلقي رژیم به ټول مخالفین او دښمنان له

خپلې مخې نه لرې کړې، مونږ کارگرانو او دهقانانو ته سوکاله ژوند برابر وو، زمونږ شعار «کور، کالي ډوډی» دي، فیوډالان او ځمکه وال مو له واکه غورځولی دي، اخوانیان مو تېنټولی او نابود کړی دي، د ثور انقلاب ورځ په ورځ ځواکمن کیږي، د انقلاب دښمنان له منځه ځي، که په افغانستان کې پنځه میلیونه شریف او زحمت کښه خلک پاتې شي نو هم د یوې پرمختللی جامعې د جوړولو لپاره بسنه کوي، که څوک غواړي او که نه مونږ د خپلې برچې او ټانک په دې ټولنه باندې حکومت کوو ... او د هرې جملې په پای کې به یې یو له دلگي مشرانو څخه لاسونه پر ټول بندیان هم مجبور وو چې لاسونه وپړ قوي. کله کله به چې ډېر په غضب و نو بندیان به یې د جامو په طریقه، ږیره، بریتو، قواره او نور شیانو په پلمه هم مجازاتول. زمونږ په کوټه کې زما په څنگ کې د محمد نعیم په نوم یو ځوان چې د ننگرهار ولایت د چپرهار د ولسوالۍ اوسېدونکی ؤ او د ورور د تېنټې په جرم زندان ته راوړل شوی ؤ، ورور یې ډاکټر پښتونیار د افغان ملت د گوند غړی ؤ چې د ثور د کودتا په لومړیو وختو کې یې له خپل فامیل سره پېښور ته هجرت کړی ؤ، ځوان طبیعته، خندان او د ښه خوی او چلند خاوند ؤ. موسیقي یې ډېره خوښېدلې، په خپله یې هم رباب واهه، په ننگرهار ولایت کې یې د جمعې او رخصتیاو په شپو کې له خپلو دوستانو سره موسیقي اورېدلې، پر هېڅ کوم سیاسي گوند پورې تړلی نه ؤ، بریتونه یې ډېر نری او څخه څخه وو، ما ورته څو ورځې وړاندې مشوره ورکړې وه چې بریتونه لنډ کړي، ماته یې په خندا وویل چې د بریتونو لنډول، اوږدول، ډبل او نري د محبس له مقرراتو سره څه اړه لري. زما همدا سې نری او څخه څخه یې دي، ډېر وخت لانه ؤ تېر شوی چې یوه شپه د سید عبداللّه د محمد نعیم بریتو ته پام شو، ورته ویې ویل: «ته ماویستی؟» نعیم ځواکي چې له ماویست نه د ماویس مفهوم اخیستی ؤ ورته وویل: «نه صاحبه ولې به ماویسه وم، درې وخته ډوډی، بستره، کمپل او چپلکې رارسېدلې دي، چې په عامو ده پر مونږ هم ده.» سید عبداللّه دومره ظالم او بې رحمه ؤ چې د نعیم په دې خبرو په غوسه شو او امر یې وکړ چې بریتونه یې اوباسی او د سپکاوی په خبرو یې هغه تهدید کاوه. په بله شپه زمونږ په څنگ کې په مخامخ غټه کوټه کې د تومانچې د ډز آواز واورېدل شو، سبا ته معلومه شوه چې سید

عبداللہ له بنديانو څخه يو تن افسر ته چې د کاپيسا ولايت د تگاب د ولسوالۍ اوسيدونکى ؤ ښکښل کړى وو او هغه هم ورسره لفظي مشاجره کړى وه په لاس يې په تومانچه ويشتلى ؤ او بندي يې تپي کړى ؤ.

وايي چې خربوزه له خربوزې رنگ اخلي، د دوهم بلاک د ټولۍ قوماندان دوهم بریدمن نورالدین هم د سید عبداللہ د خوی تقلید کاوه، کله کله به يې بنديان توهینول او وهل ټکول به يې.

په زندان کې د سلطنتي خاندان د کورنيو حالت:

د دوهم بلاک په لويديزه خوا کې د سياسي زندان لومړى بلاک ؤ، د اول بلاک د اول منزل د ننوتو په ځای کې د محبس د قوماندان دفتر ؤ او ورسره پيوست د تجريد شويو بنديانو تپه تياره کوټې وې. په دوهم منزل کې نارينه بنديان او په دريم منزل کې ښځينه سياسي بنديانې ځای پر ځای شوې وې. يو شمېر محصيلينې او استادانې د اخواني، ماويست او پرچم ډلې په نوم او د سلطنتي خاندان يو شمېر کورنۍ د غلته ځای پر ځای شوې وې. بنديان به چې له لومړۍ بلاک نه دوهم بلاک ته بدل او انتقالېدل، دا آواز به يې خپره کړى وه چې سید عبداللہ د شپې د ناستې د محفل له گروپ او د شرابو د پیک له ملگرو سره، کله چې د شرابو په نشه کې مستېږي، ښکلى ښځې او نجونې په نیمه شپه په بېلابېلو پلمو د پلټنو په نوم خپل دفتر ته راغواړي او ډېر وخت وروسته يې په داسې حال کې چې وېښتان يې گډوډ او پریشانه وي دوباره دريم منزل ته راولي. کيسه کوونکو د خپلو سترگو ليدلى حال داسې څرگندولو: چې د ښځو د پریشانه مخونو او وېښتانو داسې معلومېدل چې په زور او جبر سره په نیمه شپه کې ورباندې جنسي تيرى ترسره کېده. څه موده وروسته دوه تنه ښځې د ناروغۍ په نوم د زندان په روغتون کې بستري شوې او سقط جنين يې کړى ؤ. همدا آواز او افواه په ښار کې د خلکو غوږونو ته هم رسېدلى وه. د ۱۳۵۸ کال د مرغومی له شپږمې وروسته د محمدزايانو (۸۰) تنه ښځې له زندان نه خوشې شوې او د نړيوال سره صليب په واسطه په خارج کې خپلو خپلوانو ته واستول شوې.

له پخو وریجو څخه د سطرنج د دانو جوړول:

په اوڼۍ کې دوه ځل به د غرمې په خوراک کې بنگله دیشی وریجې حواله کېدلې، چې اکثره بندیانو به نه خوړلې. له چایو سره به یې د سیلو په ډوډۍ گوزاره کوله. زمونږ د بلاک دوه تنو بندیانو ابتکار کړی ؤ چې وروسته په ټول بلاک او ان چې په ټولو بندیانو کې یې رواج وموند او بندیانو ته یوه مشغولا پیدا شوه، داسې چې لومړی به یې وریجې په یوه ټوټه کې واچولې او دومره به یې په ډبره وټکولې چې د حلوا په شان مواد به ورنه جوړ شول، د هغې نیمایی به یې بیا د ډیگونو له تورکو (سیاهي) سره چې له مخکې نه به یې کم کم راتول کړی وو ګډول، بیا به یې ورنه په زړه پورې د سطرنج تورې او سپینې دانې جوړولې او په سیوري کې به یې وچولې. د سطرنج تخته به یې د کاغذ د کارتن له گټې څخه چې د سگرتو څخه په لاس راتله، له کانتین نه به یې په ډبرو کمو پیسورانپوله د پنسل او تور قلم په واسطه سره به یې هغه په رنگه ډول جوړوله او ښې خنډې به یې ورته په لاس جوړولې. پنسل، قلم، چاقو او ډیرې پاکي د ممنوعه شیانو له جملې څخه وو خو بندیانو د ورځو او میاشتو په تېرېدو سره د محبس د عسکرو په واسطه د پیسو په بدل کې برابرول او د شپې په وخت به چې کله د افسرانو گرځېدل او څارل پای ته ورسېدل او د تالاشیو وېره به ختمه شوه د سطرنج د تختې په جوړولو به یې پیل کاوه. د سطرنج د یوې تختې جوړولو یوه اوڼۍ وخت اخیست ترڅو ټول اړوند مواد یې جوړ شي. ورو ورو په ټول زندان کې کاغذي سطرنجونه او د وریجو گوتونه (دانې) رواج وموند. کله چې له زندان نه خوشې شوم ما هم د سطرنج یوه په زړه پورې تخته او یوه آبگرمی د یادگار په ډول له ځانه سره کورته یوړه.

د سیاسي بندیانو ترکیب:

په لومړۍ گام کې د محمد داود د رژیم او د سلطنتي کورنۍ غړي، جنرالان، د پارلمان وکیلان او لوړ پوړي مامورین زندان ته وسپارل شول. د اخوانیانو په نوم یو شمېر کسان چې مولانا عبدالرب رسول سیاف هم په هغوی کې شامل و د سیاسي

بندیانو په ترکیب کې وو. همدا راز یو شمېر اسلامي بنسټ پالان چې د محمد داود په رژیم کې د لغمان، پنجشېر او ارګون په بېښو کې نیول شوی وو، یو ګروپ د ترهګرو او بنسټپالو په نوم چې د محمد داود د کابینې د پلان د وزیر د تښت په پېښه کې نیول شوی وو، زندان ته راوستل شوی وو چې سرغڼه یې معلم مرجان ؤ.

د سیاسي بندیانو عمده برخه پوځي افسران، ملګي مامورینو، محصلینو، محصلانو، استادانو، ښوونکو، ډاکټرانو، ځوانانو، د پرچم ډلې غړو او ډېر شمېر سترو ځمکه والو، پانګه والو، ملي سوداګرو، عالمانو، روحانیونو، روڼاندو، لیکوالو او د سیاسي ډلو او احزابو د غړو پیاوړو شخصیتونو خپلوانو تشکیلوله. ناوړلی دې پاتې نه وي چې د خلق ډلې دوه سوه تنه چې د ډاکټر زرغون په ګروپ کې شامل وو، او یو شمېر د ګوتو په شمېر پاکستانيان د جاسوسانو په نوم د سیاسي بندیانو په ترکیب کې شمولیت درلود.

اګسا خپل کارکوونکي هم زندان ته اچول:

د ۱۳۵۸ کال د وري په میاشت کې یوه ورځ د سهار په ۸ بجو چې په سلګونو بندیانو د رفع حاجت د غروفو په وړاندې لیکه جوړه کړې وه، سترګې مې د اګسا په کارکوونکي جلال الدین ولګېدې چې د منتظرینو په لیکه کې د زندان په کالیو کې ولاړ دي. فکر مې وکړ چې د کومې خاصې دندې د ترسره کولو لپاره به د سیاسي بندي په نوم دنده ور سپارل شوی وي، لومړی خوشحاله شوم چې ښایي زما د دوسیې د حل او فصل لپاره به زما مرسته هم وکړي. د سترګو په اشاره او د سر په خوځولو مویو د بل حال او پوښته او متقابل درناوی مو پر ځای کړ او په دې هم پوه شوم چې د دوهم بلاک په لومړۍ منزل په څلورم غبرګوته کې چې زمونږ د کوتې مخامخ وه بندي شوي دي. د تفریح په پای کې کله چې خپلو کوتو ته روان وو ځان مې څنګ ته ورساوه څنګ په څنګ روان شوو په ډېر کرار غږ یې په لنډ ډول داسې کیسه راته وکړه چې پرون یې یو سرتړلی مکتوب خاص او راساً د محبس د قوماندان په نوم. - اګسا نه راوړی ؤ. کله چې قوماندان مکتوب لولی، د دوهم بلاک د ټولې قوماندان ځان ته

راغواړي، جلال الدين ورته سپاري او ځانگړې هدايت ورکوي. همغه وه چې دوهم بلاک ته يې راوړلي، د زندان کالي او بستره ورکوي، يونيفورم يې په قرنطين کې قيد کوي او دې په خپله په څلورم غبر کوټه کې بندي کوي. جلال الدين چې ډېر ناهيلي او انډېنمن ؤ ويل يې چې هېڅ گناه او قصور نلري. زه يې هم د کيسې په اوږدلو ډېر خوابدې شوم. د دوه مياشتې وروسته کله چې د خلاصون په نوم له دوهم بلاک نه خارجېدلو، د خوشې کېدو مبارکي مې ورته وويله، خو هغه ويل: «فکر نه کوم چې خوشې شوی وم، زما او ستا په منځ کې دې همدا نېناني وي چې که ريښتيا آزاد شوی وم نو د راتلونکي پايوازي په ورځ درته زندان ته سگرېت او تازه ميوه راوړم، او که د فاميل لخوا مې پاک کالي او اجناس زندان ته رااستول شوی وو، نو عمر مې تا ته درېڅنډم او زه به د پولیگون کندو ته لېږل شوی يم.» راروانه جمعه چې د پايوازي ورځ وه، دده نوم ته ډېر متوجه وم، واقعاً چې ريښتيا يې ويلی وو، له کوره ورته جامې او نور شيان رالېږل شوی وو، نوم يې ورته په لوړ آواز واخيست، د کوټې د ملگرو دوه تنو بنديانو چې د هغه د ځوانۍ د غم او ياد په وير يې اوښکې تويولي جواب ورکړ چې جلال الدين خوشی شوی دی او د تل لپاره خوشې شوی دی.

د آزادۍ او خوشې کېدو لستونه!!!

په اونۍ کې يوه يا دوه شپې به له دودۍ خورلو وروسته ځانگړې دلگۍ مشران زه ونيو بلاک ته راتلل د يو، دوه يا درې تنو نومونه به يې اخيستل او ويل به يې خپل سامان له ځانه سره راواخلئ تاسو خوشې شوی ياست. ددې ښه خبر په اوږدو سره به په بلاک کې شور جوړ شو چا به د خپل کور د تېلفون نمبر ورکاوه او چا به د خپلو دوستانو د تېلفون نمبر ورکاوه او ويل به يې ورته چې ددوی د روغتيا او سلامتيا خبر ددوی کورنيو ته ورکړي، خو په تأسف سره چې د پايوازي په ورځو به ورته له کور، کالي او نور شيان رالېږل کېدل، نو معلومه چې بېچاره گان په ابدي خوب ویده شپې دي. تردې وروسته به چې دلگۍ مشران د خوشې کېدو له لست سره کوټې ته راتلل نو زمونږ اندامونه به رپېدل چې د کوم اجل نيولی نوم به قرعه کې راوځي. د

محبس د قوماندانۍ ادارې د شپې طرز العمل ورځې ته بدل کړ، هره ورځ به له ټولو کوټو څخه بندیان راجمع کېدل او له بلاک نه بهر به د شپې تر وخته پورې ساتل کېدل او د شپې د ډډۍ له وخت نه وروسته به یې دغه بېچاره گان لاس تړلی او په تړلو سترگو پولیگون (وژل ځای) ته سپارل کېدل او ژوند به یې پای ته رسېده او د پایوازی په ورځو به ورته له کوره کالۍ او نور شيان رااستول کېدل. له دې وروسته به که په شپه او یا ورځ کې د خوشې کېدو لست لوستل کېده، نو مونږ ټول پوهېدو چې د خوشې کېدو لستونه نه بلکې په مرگ د محکومېدو لستونه دي. که احياناً کوم بندي په رېښتیا هم خوشې کېده یا به د پلټنو لپاره د قوماندان دفتر ته غوښتل کېده نو له هغه څوارکۍ سره به مو هم د خدای پامانۍ پرځای د مغفرت دعا ورته کوله. د زندان اداره دومره وحشتناکه او ویروونکۍ وه چې هېچا باور نه کاوه چې یوه شپه او یا یوه ورځ به ژوندي پاتې کېږي او که نه. د آزادۍ له لستونو سره ټولو بندیانو حساسیت پیدا کړی ؤ، د ۱۳۵۸ کال د مرغومی تر شپږمې پورې په اونۍ کې څو ځله د خوشې کېدو د لستونو په اورېدو سره بندیانو خپل ځانونه د پولیگون قربانیان شمېرلي وو، د بندیانو زیات شمېر له همدې امله روحي او رواني تکلیف سره مخامخ شوی وو.

په پل چرخي زندان کې ډله ییزه وژنه:

مخکې مویادونه وکړه چې د سیاسي بندیانو په جوړښت کې د اسلامي احزابو یو شمېر بنسټپالان هم شامل وو چې د محمد داود له رژیم راپدېخوا په زندان کې ؤ. د هغوی د ځینو پر خلاف د عدلي محکمو پرېکړه هم صادره شوی وه او د ځینو دوسیې په دوران کې وې. یوه ورځ له غرمې وروسته په دوه بجو قوماندان سید عبداللہ د ۳۰ تنو یو لست له ځانه سره د دوهم بلاک لومړۍ منزل ته راوړ او د یو یو تن نوم یې واخیست. مونږ هم په خپلو ځایونو کې اورېدل، دا ټول ۳۰ واړه د لومړۍ منزل بندیان وو. د قوماندان لخوا ابلاغ شوه چې ټول خپل سامان له ځان سره واخلي او هغه سروس مو تر ته چې د بلاک د دروازې مخې ته ولاړ دي ورشي، په کې سپاره

شي ترڅو ښار ته وليږدول شي. ټولو بنديانو په ډېره خوشحالي سره په يو څو دقيقو كې خپل سامانونه راواخيستل او يو په بل پسې د بلاک د دروازې په طرف روان شول. په دې جمله كې يو ښوونكي هم ؤ چې ماته پېژندلو. زړه مې غوښتل چې په كابل كې د خپل كور آدرس د بلاک د كړكې له پنجرې نه وركړم ترڅو زما د ژوند او سلامتيا خبر زما كور ته ورسوي خو هېڅ امكان پيدا نشو ځكه قوماندان په دهليز كې ناست ؤ، يو يو يې چې د موټر په طرف تلل څارل يې او زموږ د كوټې دروازه له بهر نه قفل شوى وه. ما د خپلې كوټې د كړكې د پنجرې نه هريو ته كتل چې په ډېره خوښۍ د موټر خواته تلل. په دې جمله كې يو تورن بندي سيد جعفر د سيد افغن زوى هم شامل ؤ او ورور يې سيد اكبر چې دواړه په يوه فق كې بنديان وو ونه ليدل شو. فكر مې وكړ چې ښايي د هغه د بند موده نه وي بشپړه شوى. سيد جعفر او سيد اكبر سره وروڼه او د كندز ولايت د حضرت امام صاحب د ولسوالۍ وو. ډېر وخت لا نه ؤ تير شوى چې ټول بنديان د موټر خواته را جمع شول. ټول يې يو د بل شاته ليكه په ليكه درولى وو، د هغوى سامانونه يې په موټر كې واچول او دوى لاسونه يې شاته د تيلفون په تارونو كلك تړل او سترگې يې ورته پلستر كولې. په دې وخت كې د هغوى غالمغال پورته شو، عسكرو به چې هريو موټر ته خپړولو هغه به ځان بېرته په ځمكه راغورځولو او ويل به يې چې موږ ستاسو د وخت مجرمين او متهمين نه يو، په موږ د محكمې پرېكړه شوى، موږ ستاسو په رژيم كې د كوم عمل مرتكب شوى نه يو موږ ولې وژنئ؟ موږ هېڅ نه دى كړى. دې غالمغال او خبرو څو دقيقې دوام وكړ د اول منزل بنديانو د خپلو كوټو د كړكيو له پنجرو څخه دا صحنه د سر په سترگو ليدله، چيغې او فريادونه يې اورېدل چې ناڅاپه د ټوپكو د ډزو غبرونه او د شهادت د كلمې آوازونه په غوږونو واوږېدل شول. عسكرو ورباندې ډزې كولې او ځاى پر ځاى وژل كېدل. لاس تړلو او په سترگو پلستر شويو بنديانو يو خوا او بله خوا منډې وهلې، كله به يې له ډبرين ديوالونو سره ډغره خوړله، كله به د ديوال ترڅنگ كندو ته غورځېدل او له پاسه به ورباندې ډزې كېدلې، چيغې او فريادونه به يې له خولې وتل. سخت زړى او بې رحمه قوماندان به غبر كاوه چې: ويې ولئ او ويې وژنئ

دا خاينان. «نيم ساعت وروسته فريادونه او زگيروي او ډزې پاى ته ورسېدې، ۳۰ تنه بنديان په خاورو او وينو کې ورغړېدل او په ډله ييز ډول په شهادت ورسول شول. د بنديانو د ټولو کوټو دروازې لا دمخه نه له بهر نه قلف شوې وې، جسدونه يې له ځمکې پورته کړل او تر ماښامه پورې يې د هغوى وينې د ځمکې له مخ، ژورو ځايونو او ديوالونو څخه پاکې کړې. د دوهم بلاک د تفريح او رفع حاجت وخت ضايع شو، بنديان اړ و و چې له پلاستيکي کڅوړو نه کار واخلي. فکر کوم چې په ټوله نړۍ کې به داسې ډله ييزه وژنه په رڼا ورځ د سياسي زندان په دننه کې بېلگه او سابقه نه وي لرلې.

د زندان د قوماندان سيد عبداللّه ټپي کېدل:

سيد اکبر د خپل ورور مرگ په ډله ييزه وژنه کې ليدلى ؤ، احساسوله يې چې يوه ورځ د خپل ورور له سرنوشت سره مخ کيږي، له ځان سره يې هوډ کړى ؤ چې له خپل مرگ نه وړاندې له سيد عبداللّه قوماندان نه د خپل ورور او ټولو وروڼو غچ واخلي. په همدې موخه يې يوه چاره په هره بڼه چې وه لاس ته راوړې وه او د کينې پښې په پندۍ پورې يې په سپينه ټوټه باندې تړلى وه او ټوټه يې په داسې ډول له پندۍ راتاوه کړې وه چې داسې بريښېده چې گڼې د چېبې پښې په پندۍ يې دانه او ټپ دى او د پانسماڼ او درملنې لاندې ده. دا عمليه يې پوره يوه مياشت تمرين کړې وه چې د اړتيا په وخت کې چاره د بريښنا په شان راواخلي او په مقابل لوري گوزار وکړي.

د ډله ييزې وژنې نږدې يوه مياشت تيره شوى وه چې يوه ورځ له ماسپښين نه وروسته د بنديانو ټولې کوټې له بهر نه قلف شوې، په عادي حالت کې به د دروازو په خوله کې يو يو پهره دار ولاړ ؤ ترڅو بنديان له يوې کوټې نه بلې کوټې ته تگ راتگ ونکړي او يا د ناروغۍ او رفع حاجت په پلمه له خپلو کوټو څخه راونه وځي. کله به چې په ناڅاپي ډول دروازې قلف کېدلې، نو په تجربه رسېدلى وه چې د هغې ترشا کوم غير عادي او فوق العاده حالت منځ ته راځي. داخل هم فوق العاده حالت

ؤ، سید عبداللہ قوماندان له خو تنو افسرانو او یو شمېر وسله والو دلگی مشرانو سره د اول منزل دهلېز ته راننوت او د دهلېز په څلور لاري کې چې د بلاک په نیمایي کې یې موقعیت درلود په چوکۍ کېښناست او د یو لست په ویلويې شروع وکړه. د دهلېز څلور لاري زمونږ له کوتې څخه د ۳-۴ مترو په فاصله موقعیت درلود، مونږ ټول د کوتې د دروازې او د کړکۍ د پنجرې خواته نږدې شوی وو چې د سید اکبر ولد شیر فگند نوم مې واورېد. لکه څرنګه مې چې انگېر له له ځانه سره مې وویل: «خوارکی د خپل ورور په سرنوشت اخته شو.» یو څو دقیقې د نوم لوستلو لړۍ تم شوه او د سید اکبر دېر خفیف غږ تر غورو کېده خو په کلماتو یې سړی نه پوهېده چې قوماندان ته یې څه ویل، کله یې چې له څنګ نه تېرېده د خپلې یوې میاشتې قرین یې عملي کړ، په چاره یې په قوماندان برید وکړ، د چرې دوه درې گوزارونه یې د هغه په خېټه، سر او ملا وړحواله کړل او په زوره یې ویل: «خبیثه قاتله کلمه دې تېره کړه.» له دې سره یوځای قوماندان چیغه کړه او ویې ویل: «آه، ویې وژلم، ډزې وکړئ.» او په ځمکه وغورځېده. په دې وخت کې په دهلېز کې منډې رامنډې شروع شوې چې ټپي یې په چټکۍ سره روغتون ته لېږد او په دهلېز کې څو ځانته ځانته ډزې وشوې چې د سید اکبر او نورو څو تنو بنديانو فریادونه واورېدل شول. وایي چې «تصمیم د بري لومړی شرط دی.» سید اکبر په خپل هوډ کې بريالی شوی ؤ، قوماندان یې سخت ژوبل کړی ؤ او له خپل مرګ نه وړاندې یې هغه روغتون په لاره روان کړی ؤ، او دی په خپله له خپلو څو تنو نورو وروڼو سره د ټوپک په ډزو په شهادت رسېدلی ؤ، اروا دې یې ښاده وي.

سید اکبر په خپله زړه وړه مېړانه پاتې زندانيانو ته د دغه میر غضب له ډله ییزې وژنې څخه نجات ورکړ.

د زندان نوی قوماندان او په اوضاع کې نسبي بدلون:

د سید عبداللہ له ټپي کېدو او روغتون ته د هغه له لېږدولو وروسته، تورن غلام رسول د زره دار د څلورمې قوې افسر چې د تره کی له پلویانو څخه ؤ د زندان د

قوماندان په حیث د سید عبدالله پر ځای وټاکل شو او خپله دنده یې اشغال کړه. د هغه د قوماندانۍ په مهال د زندان حالت له یوه سره بدلون وموند او ځینې آسانتیاوې راڅرګندې شوې. د بیلګې په توګه: ټول بندیان د سهار له ۷ بجو څخه د شپې تر ۸ بجو پورې آزاد وو چې د بلاکونو په انګړ، په داخل د بلاکونو کې، په کوټو کې، له یوې کوټې نه بلې ته، له یوه منزل نه بل منزل ته له یوه بلاک نه بل بلاک ته تګ راتګ وکړي، له خپلوانو او دوستانو سره خبرې وکړي، یو له بل سره چای وڅښي، په خپلو منځو کې قطعه بازي او سطرنج وکړي، نامنځ شوی اخبارونه او سیاسي کتابونه ولولي، آزاد سپورت وکړي، هروخت چې ضرورت وي د رفع حاجت لپاره کناراب ته لاړ شي، غسل وکړي، جامې وپوښي، بسترو او کمپلو ته لمر ورکړي، د افسرانو او دلګی مشرانو فشار او وهل ټکول بېخي محدود کړای شو، او یوازې په ځینو مواردو کې چې هغه هم د مسئولو افسرانو په هدایت سره غاړه غړوونکو ته مجازات ورکول کېدل چې هغې هم ځای درلود.

بېځایه تالاشۍ او څارنې محدود کړای شوې، له دغو آسانتیاو څخه په استفادې سره نوک تراش، پنسل، کاغذ، قلم له بندیانو سره په څرګنده توګه مجاز وو. داسې هم ولیدل شول چې ځینې بندیانو به په پرتوګ او خیرنو جامو کې خپلو خپلوانو او کورونو ته لیکونه استول او له هغوی نه به یې په همدې طریقه خطونه ترلاسه کول او په دې ترتیب سره بندیانو په بهر کې له خپلوانو او دوستانو سره تماس او اړیکې ټینګولې. همدا راز څو تنو بندیانو په شریکه سره یوه پایه کوچنۍ راډیو له مکروفون او غوړۍ سره ترلاسه کړی وه چې په نوبت سره یې د راډیو افغانستان او نورو رسنیو او معتبرو آژانسونو له لارې یې په پرله پسې توګه خبرونه اورېدل او له غوړۍ (ګوښی) په واسطه مو په نوبت سره په بستره کې او تر کمپلې لاندې په خاموشۍ سره خبرونه اورېدل او بیا به مو راډیو بل ته انتقالوله، چې په دې ترتیب سره به بندیان په هیواد کې له داخلي اوضاع او د نړۍ له سیاسي اوضاع څخه خبرېدل. که څه هم د خوراک په سیستم کې او د پایوړۍ په مقرراتو کې کوم بلون رانغی خو سره له دې هم د تېرو په پرتله ډېرې آسانتیاوې د سیاسي بندیانو لپاره رامنځ ته شوې.

د مصئونیت، قانونیت او عدالت شعار:

مخکې مو وویل چې حفیظ الله امین په خپل نوښت وسله وال پاڅون په لاره واچاؤ او د محمد داود رژیم سقوط وکړ، له هماغې ورځې یې ځان د تاج او تخت یوازینی حقدار ګانه، خودې مرام ته د رسېدو په لاره کې ورته خنډونه پراته وو، لومړی دا چې کارمل او د هغه پلویان باید د هیواد له سیاسي سیستم څخه اوباسي او د هغه پوځي او ګوندي قوت نابود کړي او بیا خپل وفادار کادرونه د حزب او پوځ په مهمو پوستونو کې ځای پرځای کړي او همداسې یې کړی وو. یوازې ددې فرصت په انتظار کې ؤ چې خپل استاد په کومه داسې طریقه له صحنې څخه اوباسي چې نسبتاً خاموشه او بې غړه غوره وي. له بله پلوه روسان په دې اند وو چې امین د تره کی په واسطه د سیاست له صحنې او د افغانستان له واکمنۍ بهر کړي او د کارمل او تره کی د لې سره پیوند کړي، خو لکه څرنګه چې ولیدل شول تره کی ونکړای شول چې د روسانو پلان عملي کړي بلکې په دې لویه کې په خپله د خپل وفادار شاګرد په پنځو کې راګیر شو. وروسته له ۱۷ ورځو یې د بالښت په ذریعه د هغه ژوند ته د پای ټکی کېښود او پرته له کوم مقاومت او اندېښنې څخه له دې کبله چې د حزب په مشرتابه او اردو کې مهم او حساس پوستونه یې په لاس کې وو د قدرت په ګډۍ کېښاست. ددې لپاره چې د تېروخت وژني، ظلمونه او نیوني د خلکو په نظر کې د تره کی په غاړه ورواچوي او ځان ته یې برانت ورکړی وي پراخ تبلیغات یې د هغه د بې کفایتۍ، ټولنیزو ظلمونو او د هغه د شخصیت پرستۍ اعمالو په اړه په لاره واچول.

امین د مصئونیت، قانونیت او عدالت له فریب نه ډک شعارونه پورته کړل او یو شمېر بندیان یې په مرکز او ولایتونو کې خوشې کړل او د سیاسي بندیانو دوسیو د حل کولو لپاره یې په مرکز او ولایتونو کې له فریبه ډک او نمایشي کمیسوونونه په کار وګمارل، زندانونه یې تفتیش او وچاچول ترڅو ولیدل شي دده د دښمنانو او کار له مخالفینو څخه کوم اشخاص لا ژوندي پاتې دي.

د همدې شعار لاندې که یو یا دوه بندیان خوشې کېدل نو له راډیو او تلويزيون

سره د مرکوله لارې تبلیغات کېدل، او په عوض کې یې په سلگونو کسان زندان ته راوستل کېدل او په لسگونو نور وژل کېدل او تر خاورو لاندې کېدل. ماته په خپله چې په زندان کې وم په دوهم بلاک کې د خوشې کېدونکو او تازه بندیان کېدونکو او وژل کېدونکو د گراف توپیر په څرگنده معلومه.

په د حفیظ الله امین د (۱۰۱) ورځو تخت او تاج:

کله چې د ۱۳۵۸ کال د وري د میاشتې په ۲۵ مه په رسمي ډول د حزب او د انقلابي شورا د رئیس په حیث د واک په گدی کښېناست، د پل چرخي په زندان کې سیاستوالو دا ډول تبصره کوله چې سیاسي بندیان د مرگ او یا عمري بند په جزا محکومېږي او یا دا چې امین به ډېر ژر د قدرت له څوکۍ څخه کښته کړای شي. د هغه د واکمنۍ ورځې، اونۍ او میاشتې یې شمېرلې، لومړۍ میاشت د مارشونو، غونډو او شعارونو په جوړولو تېره شو، په بله میاشت کې دا خبر خپور شو چې امین د جمهوري ارگ دربار د تاج بېگ غونډۍ مانۍ ته انتقال کړ. د تاج بېگ غونډۍ قصر امان الله خان د ځان لپاره جوړ کړی و، خو محمد نادر شاه او د هغه زوی محمد ظاهر شاه دغه مانۍ خوشې بریښي وه. امین د روسانو په مشوره هغه بیا ورغوله او اورنگ او روغن یې ورکړ او خپل فامیل یې هلته ولیږد او. روسانو په دې برخه کې یو پلان هم درلود چې لومړی باید د امین جمهوري دربار د ښار له دننه (د ښار زړه) څخه لری او څنډې ته شي ترڅو د روسانو حمله او له مخکې نه ترتیب شوی پلان عملي او داخ وډ او د ډزو د تبادلې له امله ډېره غوغا او لانجه رامنځ ته نشي، ځکه روسان له وړاندې نه پوهېدلې وو چې آخر به امین د گاونډي هیواد لکه پاکستان په مرسته او ملګرتیا چې د کمونیزم د پراختیا ډېر خطر احساسوي له دوی څخه مخ گرځوي او لکه د انور السادات د مصر د زهیر په شان چې د جمال عبدالناصر په برعکس یې روسان په یوځل له مصر نه مواستل او د امریکا متحده ایالاتو ته یې مخه کړه، امین هم داسې یو پلان درلود، ځکه روسانو د امین په پرتله کارمل ته ترجیح ورکړی وه او امین ته هم د روسانو پلان روښانه و، خو دواړو خواو

له ځانگړي ديپلوماسۍ او چل څخه کار اخيست. روسانو به امين کله د تره کي د پلويانو د کودتا له خطر څخه وپرولو، کله به يې د ختيځ او لويديز گاونډيانو له برید څخه او کله به يې د افغانستان د تجزيه کېدو د خطر خبره د امين له غوره تېروله. تل به يې د پرچمیانو په دننه کې د فشار د وسيلې په توگه د وړانکارۍ گروپونه تنظيمول او امين به يې هميشه دې ته هڅاوه چې دده د ځان د ساتنې لپاره په کار ده چې يوه ميکانيزه مجزه قطعه د جمهوري ماني (تاجبېگ تپه) چاپېره ځای پرځای شي، خو امين په دې کار کې له ځنډ نه کار اخيست ترڅو خپل پلان د پاکستان له لارې او په پاکستان کې د ميشتو اسلامي تنظيمونو د اپوزيسيوني ډلو او يا هم د لويديز او د امريکا د متحده ايالاتو د بشپړ ملاتړ له لارې لکه د انورالسادات په شان عملي کړي، خو په دغو حالاتو کې لويديز سره د امين پټې خبرې او تفاهم له ستونزو خالي نه و، همغه وه چې داخلي وضعه په خاص ډول د کابل د ښار وضعه ورځ په ورځ خرابېدلې، دلته او هلته وړانکارې عمليات زيات شول، لکه چې د همدې وړانکارۍ د عملياتو په لړ کې يوه ورځ اسدالله امين چې د امين وراره او زوم و او د کام د ادارې رئيس و هم تپي شو. د گارډ قوماندان يعقوب هم زخمي شو، دوه مقتدر پوځي اشخاص چې امين ته ډېر نژدې کسان وو په گوند کې د دننه تخريبکارو ډلو لخوا تپيان شول، او په سلگونو کوچني او ستر عمليات د رژيم پر ضد په شاوخوا کې د فشار د وسيلې په توگه په لاره اچول شوي وو. تردې چې امين په موقتي توگه د سره گارډ پوځي قطعې ته د ځان د ساتنې لپاره د ننوتو اجازه ورکوي. د سره گارډ يوه دستوري پوځي قطعه د تاج بېگ غونډۍ ماني ته نژدې ځای پرځای شوه.

د امين د واکمنۍ دريمه مياشت د کورنيو شخړو د خاموشولو او د مخالفينو په ټکولو کې تېره شوه. ډېر لاس او پښې يې ووهلې ترڅو امين د روسانو پر ضد خپل پلان عملي کړي، لکه د ليونويي په دې لاره کې منډې ووهلې خود کې جی بی د جاسوسي دام په لومه کې نښتی و او بې وسه شوی و. له بلې خوا د امين سرسخت او کينه کښ د ښمن بېرک کارمل په مسکو کې تل روسان دې ته هڅول چې ډېر ژر د امين د راپرزولو اقدام ترسره کړي ترڅو د مصر معامله په افغانستان کې تکرار

نشي. روسانو هم په دې پلمه چې له ختيځ لوري د افغانستان په سرحدونو باندې حمله كېدونكې ده كابل ته د يو هوايي پل په جوړولو لاس پورې كړ او هم يې د شېرخان بندر، حيرتان او تورغنډۍ له لارو خپل جنګي وسايط او سرې لښكرې افغانستان ته راداخل كړې او د ۱۳۵۸ كال د مرغومي په شپږمه نېټه يعنې د واکمنۍ په (۱۰۱) ورځ يې دهغه واکمنۍ او ژوند ته د پای ټکی کېښود.

د مسکو - کابل هوايي پل او د روسانو پوځي تيرۍ:

روسانو له افغانستان سره د غازي امان الله خان د سلطنت له زماني څخه د دوه دوستو او ګاونډيو هيوادونو په نوم د سولې يو دوه اړخيز قرارداد درلود، چې دغه قرارداد د محمد داؤد د جمهوريت ترپايه پورې دوام وکړ. د محمد داود خان د رژيم په نسکورېدو سره روسانو له نور محمد تره کی سره د مټن او محتوا په بېخي تغيير سره د سولې دغه قرارداد بيا نوی کړی ؤ چې د ملګرو ملتو د امنيت د شورا د ۵۱-۴۵ مادې په اساس شوروي اتحاد او افغانستان دوه مستقل او ګاونډي هيوادونه دي، چې يو دبل په کورنيو چارو کې به لاس نه وهي، خو که د يو له دغو دوه ګاونډيو هيوادو ارضي تماميت او خپلواکي او يا د هغوی سرحدونه د کوم ځواک يا بهرنی هيواد لخوا له خطر سره مخامخ کېږي يا ورباندې تيری کيږي، نو بل ګاونډی به يې د تجاوز او تيری د دفع کولو په خاطر پوځي مرسته کوي.

روسانو په همدې پلمه چې گویا د افغانستان استقلال او انقلاب د امپرياليستي هيوادونو لخوا چې په سر کې يې د امريکا متحده ايالات دي تر ګواښ او خطر لاندې راغلی دی او امپرياليزم غواړي چې د چيلي هيواد معامله په افغانستان کې تکرار کړي، نو د مرستې په نوم يې د خپل انټرناسيونياليستي سره پوځونه او جنګي وسايط د هوا له لارې او هم د شېرخان بندر کنډز، د بلخ حيرتان او هرات تورغنډۍ له بندرونو افغانستان ته رادننه کړل.

د کابل د خواجه رواش هوايي ډګر چې د پلچرخي زندان په لويديزه برخه کې دی، سترې او باروړونکې الوتکې به چې د کابل په هوايي ډګر راګېسته کېدلې نو د

پلچرخي د زندان په پراخه ساحه به يې په فضا کې يوه يا دوه دورې ووهلې او د رنوي ليکي ته به يې ځان جوړ کړ. پوره يوه هفته د ۱۳۵۸ کال د ليندۍ د مياشتې په وروستيو کې د روس درندې او غټې الوتکې د يو هوايي پل په شان پرته له کوم ځنډه په هوايي ډگر کې راکبته کېدلې او پروازونه يې کول او پوره يوه اونۍ د کابل فضا د روس د بار وړونکو غټو الوتکو آوازونو نيسولې وه. بېکاره بنديانو په دې برخه کې ډول ډول تبصرې کولې. چا به ويل شوروي اتحاد افغانستان ته نوی وسله او تانکونه د اوږدې مودې په پور ورکړي دي، چا به ويل لويديز او ختيځ گاونډيان افغانستان په اقتصادي محاصره کې اخلي، شوروي اتحاد د وسلو او مهماتو ترڅنگ خوراکي توکي او روغنيات افغانستان ته مرسته کړي دي ترڅو د څو کلونو اړتيا زېرمه کړي خو په وروستۍ پرواز کې دا موضوع روښانه شوه. مخکې مو اشاره کړې وه چې د سيد عبدالله قومانده له تېپي کېدو وروسته د بنديانو د ليکو ترمنځ له بهر سره اړيکې ټينگې شوې وې، سياسي گروپونو چې له ځينو سياسي بنديانو سره يې اړيکې درلودلې، ويلې وو چې ډير زيات شمېر سره پوځيان او جنگي وسايل کابل ته رارسېدلي دي. په افغانستان کې د واک او رهبرۍ د بدلون ترڅنگ د خپل خلاصون په انتظار کې اوسئ، دا ښه خبر د ټولو سياسي بنديانو غوږونو ته رسېدلې ؤ. سياسي بنديان چې د رژيم د اېجتېانو د بې پايه ظلم او اختناق له امله د مرگ او ژوند ترمنځ پولي ته رسېدلي وو د دې خبر په اورېدو يې شپې شمار لېږ.

د کام استخباراتي اداره:

د تره کي له وژل کېدو وروسته د امين په واکمنۍ کې د اگسا اداره په کام بدله شوه. «کارگري استخباراتي مرکز» چې مخفف يې «کام» ؤ منځ ته راغله. د اگسا اکثره کادرونه د امين پلويان وو، د اگسا رئيس اسدالله سروري چې د تره کي طرفدار ؤ له وړاندې نه گوښه او پټ شوی ؤ د هغه پرځای يو بې تجربه ځوان چې لومړني زده کړه يې درلودله د عبدالعزیز يا سلطان عزيز په نوم د پوليسو ساتنمن چې له اسدالله سروري سره يې کورني او د خپلوۍ اړيکې درلودلې خو د حفيظ الله

امین په گروپ کې شامل ؤ د کام د رئیس په توگه مقرر شو، لږه موده وروسته په یو له سوسیالیستي هیوادونو کې د افغانستان د استازي او سفیر په توگه وټاکل شو، له دغې ادارې څخه گوښه او په ځای یې د امین وراره او زوم اسدالله امین د کام د رئیس په حیث وټاکل شو. هغه بې تجربې او غیر مسلکي ځوان ؤ، چې د یوې داسې مهمې ادارې په سر کې وټاکل شو.

د ورځ په زیاتۍ بحران له امله د کابل او پراښی اوضاع بېړنۍ اوضاع اعلان شوی وه. د ځینې خلقیانو او پرچمیانو ناخوښي او په خلکو باندې د رژیم د عمالو لخوا بې کچې مظالم ژوره کرکه منځ ته راوړی وه، چې له امله یې ورځ په ورځ خلکو له حکومت څخه فاصله پیدا کوله. د کام ادارې او ټول اجرائیه ځواک ددې کفایت نه درلود چې کړ کیچنه او وخیمه وضعه په لازمو تدابیرو سره بدله کړي. له بله پلوه روسانو په قصدي توگه د حکومتي دستگاه په دننه کې د حکومت د بې اعتباره کولو په موخه د خپلو ایجتیانو په واسطه وړانکارۍ کوله تردې چې د کام په اداره کې دننه په اسدالله امین حمله وشوه او هغه تپي شو.

همداراز روسانو د داخلي او خارجي استخباراتي شبکو له لارې په پرله پسې توگه حکومت ته د بهرنیو بریدونو او کودتا د رامنځ ته کېدو غلط راپورونو ورکول. دغو پېښو امین تر داسې سخت فشار لاندې راوستی ؤ چې اړ شو د سره گارډ پوځیان له ځانه راچاپېر کړي او لکه د هوښیارې مرغۍ په شان په دوه لومو کې ونښلی او وټښت. له داخل نه د کام استخباراتي اداره چې واک یې د پردیو په لاس کې ؤ امین دې ته اړ شو هر څه چې روسان غواړي همغسې وکړي، او بې کفایتۍ کام چې یوازې د خلکو چور چپاو، وهلو ټکولو، شکنجه او په آزارولو پوهېده، یو گام یې هم د حکومت په گټه پورته نکړ او حکومت په ډېر کم وخت کې رانسکور او ړنگ شو.

د ۱۳۵۸ کال د مرغومي ۶ مه د پنجشنبې ورځ:

د پنجشنبې په ورځ د ۱۳۵۸ کال د مرغومي په شپږمه مود غرمې ډوډۍ خورلې وه چې د زندان د قوماندانۍ لخوا اعلان وشو چې له غرمې وروسته په دوه

بجو د انقلابي شورا رئيس د راډيو له لارې خپله تاريخي وينا اوروي، ټول بنديان دې پرته له کومې استثنۍ او عذر نه له خپلو اتاقونو څخه ووځي او د محبس په انگر کي دې د مکروفون شاوخوا ته راجمع شي او بيانيه دې واورې. ټول بنديان له مکروفون نه گرد چاپېره راټول شوو، له مکروفون څخه ترانې او نغمې اورېدل کېدې، ټاکلې وخت راوړسېد خو بيانيه خپره نشوه، خو دقيقې مو انتظار وکړ بيانيه خپره نشوه، د زندان قوماندان د خپل مرکز له راډيويي مرکز څخه اعلان وکړ چې يوه غلط فهمي رامنځ ته شوې وه نن بيانيه نه خپرېږي، په راتلونکي کې به ستاسو په اطلاع ورسېږي.

د حفيظ الله امين او روسانو يو د بل په ضد عمليات د دقيقو په حساب حساس شوی وو، دا چې امين ولي خپله بيانيه په ۳ بجو له راډيو څخه خپره نکره او يا يې ايراد نکرې شوې ده حالاتو او اوضاع ته د بدلون اشاره وه. وروسته بيا څرگنده شوه چې ريښتيا هم امين په دې نه و توانېدلی چې خپله بيانيه خپره کړي او د وطنوالو او نړيوالو غورو ته يې ورسوي ځکه چې دا بيانيه ټوله د روسانو پر ضد وه او غوښتل يې چې ووايي د افغانستان خلک خپل آزاد او مستقل هيواد ته د سرو لښکرو راتلونکي يو ډول تيري او له غرضه ډکه مداخله بولي. د روسي پوځيانو او مشاورينو د وتلو لپاره پرته له قيد او شرط څخه د يو ټاکلي ضرب الاجل غوښتنه وکړي او د نړيوالو غورونو ته يې ورسوي، خو روسانو چې د حفيظ الله امين له دې تصميم څخه خبرتيا لرله د غرمې په ډوډۍ کې ورته د کي جي بي لخوا زهر اچول شوی وو او هغه يې دومره مسموم کړی و چې نه يې شواي کولای خبرې وکړي، بلکې د همغه روسي محافظ گارډ په واسطه تر سختو ډزو لاندې راوستل شو او د خپل زوی عبدالرحمن او د کورنۍ له يو شمېر غړو سره ووژل شو.

په ښار کې د غرمې له دوه بجو وروسته د روسانو او پرچم ډلې گډ عمليات چې هغوی هم په پټه د روسانو لخوا وسله وال شوی وو، او يوه ورځ دمخه روسي سلاکارانو د سلاپاکۍ په نوم د درنو وسلو او توپچي وسلو ستنې ايستلې وې او ټولې خطرناکې وسلې يې بېکاره او شنډې کړې وې، ټول پوځي

قطعات يې محاصره کړې وو چې د حفيظ الله امين د دفاع لپاره يې هېڅ فعاليت نشو ترسره کولای.

په بلچرخي زندان يوه غبرغې عادي او مطلقه چوپتيا حاکمه وه، دلې دلې پوځيانو په چپر کې يې تبصرې رلې، ماښام شو، راډيو او تلويزيون عادي خپرونې کولې. په ۸ بجو تلويزيون بند شو، کله کله د تخنيکي ستونزو له امله د تلويزيون خپرونکي دستگاه ۲-۳ دقيقې خاموشه کېدله، خو په دې شپه ترسهاره خاموشه وه. راډيو خپلو عادي خپرونو ته ادامه ورکړې وه، کله چې په دقيق ډول د ۸ بجو خبرونو ته متوجه شوو چې د تهرې شپې خبرونه يو يو تکراروي. د تلويزيون له چوپتيا او د راډيو له خبري پروگرام څخه اوضاع څرگندېدل چې ناڅاپه څلورو واړو برجونو باندې د درنو وسلو ډزې وشوې. په مقابل کې د زندان ټانکونه هم په حرکت کې راغلل او په متقابلو ډزو يې يې پيل وکړ. د زندان قوماندان د خپل دفتر له راډيو يې مرکز څخه اعلان وکړ چې يو شمېر توطيه کوونکو غوښتل په زندان حمله وکړي خو د زندان د ساتونکو قواو لخوا غاښ ماتونونکي جواب ورکړ شو او حمله په شا وتېبول شوه. درنې ډزې سختېدلې او رانږدې کېدلې، ډزې دومره سختې وې چې زندان يې لړزولو، د محبس د راډيو يې مرکز له لارې غږ پورته کېده چې ويل يې: «د بلچرخي د زندان درنو سياسي بنديانو! تاسو ته زيری درکوو چې د حفيظ الله امين فاشيستي رژيم نسکور شوی او امين د پوځي شورا د پرېکړې په اساس اعدام شوی او سياسي قدرت د د. خ. ا. گوند اصيلو زامنو چې په سر کې يې ببرک کارمل دی په لاس کې دي. زمونږ هيواد د مير غضب امين له منگولو نه د تل لپاره نجات موندلی، ستاسو آزادي تاسو ته تېرېک وایم.» د دې اعلاميې په اورېدلو سره په ټول زندان د خوښۍ او خوشحالي غږونه پورته شول، ورپسې بل اعلان وشو چې د محبس قوماندان او د محبس ټول افسران او قطعات يې وسلې شوي او د انقلابي غواکونو په اسارت کې دي، تاسو د خپلو کوټو او هستوگن ځايونو امنيت ټينگ کړئ، له زندان نه بهر او شاوخوا امنيت ټينگ شوی دی، د هرې اعلاميې په اورېدو سره د خوښۍ غږونه پورته کېدل.

زرهدار ټانکونه او محاربوي ماشينونه دوهم بلاک ته هم راننوتل او يو پياده

دلگۍ هم د دوهم بلاک دهليز ته راداخل شول. مونږ د کړکيو او دروازو له پنځرو څخه هغوی ليدل چې زمونږ خوا ته راتلل. يو تن روسي افسر له يو تن بل افسر سره چې په تاجکۍ ژبه يې خبرې کولې له مونږ نه وپوښتل دلته د پرچم بنديان دي؟

زمونږ د کوټې او بلاک يو تن بندي محمد افضل لودين چې په روسي ژبه پوهېده خبرې ورسره وکړې، روسي افسر د ټولو سياسي بنديانو د شمېر او ترکيب په اړه معلومات غوښتل، لودين ورته څه لږ ډېر معلومات چې لرل يې ورکړل، هغوی خپلې گزمې او گرځېدو ته دوام ورکړ او د دريم بلاک په لوري ولاړل. بنديان په خوښيو او چای څښلو بوخت شول، يو بندي چې په خپله راديو يې لاس واهه، ناڅاپه د ببرک کارمل غبر چې د تاجکستان له راديو څخه خپرېده واورېدل شو چې د انقلابي شورا پيغام يې لوسته.

حفيظ الله امين چې د ۱۳۵۸ په ۲۵ مه نېټه د تره کۍ له وژلو وروسته د قدرت واگۍ تر لاسه کړې وې د ۱۳۵۸ د مرغومی په ۶ مه نېټه په تپه تاج بهگ کې د روسانو لخوا وژل شو او د قدرت واگۍ کارمل ته ولېږدول شوې. ستونزه په دې ځای کې ده چې آیا کارمل روسان افغانستان ته راوستل او که روسانو کارمل افغانستان ته راوستی و.

په راتلونکې څپرکۍ کې به په دې موضوع وغږېږ.

د ۱۳۵۸ کال د مرغومی ۷ مه د جمعې ورځ:

د جمعې په شپه د څرخي پل زندان په ټولو بلاکونو کې جشن و، سندرو، شور او غالمغال تر سبا پورې دوام درلود. د محبس دلگۍ مشران او افسران هېڅوک نه ليدل کېدل خو بنديانو خپلې داخلي نظم ساتلې و. د ملکي او پوځي يو څو محدود کسانو يو لست د انقلابي شورا لخوا زندان ته راغلی و، او څلور عرادي سرويس موټرونه هم چمتو شوي وو چې په لست کې شامل کسان ښار او اړوندو ځايونو ته ولېږدوي. په يو موټر کې ښځينه بنديانې او په دريو موټرونو کې پوځي او ملکي نارينه بنديان چې د سرور منگل لخوا تنظيمېدل ځای پر ځای شوي وو او د ښار خواته

بې حرکت وکړ. زه په تصادفي ډول له سلیمان لایق سره د څنگ په چوکۍ ناست وم، ورته مې وویل: «ته پوهېږې چې زه ستا تر مشرۍ لاندې د یوې ناکامې کودتا په جرم بندي وم؟» ویل: «هو، زه یې هم په همدې تور زنداني کړی وم، په لسگونو او سلگونو بېگناه انسانان یې په همدې تور بنديان کړي وو.»

ښار ته ورسېدو، نظام الدین تهذیب او سلیمان لایق د راډیو تلویزیون په څنگ کې او ځینې د پښتونستان واک په څلور لارې کې له موټر نه پیاده شول. خوتنه د پولیسو افسران له عبدالصمد ازهر سره د کورنیو چارو وزارت ته لاړو. ازهر د انقلابي شورا په شفاهي لارښودنه د ژاندارم او پولیس د عمومي قوماندان په حیث توظیف شوی ؤ. د وزارت د ودانۍ یوه برخه ښکته شوی وه او بښېښې او کړکۍ یې په ډزو ماتې شوې وې. د کورنیو چارو د وزارت مامورین او افسران گډه، بې سرپرسته او بې سرنوښته معلومېدل. وزیر، عمومي قوماندان او د ادارو رئیسان موجود نه وو. د عمومي قوماندان علیشاه پیمان دفتر د ډزو له امله ښکته شوی ؤ، د همدې ښکته شوی دفتر له دروازې ننوتو او مونږ هر یو یې په هر طرف توظیف کړو. ماته یې ۲ ساعته اجازه راکړه چې کور ته لاړ شم، له مور و پلار او د کور له غړو سره لیدنه وکړم، خپل یونیفورم په تن کړم او د پلچرخي د زندان د سرپرست قوماندان په حیث دنده اشغال کړم او پخوانی قوماندان ښایسته خان بې وسلې کړم او یې نیسم. له مرکزي جنايي څخه مې یو موټر واخیست، کور ته لاړم، د مور و پلارو احترام مې پرځای کړ او د خپلو اولادونو دیدن مې وکړ. یو جوړ یونیفورم، موزې او ملاوستی (کمر بند) مې په ډېر مشکل هغه هم پتلون د دوی او جمپر د ژمې په کور کې وموند او په تن مې کړل. د هغې د علت کیسه یې راته داسې وکړه چې د تېر کال په اوږدو کې زما کور درې ځل تالاشی شوی ؤ، خولۍ او یونیفورم چې د افسرانو لاس ته ورغلی وو د عکاسۍ له کیمرې، کوچنۍ راډیو، لاسي بټرۍ، دوربین او نور کوچنۍ سامانونه لکه چاقو، چاره او نور یې له ځانه سره وړي وو. د سهیل په نوم د کام یو افسر زموږ کور تالاشي کړی ؤ.

کله مې چې یونیفورم په تن کړ، د سروېښتان مې ډېر اوږده شوی او دومره

وخت مې هم نه درلود چې نايي ته ورشم او وېبستان اصلاح کړم. په خپله مې په قينچي باندې لږ واړه کړل او د څرخي پله په طرف مې حرکت وکړ.

د بڼايسته خان قوماندان نيول او د زندان دنده:

له دې امله چې کوم رسمي مکتوب مې له ځانه سره نه درلود، مازديگر مهال د محبس د عمومي دروازې په مخکې له موټر نه کښته شوم او د نوکريوال کوتې ته ورغلم ترڅو اجازه واخلم او دننه لاړ شم. عسکرو او افسرانو چې زه د همغې ورځې په ۱۰ بجو له غرمې مخکې د دوهم بلاک د يو سياسي بندي په صفت پېژندم او د همغې ورځې په مازديگر يې په پوځي يونيفورم کې ليدم، داسې فکريې کاوه چې زه د کوم رسمي کار لپاره د محبس د قوماندان څنگ ته ورغم، د قوماندان دفتر ته مې تيلفون وکړ، اجازه را کړل شوه چې دننه لاړ شم. ما کومه وسله هم نه لرله، موټريې تلاشي کړ، د قوماندان دفتر ته چې ورغلم، جگړن فيدروف مايور له يو تاجکي افسر سره چې د ژباړن په توگه ورسره ؤ له قوماندان سره ناست وو. بڼايسته خان له مخکې نه په زړه خوړلی وه، خپله چوکۍ يې راته پرېښوده او په کوچ باندې له مايور فيدروف سره کښېناست. زه هم د ټولو په اجازه د قوماندان په چوکۍ کښېناستم، ځان مې بڼايسته خان او فيدروف ته وروپېژاند، د مېز د ځانو کونجيانې مې له بڼايسته خان څخه تر لاسه کړې، مېز مې وکوت له وړاندې نه تصفيه شوی ؤ. يو جلد سل پاييزه کتابچه چې تور رنگۍ پوښ يې درلود او سليمان لايق په پښتو ژبه د خپل وړو کتوب د زمانې سرگذشت په کې ليکلی ؤ، څو نورې د يادښت پاڼې او کتابچې، او خوداني پنسلونه او خودکار قلمونه مې وليدل، بل کوم شی د مېز په درازونو کې نه ؤ. چای راغی، د چايو په څښلو او بېلابېلو خبرو مصروف شوو، يو ميل ميکاروف تومانچه چې قوماندان څنگ ته اچولی وه ورته ومې ويل که دا تومانچه سرکاري وي نو مهرباني وکړئ تسليم يې کړئ، تومانچه مې په مېز کې قلف کړه، په دې وخت کې بڼاغلې ازهر د بې سيم په ذريعه راته وويل له دې امله چې زيات شمېر بنديان د اردو افسران دي او يو شمېر د اردو افسران وژل شوی او بې درکه

دي یو تن تورن محمد ظاهر «دامیار» د دفاع وزارت د استازی په صفت محبس ته درځي ترڅو یو دبل په همکارۍ سره کار وکړي. ستاسو دا گډ کوښښ به د بندیانو تر عمومي بخښنې پورې دوام ولري. ښایسته خان ته مې وویل چې د سیاسي تنویر په کوټه یا بل کوم صالون کې د ټولو ټولویو افسران او قوماندانان راجمع کړي ترڅو یو تر بله سره وپېژنو. د سیاسي تنویر په کوټه کې د زندان له افسرانو سره د زندان د سرپرست په حیث معرفي شوم، د یو سیاسي محبس په دننه چې د دندو او د کار کونکو د انساني سلوک په اړه راته ټولې تشې معلومې وې په دې اړه مو خبرې وکړې، د دوهم بلاک د ټولې قوماندان چې د ورځې په لومړۍ وخت کې له هغه سره بندي وم، د نورو په استازیتوب ماته د تېریک ویلو څو کلمې خبرې وکړې او زما په اړه یې د محبس د نظم، د سپلین، رعایت او اطاعت په برخه له مبالغې ډکې خبرې وکړې.

د قوماندان دفتر ته راغلو، محمد ظاهر دامیار هم رارسېدلی ؤ. هغه مې فیدروف ته وروپېژاند، د شپې ډوډۍ مو له قوماندان او مېلمنو سره یوځای وخوړه او د شپې تر ناوخته پورې مو خبرې کولې. ښایسته خان چې رنګ یې الوتۍ ؤ او د خپلې راتلونکۍ په اړه اندېښمن ؤ د رژیم د کار کونکو له ظلم، او په خپله د امین او د هغه د پرېښودو له ظلمونو په اړه یې هاغه او دغه او د یوځای او بل ځای یې ارتباطه خبرې کولې. ښایسته خان نور د پرون ورځې ښایسته خان نه ؤ، دومره عاجز او خوږ ژبې شوی ؤ چې فیدروف یې ټولې خبرې تاییدولې او له مانه یې هیله وکړه چې مسئولو مقاماتو ته ووايم چې هغه په کومه وړ دنده مقرر کړي. وړ به نه وي چې د هغه له تېرو ظلمونو څخه یې خبر کړم.

فیدروف له خپل ژباړن سره خپلې قرارگاه ته لاړ، ښایسته خان ما او دامیار په داسې ډول په خپله کوټه کې په نوبت سره وساتې چې په همدې شپه مونږ دواړه د دفتر په کوچونو کې استراحت وکړ او هغه په خپله بستره کې څملاست، که داسې مونه وای کړی نو هغه محسوس کړی وای او بیا به مونږ تر سهاره وینښ وای.

سهار شو، د سهار له ناشتې وروسته مې ښایسته خان تحت الحفظ ازهر ته واستاوه.

د بنديانو د لست بشپړ بدل:

صمد ازهر راته لارښوونه وکړه ترڅو د ټولو بنديانو دقيق لست په څلور ټوکو کې بشپړ کړم. يو جلد د صدارت مقام (کام) ته چې وروسته يې بيا نوم په خاد (خدمات امنيت دولتي) بدل شو، يو جلد د ژاندارم او پوليس عمومي قومانداني ته، يو جلد د زندان د قومانداني د دفتر لپاره او يو جلد انقلابي شورا ته واستوم.

د دې لپاره چې د بنديانو دقيقه شمېره په لاس راشي د هر بلاک او هرې کوټې لپاره مې يو يو پلاوي وټاکه چې په چاپ شويو پاڼو کې چې د بندي نوم، د پلار نوم، د نيول کېدو نېټه، رتبه، دنده، اصلي سکونت، فعلي سکونت، لومړی کوم زندان ته وړل شوی ؤ، د پلچرخي زندان ته څه وخت راوړل شوی ؤ داسې نام نويس کړي چې يو نفر په دوه لستونو کې تکرار رانشي، ځکه په تجربه سره ثابته شوی وه چې په تېرو رژيمونو کې څو کرته د بنديانو د نام نويس لست ترتيب شوی ؤ، او داسې به خپرېده، هغه کسان چې د محکمې لخوا په حبس دوام او اعدام محکوم شوی نه وي د انقلابي شورا له خوا خوشې کېږي، هر کس د حفظ ماتقدم (مبادا) لپاره په دوه يا درې پاڼو کې ثبت نام کړی ؤ. ما هم په يو لست کې په دوه پاڼو کې ثبت نام کړی ؤ. بنديانو د لستونو او ثبت نام په اړه شک درلود، دا څه معنی لري هروخت چې رژيم بدلېږي لستونه او ثبت نام ترتيب کېږي، خو تراوسه هېڅوک نه دي خوشې شوی، دا ځل هم د تېر په شان يوه تکراري کيسه ده، څوک نه حاضرېدل چن ثبت نام وکړي. دا موضوع مې ازهر ته وويله، هغه هم چې له تېر جريان څخه خبر تيا لرله او بنديان يې په دې برخه کې حق په جانب گڼل، خو ماته يې داسې تفهيم کړه چې دا ځل داسې نه کېږي، له دې امله چې په تېر وخت کې يو شمېر ملکي او پوځي اشخاص پرته له محاکمې او پرېکړې وژل شوي دي، او يو شمېر هم لومړی زندان ته راوړل شوي دي او بيا يې درکه شويدي او د هغوی د اعدام په اړه په هېڅ مرجع کې هېڅ ډول اسناد شتون نلري، له عمومي بخښنې وروسته به د ورکو او بې درکو اشخاصو خپلوان فکر کوي چې هغوی به لا اوس هم بنديان وي، مونږ بايد داسې اسناد وښايو چې د

۱۳۵۸ کال د مرغومی د شپږمې نېټې پورې په دوهمه شمېر کې بنديان په دې نوم او شهرت سره د څرخي پله په زندان کې پاتې شوی وو او خوشې شول. کوم کسان چې ورک او بې درکه دي او هېڅ ډول سند يې موجود نه دی اوسني دولت يې مسئوليت نلري. نو په همدې اساس په څلورو نقلونو يا جلدونو کې ټول بنديان ثبت نام شول، ځينې له بنديانو نه چې په بالاحصار، د کام په خانگو، د څلور سوه بستريز روغتون په زېرمينۍ او په څلور بلاک کې له جنايي مجرمينو سره يوځای وو، ټول په دوهم بلاک کې راجمع کړای شول او ثبت نام شول چې شمېر يې (۱۰۷۶۵) تنو ته رسېده، دا چې په څومره شمېر کې بنديان ورک او بې درکه شوی وو دقيق شمېر له هېڅ کومې ادارې څخه په لاس رانغی.

د سياسي بنديانو د عمومي بڅښنې اعلان:

۸۰ تنه په بڅښنه کې شامل شول:

د ۱۳۵۸ کال د مرغومی په ۱۴/۱۵ په شپه د راډيو تلویزیون د شپې د خبرونو په مهال د انقلابي شورا اعلامیه خپره شوه چې سبا ته د غونډې او جشن په ترڅ کې ټول سياسي بنديان پرته له کوم توپیر، ايډيالوژيکي، ژبنی، منطقي، قومي، مذهبي او سياسي ملاحظاتو بڅښلی او له پلچرخي زندان څخه آزادېږي. د ترانسپورت وزارت، د کابل ښاروالۍ او د ترافيکورياست دې د نقلیه وسایطو د برابرولو په برخه کې چې بنديان له څرخي پله څخه ښار ته ولېږدول شي وړ تدابیر ونيسي، د اردو وسایط او ترانسپورت دې هم په دې برخه کې مرسته وکړي.

عبدالصمد ازهرزه وروغوښتم، د ۷۰ تنو جنرالانو، وزیرانو، د پارلمان د غړو، ۷ تنو پاکستاني اتباعو او ۳ تنو د پرچم ډلې چې انجنیر محمد عزیز، ذبیح الله زیارمل او خلیل زمر نومېدل چې ټول ۸۰ تنه کېدل لست را کړ او ویې ویل چې دا د درې کته گوريو کسان د سبا ورځې په عمومي بڅښنه کې شامل نه دي، په اړه يې په راتلونکې کې تصمیم نیول کېږي. د هرې کته گوري کسان باید له سياسي بنديانو

څخه بېل شي. د پرچم د ډلې د ۳ تنو په اړه مې ورنه وپوښتل، لومړنی او دوهم نفر د اگسا او کام سره همکاري کړی، د پرچم ډلې ډېر شمېر پټ کادرونه يې نيولي دي چې تراوسه لا ورک او بې درکه دي، دريم کس د محمد داود په رژيم کې د حزب اطلاعات مصئونيت ملي ته ورکول، له حزب سره يې خيانت کړی دی.

ما هم د لارښودنې سره سم د هرې کتنه گورۍ کسان په بېلو بېلو کوټو کې واچول، له عمومي بنديانو څخه مې جلا کړل او د عمومي بېخښنې د مراسمو په ورځ مې کوټه قلعي کړل.

سپا د ۱۳۵۸ کال د مرغومي په ۱۵ مه محمود بريالی، نظام الدين تهذيب، عبدالصمد ازره له يوزيات شمېر د راډيو تلويزيون عکاسانو، ژورنالستانو او خبريالانو سره زندان ته راغلل، په داسې حال کې چې د لکونو په شمېر د بنديانو خپلوان نور او ښځې د زندان په لويديز ميدان کې سره راټول شوي وو، له يوې لنډې بيانېي نه وروسته له ستر مارش سره چې په چک چکو او د زنده باد په نعرو بدرگه کېده، د زندان دروازې پرانيستل شوې. ټول سياسي بنديان آزاد شول، مولانا عبدالرب رسول سياف چې وروسته بيا د اتحاد اسلامي رهبر شو او د ډکتر نجيب الله د حکومت د دورې تر پايه له دولت سره وجنگېد هم خوشې شو.

د پلچرخي زندان د مرغومي د پنځلسمې نېټې د ورځې په نيميايي کې د سياسي بنديانو له وجود څخه تخليه شو او يوازې ۸۰ تنه بنديان په درې کتنه گوريو کې لکه چې مخکې مو ورته اشاره کړې ده په زندان کې پاتې شول. يو شمېر جنايي بنديان چې د هغوی د جرمونو په تناسب د عدلي محکمو لخوا په ټاکلو قيدونو محکوم شوي وو هم د زندان په څلورم بلاک کې اوسېدل.

په اساسي توگه په زندان کې زما دنده پای ته رسېدلې وه خو په موقتي ډول د امين د رژيم د عمالو د ځای پر ځای کولو لپاره چې د فاشيستانو په نوم زندان ته راوستل کېدل دغې دندې ته مې دوام ورکړی ؤ. يوه شپه محمود بريالی او عبدالصمد ازره د تازه راغلو (فاشيستانو) سياسي بنديانو د ليدلو لپاره د پلچرخي زندان ته راغلي وو، انجنير عزيز چې د درې گونو کتنه گوريو په جمله کې له

عمومي بڅښنې څخه محروم پاتې شوی و او ددې انتظار يې درلود چې يوه ورځ د نوي رژيم د مسئول له کوم پياوړي شخصيت سره وويني او خپل حال ورته عرض کړي، د بهرته ستندېدو په مهال په ناڅاپي ډول د محبس د قومانداني دفتر په دهلېز کې د محمود بريالي څنگ ته حاضر شو او په تېست سر او زاري سره عارض کېږي چې ما هم د پرچم ډلې په سياسي مبارزو کې کار او فعاليت کړی ؤ او په پای کې د حفيظ الله امين لخوا له ماموريت نه گوښه او بندي کړای شوم، په څه وجهه له عمومي بڅښنې څخه محروم پاتې شوی يم؟

محمود بريالي په بې پروايۍ او بې التفاتۍ ورته وويل: «راپورونه موجود دي چې تا د کام د ادارې په مرسته د حزب ډېر شمېر غړي د امين د استخباراتي ادارې په پنجو کې ورکړي دي چې زيات شمېر يې وژل شوي او بې درکه شوي دي، او اوس د ملگرتوب لاپې کوي.»

انجنير عزيز دا تورونه ردول او په غمجنه او حق په جانب خېره او اوبښلو سترگويې سوگند ياداوه چې هېڅکله يې د ملگرو په وړاندې داسې جنايت نه دی کړی او نه به يې وکړي.

محمود بريالي چې په ځير سره ورته کتل، ويل: «قول را کړه او بيا له سره وعده وکړه چې په هر ډول ښو او بدو شرايطو کې به د حزب په داخلي مبارزو کې ريښتيني او وفادار اوسي.» عزيز هم پرته له ځنډه د قول (لاس) په ورکولو سره ژمنه وکړه او د محمود بريالي د ترحم وروگرځېد او ازهر ته يې لارښوونه وکړه چې په خوشې کولو کې يې اقدام وکړي.

په دې ترتيب سره انجنير عزيز سبا ته خوشې شو. ذبيح الله زيارمل يو دوه مياشتني وروسته خوشې شو، د گوند له لېکو څخه اخراج او له دولتي کار څخه گوښه کړای شو او بيا د تېکسي چلولو آزاد شغل يې غوره کړ. د ډاکتر نجيب الله په واکمنۍ کې د سليمان لايق په واسطه بهر ته حزب ته داخل شو او د دفاع وزارت د سياسي چارو د رئيس په توگه يې دنده ترسره کوله. د شهنواز تني له ناکامۍ کودتا وروسته له دې کبله چې د کودتا په مقابل کې يې هېڅ ډول فعاليت ونه ښود، او

دقيق اطلاعات يې هم د ناکامې کودتا په اړه د دفاع وزارت د دوهم مسئول شخص په توگه دولت ته وړاندې نه کړل، بلکه د رژيم پر ضد د دغه اقدام د تدارک په جريان کې يې د ناروغۍ په پلمه ځان په روغتون کې بستري کړی ؤ، په دې خيال چې که کودتا کاميابه شي بيا هم په راتلونکې رژيم کې چانس ولري، ددې کودتا له شنډېدو وروسته ذبيح الله زيارمل هم د دفاع له وزارت څخه اخراج شو.

د ۶۷ تنو په برخه کې چې د کابينې غړي، جنرالان او د پارلمان غړي وو او د عمومي بخښنې په ورځ نه وو خوشی شوي، واصفي د زراعت وزير چې د لويې جرگې رئيس هم ؤ، جنرال غلام رسول د ضبط احوالات پخوانی رئيس، سيد ظاهر د شکر درې وکیل، د هرات سناتور جنيد او په لسگونو نور کسان چې نومونه مې يې په ياد کې نه دي پاتې، لږه موده وروسته يو په بل پسې د شفاهي او تحريري ژمنو په کولو سره له زندان نه آزاد شول. له هغې جملې نه هېڅوک په زندان کې نه وو پاتې شوي. د پاکستان د جاسوسي شبکې د ۸ تورو کسانو په برخه کې معلومات نلرم چې وړاندې کړم، په غالب گومان چې هغوی به هم په تدريجي ډول د بنديانو د تبادلې او ياد دواړو هيوادونو افغانستان او پاکستان ترمنځ د خبرو د پيل او يا دوستانه اړيکو په نوم خوشی شوی وي.

په زندان باندې د خلکو بريد:

د سياسي بنديانو د عمومي بخښنې بهير له ولولو نه په ډکو مراسمو، د لاسونو پر څولو د ژوندۍ دې وي او مرگ د حفيظ الله امين په فاشيستي نظام په نعرو سره د غرمې د ۱۲ بجو په شاوخوا کې پای وموند او د غرور په وينا سره اعلان شوه چې بنديان خوشې شول او څوک په زندان کې نه دي پاتې. مراسم پای ته ورسېدل او عمومي دروازه وتړل شوه، خو هغه زيات شمېر کسان چې د خپلو خپلوانو د ليدلو لپاره د زندان په لويديز ميدان کې د سهار له ۶ بجو څخه د راډيو د اعلان تر مخه راټول شوي وو، لايې هم ميدان نه و خالي کړی او غږ يې کاوه چې زمونږ بنديان نه دي راخوشي شوي، دا څرنگه عمومي بخښنه وه چې يو شمېر مو

خوشې کړل او يو شمېر نور مونه دى خوشې کړي. بنځو او سپرو، ځوان او سپين
 ږيري په اندېښنو او تشويش غېر پورته کاوه، مهرباني وکړئ پاتې سياسي بنديان هم
 راخوشې کړئ او ورو ورو عمومي دروازې ته رانږدې کېدل. د زندان د موظفينو لخوا
 ورته په څرگنده او تکرار سره ويل کېدل چې د زندان په دننه کې د سياسي بنديانو له
 جملې نه څوک پاتې نه دي، خو هغوى نه منله. ځينو ويل چې زمونږ بنديان په زېر
 زمينيو کې اچول شوى دي، ځينو ويل چې بنيابي بل ځاى ته لېږدول شوى وي. د
 حسن او زلمى په نوم د حاجى غلام حسين دوه زامن چې د پل سرخ په کار ته ۳ کې زما
 ديوال شريک گاونډيان وو، ماته دفتر ته راغلل او ويې ويل چې د حفيظ الله امين په
 حکومت کې د کابل د زور بنسار په چنډاول کې د حکومت او خلکو ترمنځ کومه
 موضوع پيدا شوى وه چې په دې موضوع کې زيات شمېر ځايي او لاروي ووژل شول،
 او ډېر شمېر خلک له کورونو او دوکانونو څخه ونيول شول. زمونږ پلار او تره
 (کاکا) چې حاجى غلام حسين او غلام تقي نومېدل، د منډيې د جادې له دوکان
 څخه د کام د کار کوونکو لخوا وړل شوى وو، په همغه وخت کې يې د کام په اداره کې
 مونږ ته ويلى وو چې د څرخي پل زندان ته لېږدول شوى دي، خو متأسفانه چې نن د
 خوشې شويو بنديانو په ډله کې ونه ليدل شول. ما دواړه په شهرت او رويت سره
 پېژندل ورته مې وويل چې زما په خبره بالکل يقين وکړئ چې ستاسو پلار او کاکا
 بيخي د څرخي پله زندان ته راغلى نه دي او که نه هرو مرو به په دومره وخت کې د
 هغوى له شتون څخه خبر شوى واى، په ځانگړى توگه کله چې زه له زندان نه خوشې
 شوم او بېرته د همدې زندان د سرپرست په حيث موظف شوم، هره ورځ به ټولو
 بلاکونو او کوټو کې گرځېدم، که په هر بلاک کې واى، ما هغوى بايد ليدلى واى،
 خو حقيقت دا دى چې متأسفانه هغوى دې زندان ته له سره راوستل شوى نه دي، په
 سلگونو او زرگونو انسانان له همدې امله ورک او بې درکه دي او کورنۍ يې په غم
 کې سوځي، ددې لپاره چې باور يې وشي، ټولو بلاکونو ته مې له ځان سره بوتل او
 په کې ومې گرځول، او ور ومې ښودل چې ددې محبس په جوړښت کې زير زمينى
 نشته او بايد چې ويې نه لري، د څلورم بلاک جنايي بنديان او هغه ۸۰ تنه سياسي

بنديان چې تر امر ثاني پورې ځنډول شوي وو، ټول مې د هغوی له نظره تېر کړل، يقين يې کامل شو چې کومه زېرميني نشته او کوم سياسي بندي هم نه دې پاتې شوی، کومو کسانو چې په عمومي دروازه حمله راوړي وه او چغې يې وهلې، حسن او زلي چې د هغوی په استازيتوب يې له زندان څخه ليدنه وکړه، حقايق يې ورته بيان کړل او خوارانو له اوبښکونه په ډکو سترگو ځای پرېښود او لاړل.

د حفيظ الله امين د رژيم بريخي د فاشيستانو په نوم بنديان شول:

د لومړي سياسي بلاک په لومړي چټ کې کوچنی، تياره او مرطوبې کوتې وې، د کابينې غړی، د حزب د سياسي دفتر غړی او د امين د کورنۍ غړی يو په بل پسې زندان ته راوړل شول. صالح محمد زيري، دستگير پنجشېري، اسماعيل دانش، بارق شفيعي، عليشاه پيمان، صالح محمد فيروز، کریم ميثاق، اقبال وزيري، صادق علميار، عبدالقدوس غوربندي، ډاکتر شاه ولی، په زغر والو کې يوځای زندان ته راوړل شول. له دې جملې نه اقبال وزيري د دفاع وزارت د سياسي چارو رئيس، صادق علميار د کمانډو د قطعي قوماندان او صالح محمد فيروز د فوايد عامې د وارت معين ځانته ځانته ډول او پاتې نور دوه دوه تنه په کوتو کې بنديان شول.

په بله شپه يې د امين فاميل راووست، دوه پېغلې لورگانې يې چې ملالې او گلالي نومېدلې او د مرغومی په شپږمه ورځ د تاج يېگ د غونډۍ په قصر کې تېرې شوي وې، پنډۍ او ورنونه يې په چرو لگېدلي وو لس ورځې په روغتون کې بستري وې، په پلستر شويو پښو زندان ته ولېږدول شوي، په دوهم منزل په دوه خوا په خوا کوتو کې بنديانې شوې.

د هغوی د ثبت او راجستر لپاره ورغلم، يوه پردۍ زنانه چې د کندهارۍ پښتو په لهجه يې خبرې کولې هم د هغوی په منځ کې وه، معلومه شوه چې هغه د صالح محمد زيري مېرمن ده، ماته يې داسې کيسه تېره کړه څه موده مخکې چې اسدالله

امین ټپي شو او له درملنې وروسته جوړ شو او کور ته راغلی و نو د هغه د عیادت لپاره په تاج بهگ غونډۍ کې د امین کور ته ورغلی وه، کله چې په دې قصر باندې حمله وشوه نو هغه هم دغلته ایساره شوه تردې چې بیا وروسته لومړی روغتون ته او له روغتون نه بیا محبس ته راوستل کېږي، په داسې حال کې چې صالح محمد زیری هم د همدې بلاک په لومړي منزل کې ؤ او له شپږم جدي وروسته یې د خپلې مېرمنې په اړه کومه اطلاع نه لرله.

زیری او پنجشېري په زندان کې:

صالح محمد زیری او دستگیر پنجشېري دواړه د گوند د سیاسي دفتر غړي او د امین په کابینه کې د زراعت او فواید عامې وزیران وو، په یوه کوټه کې بنديان وو، زما سره یوازې دومره امکانات موجود وو چې شپه او ورځ یې کوټه توده وساتم، د بندیانو په لاس جوړه شوی یوه د سطرنج تخته مې ورته بزا بړه کړه، دواړه په سطرنج مشغول شول، کوټه یې توده او دم په دم ورته جای تیار بډه. یوه ورځ وروسته د انقلابي شورا یو استعمال د کورنیو چارو د وزارت له لارې راوړسېد، او دوی یې په هغه موټر کې چې ورته راغلی ؤ انقلابي شورا ته ولېږدول. دوی ته مې وویل چې: «تشناب ته لار شئ، ږیرې حجامت کړئ، دریشي واغونډئ او انقلابي شورا ته لار شئ.» دواړه حیران او اندېښمن شول، باور یې نه کېده چې دا خبره به حقیقت ولري. خو د قیقي وروسته چمتو شول، پنجشېري چې له مخکې نه مې پېژندلوراته وویل: «مونږ یې د پولیگون خواته بللی یو که انقلابي شورا ته؟» په خندا مې ورته وویل: «لږه شېبه وروسته چې په موټر کې مو حرکت وکړ او خرڅي پل ته ورسېدئ درته به خرگنده شي، که ښی طرف ته موټر تاو شو نو پولیگون مو په مخکې دی، او که کیڼی خواته وخرخېد نو د ښار او د انقلابي شورا د مقر لاره ده.» د انقلابي شورا استعمال مې وروښود، الوتې رنگونه یې نورمال حالت ته راغلل، پنجشېري ږیرې یو ماشین او زېری یو پارکر قلم د یار د گار په ډول راکړل او په زندان کې چې خومره وخت و نو د محبس د ټولو کارکوونکو له ښه سلوک څخه یې خوښي او رضایت

وښود. د هغوی یادگاري شيان اوس هم راسره موجود دي. لږ وخت وروسته بارق شفيعي، اسماعيل دانش او ساغري هم خوشې شول. ما يوه مياشت وړاندې په اخبار کې د تره کې د شخصيت پرستۍ د کيش تر عنوان لاندې يوه مقاله چې په پښتو ژبه وه لوستې وه چې اسماعيل دانش ليکلې وه. له دانش نه مې وپوښتل: «تاسې په پښتو هم کله مقاله ليکلې ده، دا مقاله ستا په قلم ده؟ اوس هم د تره کې د شخصيت پرستۍ کيش تاييدوئ؟» دانش وويل: «يوه مقاله مې تر همدې عنوان لاندې ليکلې وه خو د اخبار ادرې هغه په پښتو ژباړلې وه او د ځينو تصرفاتو او اضافو سره يې خپره کړې وه.» ورته ومې ويل: «له خپرېدو وروسته چې تا هغه ولوستل او برحال وزير هم وې، د اخبار له ادارې سره دې څه معامله وکړه؟» وې ويل: «مونږ د امين په رژيم کې يوازې د وزيرانو په نوم وو، کوم صلاحيت مونه درلود، مقاله مې له سر نه تر آخره ولوستله، هېڅ مې ونه ويلای شول، ټوله مقاله راباندې تحميلي ليکل شوی وه.»

روسان او کارمل:

کارمل د خپل تبعيد په وخت کې د شوروي اتحاد واکمنان په دې باوري کړي وو چې هغه د کمونيزم يوازينی وفادار سوتيست دی او په افغاني ټولنه کې ځلانده محبوبيت لري او د افغانستان په سياستوالو کې يو کامياب او ځواکمن سياستوال دی. تره کې يو ساده مزاجه شخص او امين فاشيست او د لويديزې اړتجاع پلوي شخص او له اسلامي اپوزيسيونې ډلو او تنظيمونو سره او له هغې لارې بيا له CIA سره اړيکې لري.

روسانو چې له پخوا څخه د سمندر تودو اوبو او د فارس خليج سواحلو ته د رسېدو پلان درلود له تره کې سره يې د سولې تړون لاسليک کړ او افغانستان ته د خپلو سرو لښکرو د ننوتو لاره يې د ديپلوماسۍ په طريقه هواره کړې وه. کله چې تره کې د امين له لاسه ووژل شو، روسانو په چټکۍ سره خپل جنگي وسايل او ۱۵۰ زره پوځيان د انټرناسيوناليستي مرستې او د افغانستان د سرحدونو او په افغانستان د

ګاونډيو له تيری څخه د مخنيوی او دفاع په نوم افغانستان ته داخل کړل، امين يې وواژه او کارمل واک ته ورسېد.

د افغانستان خلک په دې باور دي چې کارمل د شاه شجاع په شان افغانستان ته وارد شويدي، په دې توپیر سره چې شاه شجاع د انګرېزانو په آس سپور او د ختيځ له لوري افغانستان ته وارد شوی ؤ او کارمل د روسانو په ټانک سپور د شمال له لوري افغانستان ته وارد شو. په ښکاره خو وه هم همداسې، خو حقيقت دا دی چې روسانو کارمل د الترناتيف په حيث له ځانه سره ساتلی ؤ، کله چې پوه شول چې امين به ډېر ژر له روسانو مخ واړوي، کارمل يې له ځانه سره افغانستان ته راوست، نه دا چې کارمل روسانو ته افغانستان ته د راتګ دعوت ورکړی ؤ، روسانو د خپل پلان د پلي کولو لپاره له کارمل څخه بل ښه او غوره څوک نه درلود. په ډېره عجله يې امين وواژه او کارمل يې د قدرت په ګدی کښېناوه. که د امين په لاس تره کی نه وای وژل شوی، ښايي روسان په کومه بله ښه صحنې ته راداخل شوی وای، کارمل او تره کی به يې په قدرت کې شریک کړی وای او امين به يې له صحنې ایستلی، نيولی او يا اعدام کړی وای، خو د امين په لاس د تره کی وژل کېدو د کارمل هغه ټول راپورونه او اطلاعات صحيح ثابت کړل چې روسانو ته يې ورکړی وو او د افغانستان د اشغالولو او واک ته د کارمل د رسولو اقدام يې وکړ.

د افغانستان خلکو چې هېڅکله يې پوځي تيری او د پردیو اشغال نه دی زغملی په يوځل يې لويديز او هغو کسانو ته چې مرسته يې ورسره کوله چې له هيواد نه يې روسان اوباسي، مخه کړه، د کمونيزم لويديز سيالانو چې په سر کې يې د امريکا متحده ايالات وو، ښه فرصت په لاس راوړ ترڅو روسان په نړيواله کچه رسوا او له هغوی څخه د ويتنام غچ په افغانستان کې واخلي، همداسې وشوه چې افغانستان د جګړې ډګر شو، روسانو د افغانانو د مقاومت او نړيوال فشار له امله د افغانستان پر ښودو ته اړ شول، خو افغانستان تراوسه له کورنيو جګړو څخه نجات نه دی موندلی او لاهم د جګړو په اور کې سوځي.

خلورم خپرکی:

ډاکټر نجيب الله، د ثور له کودتا څخه مستقله
دفاع، د ملي روغې جوړې سياست، د سولې
لپاره د ملگرو ملتو هڅې، د ډاکټر نجيب الله
د دولت پر ضد کودتا، د جنرال دوستم بغاوت

ډاکټر نجيب الله د اختر محمد خان زوی د پکتيا ولايت د سيدکرم ولسوالۍ
اوسيدونکی، په قوم احمدزی، خپل تحصيلات يې د کابل پوهنتون د طب په
څانگه کې سرته رسولی وو. په سياست کې د مصروفيت له امله د همغې
ځوانۍ او تحصيل له دورې څخه د ډاکټري له مسلک نه لرې پاتې ؤ او د يوه
ځواکمن کادر په توگه يې د پرچم ډلې لپاره مبارزه کوله. د ثور له کودتا نه
وروسته په خلق او پرچم ډلو کې چې کوم انشعاب منځ ته راغی، نوموړی په ايران
کې د افغانستان د سفير په توگه وټاکل شو. د امين د دولت له سقوط نه وروسته د
خاد د ادارې د رئيس په توگه يې دنده ترسره کوله. د ليونيد بريژنيف له مړينې
وروسته په بنسټيزه توگه د کمونيزم په نړۍ او د هغې په پلوي بلاک کې تغييرات
منځ ته راغلل. ميخائيل گورباچوف چې پخوا د کي جی بې د ادارې رئيس ؤ او دا
مهال يې په لندن کې د شوروي اتحاد د سفير په توگه دنده اجرا کوله د غربي ماډل له
نښانو سره د سوسياليست شوروي اتحاد د دولتي او حزبي رهبر په حيث منځ ته
راغی، او د سياسي نوي تفکر تر منظم پروگرام لاندې يې د شوروي اتحاد د ټولنې د
بيا رغاونې او په ټوله سوسيالستي نړۍ کې د بدلون راوستو گام پورته کړ چې په

ټوله نړۍ کې يې هم بدلون راووست او د سوسيالستي ټولنې د ۷۰ کلونو لاسته راوړنې يې داسې په سيند کې لاهو کړې چې ټوله نړۍ د هغې شاهد ده. په دې بحث کې مونږ له هغې سره کار نلرو. په فقير او نهستمن هيواد افغانستان کې پرته له دې چې په ټولنه کې د سوسيالستي ټيپ انقلاب ته ذهني او عيني شرايط برابر وي، روسانو د ايډيالوژۍ په خپرولو او د پيسو د مرستو په واسطه د يوې ډلې روزل شويو ايجنټانو په واسطه د محمد داود خان د دولت پر ضد وسله وال پاڅون وکړ او د کمونيستي ټيپ يو دولت رامنځ ته کړ او رسماً يې په ختيځ يعني سوسيالستي بلاک پورې وتاړه.

لاهم له لوړو ژورو، انشعابونو او کودتاگانو څخه فارغ شوی نه و چې ميخائيل گورباچوف په شوروي اتحاد کې قدرت ته ورسېد. ببرک کارمل يې چې د ليونيد برژنيف د لاس آله وه پرته له نه او مه څخه د افغانستان له دولتي او حزبي مشرتابه څخه لرې کړ او د يو تخميلي پلنيوم په دايرولو سره يې ډاکټر نجيب الله د هغه پرځای د د. خ. ا. گوند د منشي او د انقلابي شورا د رئيس په توگه رامنځ ته کړ، له دې نه مخکې هغه د دارالانشاء د منشي په توگه له خاد ادارې څخه وتلی و ترڅو د حزبي او دولتي مشرۍ له پاره روزل شوی وي.

داسې خپرونې وشوې چې ډاکټر نجيب الله د کمونيستي ټاپې سره سره د لويديز نظرياتو او د غربي ټيپ ديموکراسۍ ته مایل و، هغه هم د گورباچوف په شان په افغاني ټولنه کې يو لږ بنسټيز بدلونونه راوستل، لومړی دا چې په ښکاره يې دولت د د. خ. ا. گوند له تسلط او رهبرۍ کولو نه خلاص کړ، حزبي سازمانونه له لاندې نه په پورته په غير فعال او غماشي ډول منع ته راغلل، له افغانستان څخه د شوروي د سرو پوځونو د ايستلو هڅې پيل کړې او له هغې څخه يې خپله مستقلة دفاع د شوروي په رهبرۍ اعلان کړه. هرڅنگه چې کسپري پارلمان منع ته راوړي، نوی اساسي قانون يې طرحه او عامه نظر ته وړاندې کړ، لويه جرگه يې جوړه او د اساسي قانون مسوده يې له تعديلاتو سره په تصويب ورسوله، د جمهوري رياست د خپلې رهبرۍ او رياست مشروعيت يې د لويې جرگې په تصويب ورساو،

د ملي روغې جوړې او پخلاينې سياست يې اعلان کړ، له ټولو مخالفينو او د اسلامي تنظيمونو له اپوزيسيوني ډلو سره يې پرته له کوم قيد او شرطه خبرو وړانديز وکړ، هيواد ته د افغان مهاجرينو د بېرته راتگ لپاره يې عمومي بخښنه اعلان کړه او د بخښنې ميعاد يې څو کرته تمدید کړ، ملگري ملتونه يې وهڅول ترڅو په لاندېه کچه شاملې دواړه خواوې د خپل منځگړي توب په واسطه د خبرو ميز ته کښېښوي.

د ژنيود موافقو هرکلی يې وکړ او د ۱۳۶۷ کال د سلواغې په ۲۶ مه نېټه چې د شعوري سره پوځونه له افغانستان نه ووځل، خپل مستقل چلن يې غوره کړ، مخالفينو په جلال آباد حمله وکړه خو د اردو اعلیٰ سر قوماندان ډاکټر نجيب الله دفاع وکړه، له لويديزې نړۍ او د امريکا له متحده ايالتونو سره يې غوښتل دوستانه اړيکې ټينگې کړي او له کورنيو جگړو څخه ځان خلاص کړي، د جگړې د دفع کولو، د قدرت د وېش او د خلکو د اکثريت د خوښې وړ يو نظام رامنځ ته کولو ته که څه هم له مقام څخه دده په استعفیٰ تما سيري هم چمتو شو. دا نوښت په نړۍ کې بېلگه نلري چې د واک په گدی ناست يو جمهور رئيس چې د دفاع کولو ډاډ هم ولري، د خپلو هيوادوالو او هيواد آرامۍ او سوکالۍ لپاره استعفیٰ ته چمتو شوی وي. ډاکټر نجيب الله کوښښ کاوه چې ملگرو ملتو او نړۍ ته ثابته کړي چې ملي گټو ته په شخصي گټو ترجيح ورکوي او له خپل مقام څخه يې د ملي روغې جوړې د کړنلارې د عملي کېدو لپاره چې په خپله يې وړاندې کړی ده د استعفیٰ ژمنه وکړه، خو د ملگرو ملتو ځانگړی استازی بين سيوان ونه کړای شول او يا يې ونه غوښتل چې د ملگرو ملتو مشخص پلان په دواړو خوا عملي کېږد ملگرو ملتو د سياسي استازی همدغې غلطۍ او اشتباه، افغانستان په وينو ولاړه او په کنډوالو يې بدل کړ.

ډاکټر نجيب الله دا وړاندوینه د خپلې واکمنۍ په زمانه کې د افغانستان خلکو ته په خپلو بيانو کې په څرگنده تشریح کړی وه، خو خام کاري سياستوال بين سيوان د زرگونو افغانانو ويني په افغانانو وبهولې او د افغانستان په گڼ توکمي

ټولنه کې یې د دښمنۍ او بې اتفاقی داسې تخم وکاره چې کلونه کلونه به زمونږ هیواد د توپیرۍ، توکمي، قومي، ژبني، منطقي، مذهبي او ایډيالوژيکي جگړو په اور کې سوځي، او په کمین کې ناست زمونږ د ختیځ او لويديز دښمنان به ورڅخه په زړه پورې سیاسي او اقتصادي ګټه پورته کوي، او که اوضاع په همدې ترتیب دوام وموندي نو د افغانستان د تجزیه کېدو ګواښ هم شته چې د واحد افغانستان نقشه به د نړۍ د نقشي له مخې محو شي.

ډاکټر نجيب الله د خپلو اسلافو په خلاف د هیواد د سولې او سوکالۍ غوښتونکی ؤ، پخوانۍ پوځي نظریه یې د سولې او روغې په نظریه بدله کړې وه، ټولو مخالفو اپوزیسيوني ډلو ته یې اعلان کړی و چې دې چمتو دي سولې ته د رسېدو او د حل د لارې موندلو لپاره نېغ په نېغه له هغوی سره خبرې وکړي او د افغاني سیستم په جرګې سره ستونزه حل کړي، خو د افغانستان دښمنان و نه غوښتل چې افغانان په خپل اتفاق سره وړانګونکي جګړه پای ته ورسوي او د هیواد د ودانۍ لپاره سره یو موټی شي بلکې افغانان د زیاتو وړانیو لپاره بېلابېلو ائتلافونو ته تشویق او هڅوي.

شمالي ټلواله او د دوستم تحریک (جنبش):

عبدالرشید دوستم چې د کارمل د رژیم په وخت کې یې په جوزجان ولایت کې د ازیبک ملیشه قوماندان په توګه تبارز کړی ؤ، د خپلو جنګي فعالیتونو او ټوښتونو له کبله د اتل لقب وگاټه، او پورې په پورې مخ ته لاړ، وروسته بیا د ملیشه فرقې د قوماندان په توګه وټاکل شو، او د هیواد په شمالي برخو سربېره یې د پغمان، لوګر، پکتیا او ننگرهار په عملیاتو کې هم فعاله ونډه لرله، او د کابل په ښار کې یوه قرارګاه هم جوړه کړې وه. د ډاکټر نجيب الله په دولت کې یې یوه بله اتلولي هم وګټله او د تورن جنرالۍ رتبې ته یې ارتقاء وکړه او هم د د.خ.ا. په دوهمه کنگره کې د مرکزي کمیټې غړی شو.

جنرالۍ مجموعه خان اخک هم د شمالي صفحاتو د زون آمر یو آزمویل شوی

قوماندان او د رژيم وفادار ؤ. په قوم پښتون ؤ، هغه يو قاطع او بادسپلينه شخصيت ؤ، د دندې په برخه کې يې مرکزيت ته په هرڅه ترجيح ورکوله، د مزار شريف په ښار کې يې د وسله والو مليشه و گړځېدل راگړځېدل منع کړي وو، په ښار کې يې د مليشه ود اوږدو پاينځو پرتوگونه او اوږد لمنې کميسونه او اوږده او گډه وېښتانو نشوز غملې، اکثره مليشه يان چې بهسواده، د مخدره موادو معتاد او همجنس بازان وو، په ښارونو کې به کله کله د خلکو د زورولو او تکليفولو سبب کېدل، جمعه اشک به هغه نيول او مجازات کول به يې.

جنرال دوستم او د مليشې فرقه يې مستقيماً په مرکز پورې تړلي وه، د شمالي زون نظم او دسپلين ته يې چندان غاړه نه اېښودله، له همدې امله ددغو دواړو ځواکمنو جنرالانو ترمنځ ذهني مخالفتونه پيل شول، خو په ډاگه شوی نه وو. دا مخالفت هغه وخت په ډاگه او زور يې واخيست چې جنرال دوستم، جنرال مؤمن او جنرال سيد جعفر نادري په گډه جنرال جمعه اشک، جنرال تاج محمد او جنرال رسول په مقابل کې جبهه ونيوله.

د شمال د زون رئيس، د خاد رئيس د دهادي د فرقي قوماندان (جمعه اشک، تاج محمد رسول قهرمان) پښتانه او جنرال عبدالرشيد دوستم ازبک، د حيرتان د سرحدي لوا قوماندان جنرال مؤمن تاجک، سيد جعفر نادري د سيد منصور نادري زوی او د سيد کيان نمسي د اسماعيليه فرقي څخه ؤ، په هغو تحريکونو کې چې د پښتنو پر ضد په لوړه کچه پيل شوی وو، درې واړو جنرالان د زون د رئيس د اوامرو له منلو څخه غاړه وغړوله، نو د مخالفت څپه په ډاگه شوه. جنرال جمعه اشک هم له موضوع څخه مرکز ته خبر ورکړ او د درې واړو د گوښه کولو غوښتنه يې وکړه. له بله پلوه ببرک کارمل چې مسکو ته له شپل کېدو وروسته کابل ته راستون شوی ؤ وروسته يې مزار شريف ته سفر وکړ او د ډاکتر نجيب الله پر ضد يې د يولي وړانکارو عملياتو په ترسره کولو او پاروونکو تحريکونو لاس پورې کړ، تردې چې د نظار شورا د مشر احمدشاه مسعود او عبدالرشيد دوستم ترمنځ يې د ائتلاف لپاره زمينه برابره کړه ترڅو په دې ترتيب سره د ډاکتر نجيب د رژيم پر ضد

کودتا په لاره واچوي. همداراز له بلې خوا په شخص: د ښکېلو خواو (دولت او اپوزيسيوني اسلامي ډلو) ترمنځ د سولې د خبرو لپاره ملگرو ملتونو د يوې موقتي شورا جوړېدو ته نژدې شوی وو.

د گوند په سياسي بيرو کې يو شمېر کسانو چې له تاجک قوم څخه وو درز پيدا کړ او د شمالي تلوالي ته يې تمايل څرگند کړ، جنرال نبي عظيمي او جنرال آصف دلاور هم له ناراضيانو څخه او د کارمل وفادار وو.

ډاکټر نجيب الله ډېره هڅه وکړه چې د جنرالانو ترمنځ مخالفتونه په يو نه يو ډول سره لری کړي ترڅو د ملگرو ملتو پلان عملي شي. هر څوک يې چې له مرکز څخه د مخالفتونو او بغاوتونو د خاموشه کولو لپاره بلخ ته واستول، په برعکس يې د مخالفتونو زياتولو ته لمن ووهله. نجم الدين کاوياني، فرید مزدک، سيد اکرم پيگړ، جنرال نبي عظيمي، جنرال آصف دلاور او جنرال رفيع په نوبت سره يو بل بل پسې بلخ ولايت ته سفرونه وکړل، خو دغې ستونزې ورځ په ورځ لا زور واخيست، دا لڅه چې د احمدشاه مسعود او عبدالرشيد دوستم د ائتلاف گډ پوځي عمليات د کابل په لوري پيل شول.

ډاکټر نجيب الله چې د حزي رهبري داخلي وضع او د شمال د مليشه قطعاتو زور د نظار شورا له ائتلاف په دقيقه توگه وجاچاوه، نو د ملگرو ملتو د منځگړيتوب د پروسې د تسريع غوښتنه يې وکړه او د جمهوري رياست له مقام نه يې خپله استعفی ورکړه، په دې وخت کې د شمال تلواله د بگرام ډگر ته رارسېدلی وه.

د ډاکټر نجيب الله د استعفی له اعلان نه سمدستي وروسته جمعيت او د نظار شورا د عبدالرشيد دوستم له قطعاتو سره له يوې خوا، او د حزب اسلامي قطعاتو د جنوبي او ختيځ لوري په کابل بريد وکړ، نظار شورا او د دوستم قطعات کابل ته په ننوتو کې مخکې شول، مهم ځايونه يې په کنترول کې راوستل او خپل ځواکونه يې په کې ځای پر ځای کړل. ډاکټر نجيب الله غوښتل د ملگرو ملتو په ځانگړی الوتکه کې هند ته لاړ شي، د هغه مخه يې ونيسوله، هغه چار: نه درلودله، د بينن

سيوان د مرستيال په واسطه په کابل کې د ملگرو ملتو دفتر ته راوستل شو ترڅو هلته پناه واخلي.

د ملگرو ملتو پنځه نekte ييزه پلان چې په لانجه کې د ښکېل دواړو خواو لخوا د پرله پسې څو مياشتو خبرو اترو په نتيجه کې د منلو وړ گرځېدلی و پخوا له دې چې په بشپړ ډول عملي شي، د شمال د ائتلافي ټلوالې د کودتا له امله چې د ببرک کارمل په مشرۍ د جنرال دوستم، جنرال مؤمن او جنرال سيد جعفر نادري په موجوديت کې ترتيب شوی وه شنه او خنثی شو.

که د ملگرو ملتو پلان عملي شوی وای په ريښتيا سره په افغانستان کې سوله رامنځ ته کېدله او ډاکټر نجيب الله هم د هيواد د سولې په لاره کې وياړ گټلو، خو مخالفينو او سيالو يې نه غوښتل چې دا پروسه عملي شي، د غچ اخستلو او قدرت غوښتنې په اساس يې د هيواد ارضي تماميت له گواښ سره مخ کړ او د سولې منل شوی پلان يې شنه کړ، چې دا دی زمونږ هيواد خپل ټول مادي، معنوي، ملي او بين المللي ارزښتونه له لاسه ورکړي او زمونږ گډ کور د کورنيو او بهرنيو عواملو له امله په کنډوالو بدل شوی او د کورنيو جگړو په اور کې سوځي. زما په اند دا ټولې ورانۍ، بې کورۍ، مهاجرتونه او له هيواد نه د تېښتو او ځاني او مالي زيانونه، راتلونکي نسل نشي کولای چې ټولې جبران کړي.

افغانستان شپاړس کاله د جگړو په لمبو کې وسوځېد او هرڅه يې له لاسه ورکړل. د لويديز او ختيځ زبرځواکونو او بېلابېلو کورنيو عواملو زمونږ په هيواد کې يوه غميزه رامنځ ته کړه چې تاريخ به ورباندې قضاوت وکړي او د هيواد راتلونکي ځوان او خواخوږي نسل به د خپل پلرني ټاټوبي کورنۍ او بهرني دښمنان وپېژني، د دې وطن د زرگونو بچو د وينو انتقام به يې خوا ته کړي، د توپير ټول ډولونه به چې زمونږ دښمنانو ورته لمن وهلې ده له پامه وغورځوي، د هيواد د ودانۍ او بيا رغاونې لپاره لاسونه سره ورکړي او لکه د خپلو نيکونو په شان يوځل بيا نړيوالو ته وښيي چې افغانانو ته خپل وطن خوږ او گران دی.



د کتاب د پښتۍ شرحه:

- ۱- د کمونستانو د واکمنۍ د دورې پستي ټکټ چې په هغې کې د غوايي د کودتا (زمونږ د خلکو او هیواد د بدمرغيو پیلامه) انځور شوی ده، او د ټکټ په یوه څنډه کې د کمونستانو د نابغه تصویر هم لیدل کیږي.
- ۲- زموږ د هغه یو شمېر مظلوم او بې وزله هیوادوالو د کالیو او ککړیو تصویرونه چې د سرمایه دار (پانگه والو) او فیودال (ځمکه والو) په نوم د پردیو مزدورو کمونستانو لخوا ژوندي تر خاورو لاندې شوي، د دغو شهیدانو له زرو کالیو او شلېدلو چپلکو څخه په ښه توګه څرګندېږي چې غریب او بې وزله وو.

(په هرات کې د گمنام شهیدانو له تصویرونو څخه)

بخشی از کتب منتشر شده بنگاه انتشارات میوند (کتابخانه سبا)

- سیره النبی ﷺ (ترجمه فارسی الرحیق المختوم)
- تاریخ نبوت و انبیاء
- شرح قدوری
- سیاحتی نبوی سیرت (ترجمه پشتر الرحیق المختوم)
- پیغمبر زنجیر شکن
- فقه آسان (فارسی و پشتو)
- احکام فقهی برای زن مسلمان
- داستانهای پیامبران برای خورد سالان
- تربیت اولاد از دیدگاه اسلام
- تاریخ مسخ نمی شود
- اردو و سیاست «درسه دهه اخیر افغانستان»
- داؤدخان در چنگال K.G.B (فارسی و پشتو)
- حیات و اوقات سلطان محمود غزنوی
- جغرافیای تاریخی افغانستان (غبار)
- جغرافیای تاریخی افغانستان (حبیبی)
- تحلیل واقعات سیاسی افغانستان
- از سقوط سلطنت تا ظهور و اجراء طالبان
- قدرالیزم و عواقب آن در افغانستان
- آسیای میانه و افغانستان در کنار آتش
- بالا حصار کابل و پیش آمدهای تاریخی
- افغانستان از امیرکبیر تا رهبر کبیر
- افغانستان تجاوزشوری و مقاومت مجاهدین
- جنبش هزاره ها و اهل تشیع در افغانستان
- نادرشاه چگونه به پادشاهی رسید؟
- محمد ظاهر شاه (فارسی و پشتو)
- وروستی مورچل
- دیوغازی داستان
- تروژمی مسافر
- محمد بن قاسم
- شاهین
- کلیسا او اور
- وروستی جگره
- قیصر او کسری (اول او دوم)
- توفان در افغانستان
- بحران و نجات
- شهید میوندوال
- کرباس پوشهای برهنه پا
- افغانستان گذرگاه کشور کشایان
- دو ناپهه سیاسی نظامی افغانستان
- دهه قانون اساسی
- افغانستان در قرن نهم
- پادشاهان متأخر افغانستان
- نگاهی به عهد سلطنت امانی
- تاریخ روابط سیاسی افغانستان
- تاج التواریخ
- افغانستان چا ورن کی
- محاکمه خابین ملی
- ابو مسلم خراسانی
- مرداره قول اس
- جنگ در افغانستان
- سیر ژورنالیزم در افغانستان
- دستور معاصر زبان فارسی دری
- تاریخ ادبیات افغانستان
- سیرت خاتم النبیین
- روسیه و خاور
- افغانستان و مداخلات خارجی
- افغانستان در آتش نفت (فارسی و پشتو)
- خاطرات ظفر حسن ایبک
- اسپار تاکوس
- سیر تاریخی ضرب سکه در اسلام
- د پیغمبرانو داستانونه د نوی خوانانو...
- روابط بین الملل در اسلام
- افغانستان و پنج سال سلطه طالبان
- شوکران در ساتکین سرخ
- واهمه های زمینی
- افغانستان تهاجم شرق و دسیسه غرب
- افغانستان در مسیر تاریخ (دوردو جلدی)
- شیرشاه سوری
- سیدجمال الدین افغان (فارسی و پشتو)
- اسلام و امت مسلمان (فارسی و پشتو)
- ظهیرالدین محمد بابرشاه
- سیری در قرآن مجید
- گرونولوژی حوادث تاریخی افغانستان
- ملی مبارزی
- طنزهایی از چهار گوشه جهان
- افغانستان در دایرة المعارف تاجیک
- تاریخ مقیم خانی
- د پستو قبیلو شجری او مینی
- اور په افغانستان کی
- قیطان افغان (حقیقت تجاوز شوری بر ...)
- د افغانستان استحکامی کلان حصارونه ...
- اسناد لانه جاسوسی
- عبادت در مذهب حنفی
- کتاب الخراج (فارسی و پشتو)
- تاریخ معاصر افغانستان (فارسی و پشتو)
- د اتلا اتل
- عشق من امریکا (فارسی و پشتو)
- و...

● د کتاب د پښتني شرحه په (۱۸۸) مخ کې وگورئ!



د کتاب ځانگړتياوې:

نوم: د کابل شپې

ليکونکي (په فارسي ژبه): جنرال عمرزی

پښتو ژباړه: سيد عبدالله پاچا

کمپوز او ديزاين: عبدالغفور ميرويس

د پښتني انځور: عمر

د چاپ کال: ۱۴۲۶ هجري قمری ۱۳۸۴ هجري لمريز کال

د چاپ شمير: ۱۰۰۰ ټوکه

خپرنډوی: مېوند خپرنډويه ټولنه

کمپيوټر او چاپ: د مېوند خپرنډويه ټولنې مطبعه

کابل: د فارمسي رياست ترڅنگ، د پوهنې مطبعې ته مخامخ

ټيلفون: ۲۱۰۳۵۶۹، گرځند ټيلفونونه: ۰۷۰۲۸۴۹۵۴ او ۰۷۰۲۹۵۲۱۴

او چهارراهی صدارت، کتابخانه، سبا، ټيلفون: ۲۲۰۰۴۵۵

گرځند ټيلفون: ۰۷۹۳۲۰۳۶۶، پست بکس: ۱۲۷۸

پېښور: کتابخانه، سبا، دهکي نعليندي، قصه خوانی بازار

ټيلفون: ۲۵۶۵۵۲۰، گرځند ټيلفونونه: ۰۳۰۱۸۸۸۳۵۵۰ او ۰۳۰۰۵۹۴۶۳۲۸

پست بکس: U.P.O. BOX 795

E-Mail: maiwand@asia.com

د چاپ حق محفوظ دی.

د لوی خدای په نامه

د خپروونکي عرض

دا کتاب یو لړ حقایق او واقعیتونه په ډاگه کوي چې په وروستیو دود لسیزو کې د خونړیو پېښو اصلي منشا او چورلیز تشکیلوي.

په باور سرد ویلای شو چې تر دم گړی داسې د بحث وړ او د لومړی لاس معلوماتي کتاب نه چاپ شوی او نه د چا لاس ته ورغلی دی.

په زړد پوری د اده چې لیکوال لکه د بود حساس او تجربه لرونکی ژورنالیست په توگه د پېښو جزئیاتو او جیت ته دقیقه پاملرنه کړی، هغه یې نوټ کړی او خپلو خاطرو او مشاهدو ته یې د یو د داستان وزمه بڼه ورکړی ده.

تر دې لاهم په زړد پوری دا چې د کتاب لیکوال چې د داستان اتل باید ونومول شي په خپله نه، بلکې پېښې ته د تمخه کوي او یو په بله پسې دده په خوا راخرخي.

په دې اثر کې ناوېلي رازونه، لړزوونکي انکشافات او ددغه وخت له درد او مصیبت نه ډک پټ ساتل شوی حقایق او واقعیتونه په ډاگه شوي چې د هغې په رڼا کې کولای شو خپل پرون او نن لکه څنگه چې ؤ او دی، مطالعه کړو او جریانات په واقعي او سالمه توگه درک کړو او آشنایي ورسره پیدا کړو. څرنگه چې کتاب د یو داسې پوځي افسر د سترگو لیدلۍ حالات او خاطري دي چې په خپله د پېښو په جریاناتو کې واقع ؤ نو طبیعي ده چې د هغې معلوماتي او تاریخي اړخ به ډیر په زړد پوری او ارزښتمن وي چې د تاریخ لیکونکو، خبرونکو او پېښو لیکونکو لپاره به د لومړی لاس د معلوماتو او د یوازیني ماخذ په توگه د استفادې وړ وي.

مونږ دا نه وایو چې په ټولیزه توگه به د کتاب شننه (تحلیل) سمه وي، خو پېښې او د پېښو په اړد هغې څرگندونې فوق العاده تازه راوېښونکې، جالبې او د اعتماد وړ دي چې تر اوسه له نظرد پټې او پوښلې ساتلې شوې وي. مونږ د همدې مطلب په پوهېدو سرده د هغې خپرولو ته لاس وغزاولد. هیله ده د زمونږ هیوادوالو ته گټور وگرځي، چې د تېر خونړي وخت سرده په رابطه کې سند او دستاويزي، او د هیواد اوسنی او راتلونکی نسل لپاره د عبرت درس وي، او د هغو لپاره یو محرک او پاروونکی وي چې د تېرو دود لسیزو په هکله رازونه او اسناد ورسره دوي ترڅو یې د خپرولو په برخه کې لاس په کار شي.

په درنښت

میوند خپرنډویه ټولنه

بسم الله الرحمن الرحيم

سرېزه

انسان په خپل ټولنيز ژوند کې کله کله د تاريخي پېښو له داسې فشار لاندې راځي چې بشري احساسات يې هغه اړ باسي چې ټولې ټولنيزې ناخوالې او په سترگو ليدلي مظالم پرته له ويرې او سياسي ملاحظاتو هغه څه يې چې ليدلي او احساس کړي ووايي.

که څه هم زه کوم تاريخ ليکونکی، ليکوال او ژورناليست نه يم خو احساساتو اړ باسلی يم، هغه څه مې چې د ۱۳۵۷ د ثور کودتا د پېښو په جريان کې ليدلي او احساس کړيدي څه اندکه برخه يې وليکم، ترڅو چې مې د خپل وجدان غړي ته لبيک ويلی وي او د هيواد ځوان نسل ته مې د هيواد د خدمت په لاره کې گټور واقع شي. په دې اثر کې له هغو واقعيتونو څخه يادونه شوېده چې د ثور د کودتا او د کابل د څرخي پله په زندان کې د دندو په جريان کې او د هغې له تور سره مخامخ وم چې د دانه وانه يادښتونو په توگه مې له يوه اوبل ځای نه راټول کړی وو او اوس مې دا ځواک وموند چې هغه د يوې رسنۍ په ډول هغه لړۍ کړم او په (پنځو) څپرکو کې يې سره راټول کړم.

له ويلو دې پاتې نه وي چې اکثر د يادښتونه مې څه په زندان کې او څه له زندانه بهر د پټيو پوليسو له تعقيب او ويرې نه ورک او له منځه تللی دي.

کله چې د پل څرخي له زندان څخه خوشې شوم، يوه ورځ د کابل پوهنتون استاد حسن کاکړ زما د مرحوم پلار د دعا لپاره زما کور ته تشریف راوړی ؤ، زما يادښتونه يې د لوستلو لپاره له ځانه سره يوړل او ددې رسالې په بشپړېدو کې يې راته لازمه لارښوونه او گټورې مشورې راکړې چې د هغوی د تشويق او هڅونې له مخې دا دی په دې بريالی شوم ترڅو خپل راجمع کړي د وطنوالو خدمت ته وړاندې کړم، له تشويق او عالمانه لارښوونو څخه يې مننه کوم.

جنرال عمرزی

لومړۍ څپرکۍ:

د میر اکبر خیبر وژل، په کابل ښار کې د خلکو
لاریون، د خلق او پرچم د مشرانو بندي کول،
د کینو سیاسي جریانونو په وړاندې د دولت
تصمیم او د یو حزبي رژیم جوړول

د سردار محمد داؤد په رژیم کې د لویې عنعنوي جرگې په تصویب نوي
اساسي قانون منځ ته راغلی ؤ چې په هغې کې ټول هغه سیاسي جریانونه چې د
محمد ظاهر شاه په زمانه کې یې تخم کرل شوی و او د سلطنت په وروستی لسیزه کې
سیاسي جریانونو نښې او کینې اپوزیسیونونه جوړ کړل او په څرگنده یې فعالیت پیل
کړی ؤ لغوه او ناقانونه وشمېرل، خو د دې سره سره د ټولو سیاسي احزابو د
افغانستان د خلق دیموکراتیک گوند، اخوان المسلمین، مساوات، افغان ملت،
شعله، جاوید او د نورو پټ فعالیتونه بند نه شول او په پټه توګه یې فعالیت کاوه، او
د تعلیمي مؤسسو لکه پوهنتون، کارګري برخو، دولتي ادارو او د اردو او پوځي
قطعاتو په برخه کې یې جذب او جلب کاوه.

میر اکبر خیبر چې د اردو له صاحب منصبانو څخه و، او له حربي پوهنتون څخه
د فارغېدو په وروستیو ورځو کې د سیاسي کمونستي نظریې د درلودلو له امله
بندي شوی ؤ، له پنځه کاله بند وروسته خوشې شو. له اردو څخه وایستل شو او د
پرلیسو په اکاډمۍ کې یې د استاد په حیث دنده ترسره کوله. د پولیسو په اکاډمۍ

Get more e-books from www.ketabton.com
Ketabton.com: The Digital Library